

यद्यपि—

अडादीनां व्यवस्थार्थं पृथक्त्वेन प्रकल्पनम् ।

धातूपसर्गयोः शास्त्रे धातुरेव तु तादृशः ॥ इति ।

तादृश एव विशिष्ट एव—तु । धातुः क्रियावा-  
चीत्यर्थः ।

क्रियाविशेषाः संज्ञातैः प्रक्रम्यन्ते तथाविधाः ।

कार्याणामन्तरङ्गत्वमेवं धातूपसर्गयोः ॥

साधनैर्याति संबन्धं तथाभूतैव सा क्रिया ।—

इत्यप्युक्तं हरिणा, तथाऽपि भाष्यसम्मतत्वादाद्य-  
मेव युक्तम् । धातूपसर्गकार्यस्यान्तरङ्गत्वं तु पूर्वोप-  
स्थितान्तर्भूतार्थकनिमित्तकत्वात् । बाह्यसाधनकार्य-  
प्रत्ययनिमित्तं तु द्वित्वादि बहिरङ्गमिति भावः ।

इदमेवाभिप्रेत्य “संप्रसारणाच्च” इति सूत्रे भाष्ये  
उक्तम्—अद्य आ ऊढा अद्योढा इत्यत्र धातूपसर्ग-  
कार्यत्वेनान्तरङ्गत्वाद्गुणेऽद्यशब्देन पररूपम् । कथम् ।  
तत्कार्यमन्तरङ्गम् । पूर्वमुपसर्गस्य हि धातुना योगो  
भवति । धातोस्तदर्थान्तर्भावेण बोधजनकत्वस्य  
तत्संबन्धं विना अभावात् । अद्यशब्देन तु ना-  
डो योगः, धात्वर्थक्रियापेक्षत्वादाधारस्य । किमर्थं तर्हि  
अद्यशब्दः प्रयुज्यते, आङ् इव विशिष्टस्यापि अधा-  
तुत्वेनानन्वयात् । अद्यशब्दस्यापि समुदायेन योगो  
भवति, आङो द्योतकत्वेन विशिष्टस्य धात्वर्थत्वा-  
दिति । तेनैतद्वोधयति—पूर्वं धातोः साधनकार्ययो-  
गस्तत उपसर्गसंज्ञकशब्दसंबन्धस्ततो भिन्नपदवाच्य-  
कारकसम्बन्ध इति ।

एवं च साध्यत्वं निष्पाद्यत्वरूपमेव भासते इति भाष्यसम्मतम् ।

किञ्चोपसर्गाणां द्योतकत्वमेव भाष्यसम्मतम् । अतएव “उपपदमातिङ्” इति सूत्रे धातूपसर्गयोः समासमाशङ्क्य “पूर्वं धातुः साधनेन युज्यते” इति पूर्वं तिङि विशिष्टेनैव सामर्थ्यं स्यात्तत्र “अतिङ्” इति निषेधान्न तिङन्तेनैकार्थीभाव इति समाहितम् ।

पूर्वं धातोरुपसर्गसम्बन्धे, उपसर्गस्य वाचकत्वे च तत्र समासो वारयितुमशक्य एव ।

नच लकारमात्रोत्पत्त्याऽपि साधनसम्बन्धो जात एवेति तदा समासो दुर्वारः, नच तस्य काल्पनिकमर्थवत्त्वम्, विभक्तीनामपि तादृशार्थकत्वस्यार्थवत्सूत्रे भूवादिसूत्रे च भाष्यकैयटयोः स्पष्टत्वादिति वाच्यम् । साधनस्य संख्यावैशिष्ट्यनियमेन संपूर्णतदाकाङ्क्षानिवर्त्तकतिङामुत्पत्त्यैव तदाकाङ्क्षानिवृत्तेः । तिङ्पदे च तिङ्भाविनो ऽपि ग्रहणाच्च ।

नचैवं परमगार्ग्यस्यापत्यमित्यर्थे परमगार्ग्यायण इत्यादौ परमसंसृष्टस्यापि गार्ग्यस्य केवलस्यापत्येनैकार्थीभावाद्गार्ग्यशब्दादेव फक्, अतएव प्रकाराकारस्य न वृद्धिरिति “येन विधिस्तदन्तस्य” इति सूत्रे भाष्ये स्पष्टम्, तद्रीत्याऽत्रापि समासो दुर्वारः, तिङर्थरहितेनापि सामर्थ्यस्य सुवचत्वादिति वाच्यम् ।

वक्ष्यमाणरीत्या तिङां कर्त्रादियोतकत्वेन विशिष्टस्य धात्वर्थत्वात् तस्य वक्तुमशक्यत्वात् । तत्रा-

प्युपसर्गार्थोऽन्तरङ्गः तद्विशिष्टस्य साधनाकाङ्क्षत्वात् ।  
द्योत्योऽपि कर्त्तादिर्वहिरङ्गः ॥ २१ ॥

( कुं० टी० ) \*अडादीनामिति । अडादिव्यवस्थार्थमेव  
धातवः पृथगुपदिष्टाः । सोपसर्गा एव तु विशिष्टक्रियावचनाः ।  
\*विशिष्ट एव—उपसर्गविशिष्ट एव । तत एव लोके बोधात् ।  
संग्रामयतौ सोपसर्गस्यैवाडादिदर्शनेनोपक्रम एवोपसर्गविशिष्टैः  
क्रियाप्रणयनात्तत्कार्यमन्तरङ्गमित्यर्थः । \*तथाभूतैव—उपसर्गवि-  
शिष्टैव । कारकसम्बन्धं याति । \*आद्यमिति । “पूर्वं धातुःसाधने-  
न”इति । \*बाह्येति । बाह्यं यत्साधनं तस्य यत् कार्यं प्रसय इत्य-  
र्थः । आशङ्कते \*कथमिति । समाधत्ते \*तत्कार्यमिति । \*तदर्थान्त-  
र्भावेण—उपसर्गार्थान्तर्भावेण । \*अद्यशब्देनत्विति । अद्यशब्द-  
स्याधारवाचित्वादाधारस्य च क्रियापेक्षत्वादिति भावः । किम-  
र्थं तथेत्यत्रैव हेतुमाह \*आङ्गवेति । आङ्गो यथा न धातुत्वन्त-  
थेत्यर्थः । \*विशिष्टस्य—आङ्गविशिष्टस्य । \*अनन्वयात्—अन्व-  
यासम्भवात् । तेन सह अद्यशब्दस्येत्यादिः । समाधत्ते \*अ-  
द्यशब्दस्यापीति । \*समुदायेनेति । उपसर्गद्योत्यार्थसहितधात्व-  
र्थेनेत्यर्थः । \*विशिष्टेनैवेति । तिङन्तेनैव समासो वाच्यस्तत्र  
“अतिङ्”इति निषेध एवेत्यर्थः । \*तदा—लावस्थायाम् । \*नच-  
तस्येति । नहीत्यर्थः । काल्पनिकमिति यदुक्तं तत्समाधत्ते \*वि-  
भक्तीनामपीति । \*तादृशार्थकत्वस्य—कल्पितार्थकत्वस्य । \*ति-  
ङ्गामुत्पत्त्यैवेति । एवञ्च न लकारावस्थायामेकार्थीभावसम्भ-  
वः । \*तिङ्भाविनोऽपीति । एवञ्च “अतिङ्”इति निषेधान्न  
समासप्राप्तिः । \*नचैवमिति । परमगार्ग्यशब्देन यथैकार्थीभा-  
वात्फक् एवं तिङ्पूर्वभागे ऽप्येकार्थीभावो ऽस्त्वित्यर्थः ।

\*विशिष्टस्य—तिङ्र्थविशिष्टस्य । तथाच तेनैकार्थिभावासम्भव इति भावः । \*तस्य—समासस्य । बहिरङ्गत्वे बीजमाह \*तद्वि-  
शिष्टस्येति । उपसर्गार्थविशिष्टस्येत्यर्थः ॥ २१ ॥

( क० टी० ) दीक्षितमतसाधकहर्षन्तराघरोधमाह \*यद्य-  
पीति । शास्त्रे इत्यन्तं पूर्वान्वयि । \*तु-वस्तुतस्तु । हर्षन्तरमा-  
ह \*क्रियेति । संघातैरिति । अनुभवानुकूलव्यापारादिरूपाः क्रिया-  
विशेषाः अनुभवादिभिरादावेव बोध्यन्ते इत्यर्थः । \*कार्याणामि-  
ति । तयोस्तेषामन्तरङ्गत्वमेवं सति सिद्धमित्यर्थः । \*तथेति । सं-  
घातबोध्यैवेत्यर्थः । क्रियेति चेत्यपीति पाठः । नन्वेवं तदुक्तमन्त-  
रङ्गत्वं स्वाभिमतं कथं भाष्यमते ऽत आह \*धातूपसर्गेति । अर्थकृ-  
तत्वाभावादाह \*पूर्वोपस्थितेति । एवंच नानयोरन्तरङ्गबहिरङ्गभा-  
वः, किन्तु तत्कार्ययोरिति 'उपास्यते' इत्यादौ कर्मणि लसिद्धिः,  
संचस्कारेत्यादौ साधनसम्बन्धोत्तरमुपसर्गसम्बन्धे 'सं कृ ति' इति  
स्थिते ऽन्तर्भूतार्थकनिमित्तकत्वाद्वाह्यसाधनसम्बन्धद्वित्वादिकार्यात्  
सुडन्तरङ्ग इति तत्सिद्धिश्चेति न दोष इति बोध्यम् । \*इतिभाव इति ।  
पूर्वहरेरित्यर्थः । \*इदमेव—तत्कार्यस्योक्तान्तरङ्गत्वमेव । \*गुणे—“आद्-  
गुण” इति । \*पररूपम्—“ओमाङोश्च” इति । ह्यर्थमाह \*धातोरिति ।  
\*नाङो योग इति । पृथग् उपसर्गस्यार्थाभावात् । तत्सत्त्वे ऽप्याह  
\*धात्वर्थेति । शङ्काशयमाह \*आङ्इवेति । \*समुदायेनेति । उप-  
सर्गद्योत्यार्थसहितधात्वर्थेनेत्यर्थः । तदाह \*आङ् इति । एवंचान्त-  
रङ्गार्थकशब्दनिमित्तकत्वेन धातूपसर्गकार्यमन्तरङ्गमिति तात्पर्यम् ।  
तदाह \*तेनेति । सूचयतीत्यर्थः । इतो ऽपि प्रागुक्तभूषणाद्युक्त-  
मयुक्तमित्याह \*एवंचेति । पूर्वं धातोः साधनयोगप्रतिपादने  
चेत्यर्थः । तस्यैव तदायत्तत्वं न तदुक्तस्येति तन्मते भाष्यासङ्गतिः  
स्पष्टेवेति भावः । उक्तसूत्रद्वयभाष्यस्य “उपपदम्” इति सूत्रभाष्यावि-  
रोधं प्रतिपादयितुं दीक्षिताद्युक्तिं खण्डयन्नाह \*किञ्चेति । \*उप-  
सर्गाणाम्—तत्संज्ञकानामित्यर्थः । क्रियागतविशेषबोधकानामिति  
यावत् । \*अतएव—द्योतकत्वेन तेषां पश्चात्सम्बन्धादेव । इत्थं  
हि तन्नोक्तम् “उपपदम्” इति सूत्रे “गतिः” इतिसूत्रेच—अ-

तिङ्ग्रहणात् सुप्सुपेति निवर्त्य 'गतिकारकोपपदानाम्—' इति परिभाषां प्रत्याख्याय, "यद्येतज्ज्ञाप्यते केनेदानीं समासो भविष्यति ?, समर्थेन । यद्येवं धातूपसर्गयोरपि समासः प्राप्नोति—"पूर्वं धातुरूपसर्गेण युज्यते पश्चात्साधनेन"इति । नैतदस्ति । "पूर्वं धातुः साधनेन युज्यते पश्चादुपसर्गेण" । साधनं हि क्रियां निर्वर्त्तयति तामुपसर्गो विशिनष्टि । अभिनिर्वृत्तस्य चार्थस्योपसर्गेण विशेषः शक्यो वक्तुम्" इति ।

अस्यार्थः—यद्येतदिति, अतिङित्यस्य समासविशेषणतया शब्देनोत्तरपदस्यानुपादानात्प्रद्वनः । समर्थेनेति, उपपदस्य सुबन्तत्वेन "सुप्"इत्यनुवृत्त्या वा पदविधित्वेन समर्थपरिभाषोपस्थानात् । सुपेत्यननुवृत्तावतिप्रसङ्गमाह यद्येवमिति । "कुगति"इत्यनेन । "अतिङ्"इत्यनेन तिङन्तस्यैव प्रतिषेधइति तात्पर्यम् । ततश्चैकस्वर्यादिप्रसङ्गः । न च "अतिङ्"इत्यस्य पर्युदासत्वेन तिङ्भिन्नप्रत्ययान्तः समास इत्यर्थान्न दोषः । प्रपिपठिपतीत्यादौ 'प्रकृष्टा पठनेच्छा' इत्याद्यर्थके सन्नन्ते धातुनोपसर्गस्य समासापत्तेर्दुर्वारत्वात् । तिङ्भिन्नः कृत्प्रत्यय एवेत्यत्र तु न मानम् । तथा हि सति "उपपदं कृद्"इत्येव सूत्रयेत् । धातुप्रकृतिकत्वातिरिक्तसाजात्यस्य कृत्स्वप्यभावाच्च । प्रत्ययत्वं तु सुप्स्वतिप्रसक्तमेव । इदमेव ध्वनयितुमत्र वक्ष्यति—प्रपिपठीति । उपसर्गेण, तत्संज्ञकशब्देन । ततस्तयोः सामर्थ्यमस्ति उपसर्गार्थविशिष्टायाः क्रियायाः साधनेन योगात् । नैतदिति, "पूर्वं धातुरूपसर्गेण"इत्येतन्नास्तीत्यर्थः । अन्यथा "नैष दोष"इत्येव वदेत् । साधनेन, कर्त्तृकर्मरूपकारकेण । साध्यत्वेन प्रतीतस्य पूर्वं साधनाकाङ्क्षोदयेन तत्सम्बन्धस्यान्तरङ्गत्वात् । ततश्च पूर्वं साधनाभिधायिप्रत्ययोत्पत्तिः, पश्चात्साधनसंसृष्ट एव धातुरूपसर्गेण युज्यते न केवल इति, तेन सामर्थ्याभावात्तयोः समासाभावः । तत्र कृदन्तेन समासो भवत्येव, तिङन्तेन तु "अतिङ्" इति निषेधान्न भवति । पूर्वं धातोः साधनेन योगे युक्तिमाह—साधनंहीति । क्रियाम्, तत्प्रतीतिम् । निर्वर्त्तयति, निष्पादयति । साध्यत्वप्रतीतेस्तत्सम्बन्धार्थान्त्वात् । साध्यत्वेन प्रतीतार्थकयोगे च तेषामुपसर्गत्वादिः । नच धातोः "भू सत्तायाम्" इत्यादितो व्याकरणात् गृहीतशक्तिकस्य तत्प्रतीतिः, कारकसम्बन्धसाध्यत्वात् । उपसर्गस्य तु क्रियागतविशेषद्योतकत्वरूपक्रिया-

योगनिमित्तोपसर्गसंज्ञकत्वात् क्रियात्वज्ञानोत्तरमेव सम्बन्धः, तदुत्तरमेव “ते प्राग्धातोः” इति नियमप्रवृत्तेः । ताम्, साध्यत्वेन गृहीताम् । उपसर्गः, तत्संज्ञकशब्दः । द्योतकत्वेन विशिनष्टि । तत्र युक्तिमाह—अभिनिर्वृत्तस्येति, निष्पन्नत्वेन ज्ञातस्य । विशेषः, विशेषणं प्रकर्षादिः प्रजयतीत्यादावुपसर्गेण द्योतयितुं शक्यः । बोद्धारं प्रतीति शेष इति ।

तदेतदभिप्रेत्य संक्षेपेणाह \*धातूपसर्गयोरिति । अतएवेत्यस्योक्तार्थं सूचयन् तद्व्यतिरेकमाह \*पूर्वमिति । द्योतकत्वे ऽपि स दुर्निवार इति शङ्कते \*नचेति । मात्रपदेन तिङ्बन्धवच्छेदः । \*इतीति । लकाराणामपि कारकार्थकतायाः शास्त्रसिद्धत्वेन तत्सम्बन्धेनैव साध्यत्वबोधे उपसर्गसम्बन्धे सति लावस्थायामिनामित्यर्थः । \*तस्य—लत्वावच्छिन्नस्य । \*विभक्तीनामिति । तदादेशास्येत्यर्थः । तेषां भावार्थकत्वस्यापि सत्त्वेन तत्प्रतीतावनियामकत्वादिति युक्तिस्तु न युक्ता, तात्पर्येण निर्णयादिति सूचयन्नाह \*साधनस्येति । अत एव अध्ययतामित्यादौ लावस्थायामाद्यपि पूर्वं न वृद्धिः, साधनकार्यस्य आताम एव पूर्वं प्रवृत्तेः, साध्यस्य साधनाकाङ्क्षानैयत्येनान्तरङ्गत्वात् । ततो “वार्णादाङ्गम्” इतीयङि यणि वृद्धाविष्टसिद्धेरिति केचित् ।

वस्तुनस्तत्पक्षे ऽन्तरङ्गत्वाद् वृद्धावेतद्रूपासिद्धिः । कथं चिद् “वार्णादाङ्गम्” इत्याश्रयणे ऽप्यनेकाच्चाद्यणापत्तिः । तस्मादध्ययतामित्यादि छान्दसम् । तत्र हि “बहुलं छन्दस्यमाङ्गयोगे ऽपि” इति बहुलग्रहणादादेशोत्तरं परत्वादियङि तत आटि वृद्धिरिति बोध्यम् । सामर्थ्यादाह \*तिङिति । एतद्भाष्यतात्पर्यं वक्तुं शङ्कते \*नचैवमपीति । तिङन्तस्य, तिङ्भाविलान्तस्य च समासवारणे ऽपीत्यर्थः । \*समासइति । धातूपसर्गयोः निष्कृष्यैकार्थीभावो न समासादिप्रयोजक इति विशिष्टेनैकार्थीभावे ऽवयवानामपि तत्सत्त्वादिति भावः । तदाशयमाह \*वक्ष्यमाणेति । तिङर्थनिरूपणावसरे इति भावः । \*विशिष्टस्य—कालसंख्याकारकादिविशिष्टस्य । पञ्चकं धात्वर्थ इति भावः । \*तस्य—अवयवेनासामर्थ्यस्य ।

अयं भावः—तिङन्तेन नैकार्थीभावः, “अतिङ्” इति निषेधात् ।

नापि तदवयवेन प्रत्ययार्थासंसृष्टेन, साधनसंसृष्टार्थस्यैवोपसर्गेण योगात् । तथा च तिङां द्योतकत्वमेवेति ।

नन्वेवमुपसर्गसंबन्धात्प्राक् केवलभ्वात्मादेः सकर्मकत्वाभावेन कर्मणि लादयो न स्युः, किञ्च सञ्चस्कारेत्यादौ सुटोऽन्तरङ्गत्वं “सुट् कात्पूर्व” इति सूत्रभाष्योक्तं भज्येत, अत आह \*तत्रापीति । तिङां द्योतकत्वे ऽपीत्यर्थः । \*उपसर्गार्थः—तद्द्योत्यार्थः । \*द्योत्योऽपीति । आकाङ्क्षाक्रमेणोपस्थितिक्रमस्यात्रापि सत्त्वात् पञ्चकपक्षे स्वार्थादिक्रमवत् । यथा चैतत्तथोक्तं प्राक् ।

एतेनोपसर्गाणां द्योतकत्वे ऽप्युपास्यत इत्यादौ सकर्मकत्वाय तद्द्योत्यार्थस्य साधनसंबन्धात्पूर्वमेव धातुना बाधनावश्यकत्वेनोपसर्गेण पूर्वयोगस्यावश्यकत्वेन सामर्थ्यस्य सत्त्वेन धातूपसर्गयोस्तत्रैव समासो बुर्वार इत्यपास्तम् ।

तदुक्तम् “उपपदम्” इत्यत्र कैयटेनोक्तप्रथमाशङ्कासमाधित्वेन ‘अनुभूयते सुखम्, उपास्यते गुरुरित्यादौ केवलधातुरेव सकर्मिकां क्रियां वक्ति, उपसर्गस्तु द्योतकः श्रोतृबोधाय पश्चादेव सम्बध्यते इति नास्ति कश्चिदस्मिन्पक्षे दोष’ इति ॥ २१ ॥

प्रपिपठिषतीत्यादौ “समानकर्तृकाद्” इत्युक्तेः सन्नर्थसाधनेनैव प्रकृतेरपि तदाकाङ्क्षाशान्तः सन्नैकार्थिभावात्, तद्विशेषणत्वाच्च प्रकृत्यर्थस्य तदुत्तरं प्रादियोग इति न समासः । इतो ऽप्युपसर्गाणां वाचकत्वं निरस्तम् । विशिष्टाया एव क्रियाया इषिकर्मत्वस्य प्रतिपाद्यतया सापेक्षत्वेनासामर्थ्यात्सनुत्पत्त्यनापत्तेः ।

“नेर्विशः” इत्यादेर्नेः परत्वयोग्याद्विशोरित्यर्थः । “सम्पृच” इत्यादेरपि संपूर्वत्वयोग्यात्पृचेरित्यादिः क्रमेणार्थः । गोसन्दाय इत्यादावपि समुपसर्गद्योत्यार्थविशिष्टाद्वातोः कर्मण्युपपदे बुद्धिस्थे ऽपि ततः समायोगे गतिसमासे उपपदसमासो बोद्धव्यः ।

यद्यप्युपसर्गमुपक्रम्य—

स वाचको विशेषाणां सम्भवाद् द्योतकोऽपि वा । इति-  
उक्तं हरिणा, यथा प्रतिष्ठते इत्यत्र गतिनिवृत्ति-  
वाचको धातुः, उपसर्गो गतिवाचक इति पुञ्जराजश्च,  
तथापि तिष्ठतेर्धातुत्वेन यज्यादिवदनेकार्थत्वा-  
द्धातोरेव गतिरर्थः । प्रशब्दस्तु द्योतक एव, उपसर्ग-  
त्वात्, प्रपचतीत्यादिस्थप्रशब्दवदित्यर्थिकया—

स्थाऽऽदिभिः केवलैर्यच्च गमनादि न गम्यते ।

तत्रानुमानाद्विविधात्तद्धर्मा प्रादिरुच्यते ॥ इति—

कारिकया,

क्वचित्सम्भाविनो भेदाः केवलैरनिदर्शिताः ।

उपसर्गेण संबन्धे व्यज्यन्ते प्रपराऽऽदिना ॥

इत्यादिना च द्योतकत्वमेवोपसर्गाणां सिद्धान्ति-  
तम् । तद्धर्मा, द्योतकत्वधर्मा । क्वचित्, पचत्वादौ ॥ २२ ॥

( कुं० टी० ) \*समानकर्तृकादित्युक्तेरिति । समानकर्तृ-  
कत्वसिद्धये उभयोः कर्त्रोरैक्यं प्रतिपाद्यम्, तथाच तादृशपाठ-  
विषयकेच्छायामेव प्रकर्षो बोध्यते इत्यर्थः । \*सनर्थेति । सनर्थ-  
स्य साधनमिति विग्रहः । \*तदाकाङ्क्षा—साधनाकाङ्क्षा । \*सनेति ।  
प्रकृतेरिति शेषः । हेत्वन्तरमाह \*तद्विशेषणत्वाच्चेति । सनर्थे  
विशेषणत्वाच्चेत्यर्थः । \*विशिष्टायाइति । प्रादीनां वाचकत्वे तु  
प्रकर्षविशिष्टपाठादीनामिषिकर्मत्वं वाच्यम्, तत्र पाठस्य सापेक्ष-  
त्वात्सन् न स्यादित्यर्थः । ननु धातूपसर्गयोः पूर्वं योगाभावे कथं

१ उभयनिरूपितकर्त्रोरित्यर्थः ।



“नेर्विशः” इति, तत्राह \*योग्यादिति । \*सम्पृचेत्यादेरिति । “सम्पृचानुरुधाङ्—” इति णिनिविधेः । \*गोसन्दायइति । अत्रापि उपसर्गयोगे भाविनि दाधातोरण्, ततो दाय-संशब्दयोः समासे गवा समास इत्यर्थः । \*बुद्धिस्थेइति । कर्मत्वस्य क्रियानिरूप्यत्वादिति भावः । \*स वाचकइति । न केवलमुपसर्गो द्योतकः किन्तु वाचको ऽपि, तिष्ठतेर्गतिनिवृत्तिवाचित्वे ऽपि प्रतिष्ठते इत्यत्र गतिबोधेन विशेषसम्भवात् । \*यज्यादिवदिति । तत्र पूजादानाद्यनेकार्थत्वस्य सुप्रसिद्धत्वात् । \*प्रपचतीति । अत्र आदिकर्मद्योतकत्वं प्रशब्दस्य । \*स्थादिभिरिति । केवलैस्तिष्ठत्यादिभिर्यत्र गमनं न प्रतीयते तत्र तद्योतनाय प्रादिः प्रयुज्यते इत्यर्थः । \*तत्रानुमानाद् द्विविधादिति । प्रशब्द आदिकर्मद्योतकः प्रशब्दत्वात्, प्रपूर्वोदितगत्यादिदृष्टप्रशब्दवदित्येकेनानुमानेनोपसर्गाणां द्योतकत्वम्, तिष्ठतिरनेकार्थः धातुत्वादिति द्वितीयेनानुमानेन धातूनां नानार्थत्वम् । सम्भवन्तोऽपि भेदा यत्र केवलधातुभिरप्रतीतास्तत्रोपसर्गा व्यञ्जका इत्यर्थः ॥ २२ ॥

( क० टी० ) उक्तमेव ध्वनयन् भाष्याद्यनुक्तत्वान्न्यूनतानिरासायान्यत्रापि समासापत्तिं वारयति \*प्रपिपठीति । इत्यादावपीत्यर्थः । \*सनेति । प्रकृतेरिति शेषः । तथा च न केवलधातुनोपसर्गस्य सामर्थ्यमिति न तयोः स इति भावः । नन्वेवमपि सन्नन्तेनैवास्त्वत आह \*तत्तद्विशेषेति । तथाच प्रधानकार्योत्तरमित्यर्थः । अस्याशय ‘अयम्भाव’ इत्यनेन व्याख्याने उक्त एव । नच “कर्मग्रहणात्सन्विधौ धातुग्रहणानर्थक्यम् । सोपसर्गे कर्मेति चेत् कर्मविशेषकत्वादुपसर्गस्यानुपसर्गे कर्म, सोपसर्गस्य हि कर्मत्वे धात्वधिकारे ऽपि सनो विशिष्टविषयेच्छाया एव बोधनीयत्वाद्विधानमकर्मत्वाद्” इति । “एतच्चात्र युक्तं यत्सोपसर्गे कर्म । न च सनो ऽनुत्पत्त्यापत्तिः । कर्मण इति षष्ठी, कर्मणो ऽवयवाद्धातोरित्यर्थात् । केवलान्तु व्यपदेशिवद्भावेन । महान्तं पुत्र-

मिच्छतीत्यादौ विशिष्टकर्मणो ऽवयवात्सुवन्तास्तु कथञ्च न, सापेक्ष-  
त्वेनासामर्थ्याद्” इति च सन्सुत्रस्थवार्त्तिकभाष्यविरोध इति वाच्य-  
म् । सोपसर्गमित्यस्योपसर्गद्योत्यार्थविशिष्टमित्यर्थेनाद्यदोषाभावा-  
त्, अग्रिमग्रन्थस्त्वेकदेशिन इति सोऽप्यदोषः । तदुक्तं कैयटेन-  
‘धातुरेव विशिष्टां क्रियामाह, उपसर्गस्तु द्योतक इति सापेक्षत्वा-  
भाव इति । तदेतद् ध्वनयन्नाह \*इतोऽपीति । अस्यार्थमाह \*वि-  
शिष्टाया इति । एतेन ‘इषिकर्मत्वमिह विशिष्टाया एव क्रियायाः प्रति-  
पाद्यमिति पूर्वमुपसर्गेण सम्बन्धाद्धातुग्रहणाभावे विशिष्टात् सन  
आपत्तिः’ इति तत्रत्यकैयटोक्तमपास्तम् । अत्रैव धातूपसर्गयोः समा-  
सापत्तेः । भाष्यं तु उक्तसर्वभाष्याविरोधेनैव व्याख्यातम् ।

नन्वेवमपि निविशते इत्यादौ तयोः समासापत्तिस्तयोर्मिथः  
सम्बन्धमुपजीव्यैवात्मनेपदविधानेन ततस्तस्य पूर्वमावश्यकत्वादत  
आह \*नेर्विश इति । आदिना “परिव्यवेभ्यः”, “विपराभ्यां जेः” इत्या-  
दिपरिग्रहः । यद्यप्यत्र षष्ठ्या निद्योत्यार्थविशेषार्थप्रतिपादकादित्यर्थे-  
न निर्वाहस्तथाप्यग्रिमसूत्रानुरोधेनाह \*नेः परत्वेनेति । \*इत्यर्थः—क्र-  
मेणेत्याद्यर्थः । तथाच तत्सम्बन्धात्पूर्वमेवात्मनेपदप्रवृत्तिरिति न  
दोषः । तत्र षष्ठ्यर्थे पञ्चमीकल्पने तु गौरवम् । स्पष्टं चेदं “नेर्विश”  
इत्यत्र भाष्ये । एतेन सुटो ऽपि संपरिभ्यामुपस्पृश्येत्यर्थेन, ताभ्यां  
परत्वयोग्यस्येत्यर्थेन वा समो योगात्पूर्वमेव सुडित्येवमन्तरङ्गत्वं  
सूचितम् । नन्वेवमपि विभक्त्यभावेन समुदायोच्चारणेन विधेः स-  
म्पर्कीत्यादौ तयोः समासापत्तिरत आह \*संपृचेत्यादेरपीति ।  
उक्तभाष्याविरोधायोक्तरीत्या सूत्रे द्वयोरनुकरणेन षष्ठीसमास-  
इति भावः । आयतस्तूः कटप्रूरजस्त्रमित्यादौ तथा सत्त्वे ऽपि धातू-  
पसर्गयोः कापि स नेति तात्पर्यम् । उक्तरीत्या “संप्रसारणाञ्च” इति  
भाष्यरीत्या चेष्टमपि सिद्धान्ते सिध्यतीत्याह \*गोसन्दाय इति ।  
\*विशिष्टात्—तद्विशिष्टार्थप्रतिपादिकात् । पूर्वमसम्बन्धायाह \*बुद्धि-  
स्थे इति । ईदृशे स्थले ऽयमेव साधुत्वान्वाख्यानप्रकार इति सर्व-  
तात्पर्यम् । एवं हरिसंमतभाष्यसिद्धान्ते हरिविरोधं हर्युक्त्यैव परि-  
हरति \*यद्यपीत्यादिना सिद्धान्तितमित्यन्तेन । तत्त्वस्य स्पष्टत्वाद्वा-  
चकमात्रोदाहरणमाह \*यथाप्रतिष्ठते इति । भूवादि सूत्रभाष्योक्तमेव ।  
\*तिष्ठतेरिति । स्थाधातोर्दित्यर्थः । \*इत्यर्थिकया—इतितात्पर्यिकया ।

चेतनविशिष्टैर्गम्यत इत्यस्य समुच्चयः । एवमन्वयव्यतिरेकयोः सत्त्वे ऽपि न वाचकत्वं तयोर्द्योतकतयैवोपपत्तेरित्याह \*तत्र-तत्प्रतीति-विषये इत्यर्थः । \*द्विविधात्-अन्वयव्यतिरेकिणः । पूर्वोक्तमीदृशमेव । प्रादिरूपसर्ग एवेत्याह \*कचिदिति । \*भेदाः-विशेषाः प्रकर्षादयः । तत्र हेतुमाह \*उपसर्गेति । यत इत्यादिः ॥ २२ ॥

यत्र तु भावे प्रत्ययः तत्राप्यन्तरङ्गत्वाद्भिन्नपदोपा-  
त्तकर्त्रादिना साधनांशे निराकाङ्क्षत्वे उपसर्गयोग इति  
तत्रापि न समासः । अत एव “णेरध्ययने” इत्यादि स-  
ङ्गच्छते । अध्यागच्छति, पर्यागच्छतीत्यादावागच्छतीत्य-  
स्मादेव गमनस्यावगत्या लौकिके शब्दव्यवहारे लाघ-  
वानादरात्स्पष्टार्थमेवाधिपर्योः प्रयोगः इति संभूयार्थ-  
बोधकत्वात्समुदाय एव विशिष्टार्थबोधक इति । उप-  
सर्गस्यानर्थकत्वमर्थान्तराबोधकत्वादिति बोध्यम् ।

कचित्तु क्रियागतविशेषबोधकातिरिक्तनिपातानां  
वाचकत्वमपि । अतएव ‘न’ इत्यतो ऽभावबोधः, ‘क-  
स्य’ इति जिज्ञासा च दृश्यते ऽभावशब्द इव ।

किञ्च ‘पर्वताद् आ’ इत्यादौ पर्वताद्वर्गागित्यर्थप्र-  
तीतेस्तत्र वाचकत्वमेवेति निरुक्ते स्पष्टम् । द्योत्यत्वे  
हि पञ्चमी न स्यात्तस्य विशेषणता च स्यात् ॥ २३ ॥

( कुं० टी० ) ननु स्थायते इत्यादौ धात्वर्थस्यैव बोध्यत्वा-  
द्धातूपसर्गयोः समासो दुर्वार इत्यत आह \*यत्रत्विति । \*आ-  
गमनस्येति । उपरिभावविशिष्टस्य, सर्वतोभावविशिष्टस्यच आग-  
मनस्य प्रकरणादेवावगत्येत्यर्थः । \*संभूय-मिलित्वा ॥ २३ ॥

( क० टी० ) नन्वेवमपि प्रत्ययो ज्ञानमित्यादौ भावप्रत्यये

उक्तरीतेरसम्भवात्तयोः समासापत्तिरेवेति अत आह \*यत्र-  
 त्विति । तुरुक्तवैलक्षण्ये । समानपदोपात्तसाधनस्थले तथा, अत्र तु  
 भावार्थकत्वेनान्तरङ्गत्वात् घञादौ प्रोक्तरीत्यैवागत्या बाह्यसाधनस-  
 म्बन्धेन क्रियात्वावगतौ उपसर्गसम्बन्ध इत्यर्थः। तदाह \*अन्तरङ्गत्वा-  
 दिति। \*निराकाङ्गत्वे सति। एवञ्च “वाणांदाङ्गम्” इतिन्यायेन गुणे यणा  
 रूपसिद्धिस्तदाह \*अतएवेति। तत्र तथाऽङ्गीकारादेवेत्यर्थः। \*आदिना  
 प्रत्यय इत्यादि। “सम्प्रसारणाच्च” इति सूत्रभाष्यं तु समानपदोपात्तसा-  
 धनविषयमिति न तद्विरोधः। एतेनात्र पूर्वमुपसर्गसम्बन्धे ऽपि “अध्य-  
 यने” इत्यादिनिर्देशैः पूर्वं ततः साधनकार्यप्रवृत्तिरिष्यते इति हरदत्ता-  
 द्युक्तम्, उपसर्गाणां वाचकत्वमेवास्तु स्वस्वयुक्तेत्याद्युक्तमेव क-  
 र्मत्वं सकर्मकत्वं चेत्यनुभूयत इत्यादौ कर्मणि लादिसिद्धिरिति न-  
 व्योक्तं चापास्तम् । तत्रैव धातूपसर्गयोः समासापत्तेः । नन्वध्याग-  
 च्छतीत्यादावध्यादेरनर्थकत्वव्यवहारः सोऽत्रासङ्गतः । क्रियानिरूपि-  
 तसम्बन्धविशेषद्योतकत्वं विना कर्मप्रवचनीयत्वस्य दुर्वचत्वात् ।  
 किञ्च तत्त्वे क्रियाविशेषणीभूतार्थद्योतकत्वमेव क्रियायोगः सच नेति  
 तस्य गत्याद्यपवादत्वस्य दुर्वचत्वादत आह \*अध्यागच्छतीति ।  
 आङ्स्तद्गतविशेषद्योतकत्वमस्तीत्याह \*आगच्छतीति । एतेन  
 वैपरीत्यं निरस्तम् । तत्प्रयोगासङ्गतिं परिहरति \*लौकिके इति ।  
 अन्यथा कलशादिप्रयोगो न स्यात् । गतित्वादिप्राप्तये आह \*सम्भूये-  
 ति । स्थितयोरिति शेषः । तत्प्रयोगे इति भावः । \*उपसर्गस्येति ।  
 तत्त्वाद्यभिमतस्याधिपर्यन्यतरस्य, तत्त्ववत आङ्श्चेत्यर्थः । \*अर्था-  
 न्तरेति । आङ्द्योत्यार्थतोऽन्यार्थेत्यर्थः । कर्मप्रवचनीयसंज्ञा तु वच-  
 नसामर्थ्यादिति तात्पर्यम् । एवमुपसर्गाणां द्योतकत्वं तत्समकक्षत-  
 दन्यनिपातानां चोक्तम्, चादीनां वाचकत्वे परोक्तदूषणखण्डनेन तेषां  
 तत्त्वं चोक्तम्, तद्विशदयति \*क्वचित्त्विति । घटश्चेत्यादावित्यर्थः ।  
 प्रादेरपि संग्रहाय \*निपातानामिति । द्योतकत्वस्यापिना संग्रहः । तच्च  
 व्यवस्थितं बोध्यम् । इदमेवोदाहरणान्तरप्रदर्शनेन पोषयति \*अत-  
 एवेति । तेषां वाचकत्वादेवेत्यर्थः । अस्य दृश्यते इत्यत्रान्वयः । तेनानु-  
 भवोऽत्र प्रमाणमिति सूचितम् । \*शब्देइति विषयसप्तमी । निपाता-  
 नामित्युक्तिं सफल्यन्नाह \*किञ्चेति । \*नस्यादिति । तथासति तस्य  
 प्रकृत्यर्थतया तस्यादिकशब्दत्वेन तद्योगाभावादिति भावः । ननु

द्योत्यार्थेनैव तत्त्वमस्तु प्राग्वदत आह \*तस्येति । अर्वागित्यस्येत्यर्थः ॥ २३ ॥

अत एव “स्त्रियाम्” इति सूत्रे स्त्रीत्वस्य प्राधान्ये वचनानुपपत्तिमाशङ्क्य द्योतकतापक्षेण समाहितम् । अत एव च “हेतुमात्रेण” इति सूत्रे भाष्ये द्योतकतापक्षे ‘हेतुमति’ इत्यस्य प्रकृत्यर्थविशेषणत्वमुक्तम् । “स्त्रियाम्” इति सूत्रे च ‘स्त्रियाः प्रकृतिविशेषणत्वाद्’ इत्यनेन स्त्रीशब्दार्थस्य प्रकृत्यर्थविशेषणत्वादित्यर्थकेन द्योतकतापक्ष उक्तः ।

तदुक्तं हरिणा—

निपाता द्योतकाः केचित्पृथगर्थभिधायिनः ।

आगमा इव केऽपि स्युः सम्भूयार्थस्य वाचकाः ॥ इति ।

केचिदित्युभयान्वयि—केचित्पृथगर्थभिधायिनः वाचकाः, केचिदनर्थका एवेत्याह—आगमा इवेति, इति तदर्थः ।

प्रातिशाख्ये ऽपि—

नामाख्यातमुपसर्गो निपातः

चत्वार्याहुः पदजातानि शाब्दाः ॥

तन्नाम येनाभिदधाति सत्त्वम्

तदाख्यातं येन भावं सधातुः ॥

उपसर्गा विंशतिरर्थवाचकाः

सहेतराभ्यामितरे निपाताः ॥

क्रियावाचकमाख्यातमुपसर्गो विशेषकृत् ।

सत्त्वाभिधायकं नाम निपाताः पादपूरणाः ॥ इति ।

“सधातुरित्यत्र तृतीयार्थे प्रथमा । इतराभ्यां नामा-

ख्याताभ्यां सह । अर्थवाचका इत्यस्य मध्यमणिन्यायेन सम्बन्धः । इतरे नामाख्यातेभ्यो ऽन्ये निपातास्तथा-ज्ञेयाः । उपसर्गो विशेषकृदित्यनेन तेषां द्योतकत्वं दर्शयति । पादपूरणाः पादपूरणा अपि इत्यर्थः” इति तद्भाष्यम् । थाल्जातीयर्कनो ऽत्यन्तस्वार्थिकाः, नतु ते प्रकृतेः प्रकारवद्भूतित्वद्योतकाः प्रत्ययं विना ऽपि यो ‘हरिः स हरः’ ‘सिंहो माणवक’ इत्यादौ प्रकृतिमात्रात्तदर्थबोधनात् । अतएवैषां नित्यत्वं नोक्तमाकरे ।

एतेन तत्र द्योत्यार्थस्य विशेष्यताऽस्त्येवेति द्योत्यत्वे विशेषणत्वापत्तिरित्ययुक्तमित्यपास्तम् । “जात्यन्ताच्छ बन्धुनि” इतिच्छस्तु आश्रयरूपबन्धुवाचक एव । “प्राग्दिश” इत्यारभ्य स्वार्थिकत्वं तु प्रायेणेति बोध्यम् ।

एवं “देवतान्तात्तादर्थ्ये यद्” इत्यादेरपि । “तत्प्रकृतवचने मयङ्” इत्यत्राकरे स्पष्टमिदम् ।

शरैरुस्रैरिवोदीच्यानुद्धरिष्यन् रसानिव । इत्यादौ तु द्योतकता । अन्यथा उस्त्रसदृशस्य करणत्वे ऽपि उस्त्रस्याकरणत्वादुस्त्रपदोत्तरतृतीयाया नैरर्थक्यमसाधुत्वं च स्यात् । इवशब्दात्तृतीयाऽभावेन सदृशस्य करणत्वालाभश्च स्यात् । इवशब्दोत्तरं सर्वाविभक्तिलुक्सत्त्वे ऽपि न ताः सार्थिकाः । विभक्त्यर्थाप्रधान-निपातार्थस्य कारकत्वेनानन्वयात् ॥ २४ ॥

( कुं०टी० ) \*वचनानुपपत्तिमिति । स्त्रीत्वे संख्याद्य-

भावात् । \*निपाता द्योतका इति । घटश्च पटश्चेत्यादौ पृथगर्थभि-  
धायिनो निपाता द्योतकाः, अध्यागच्छतीत्यादौ सम्भूयार्थस्य  
वाचकास्तु अनर्थका एव । वाचकत्वं तु निपातानां नास्ति ।

चादयो न प्रयुज्यन्ते पदत्वे सति केवलाः । इति—

हरिणैव निराकृतत्वादिति पुञ्जराजस्वरसः । मूलकार-  
स्तु केषां चिद्वाचकत्वं स्वीकृत्य केचिद् द्योतकाः, केचित्तु-  
पृथगर्थभिधायिनो वाचका इति व्याख्यत् । \*तृतीयार्थे इति ।  
धातुसहितेन येनेत्यर्थ इति भावः । \*इतरे निपाताः—उपसर्ग-  
भिन्ननिपाताः ॥ २४ ॥

(क० टी०) ननु द्योत्यत्वे ऽपि कुतो न विशेष्यत्वमत आह \*अ-  
तएवेति । तस्य विशेषणत्वादेवेत्यर्थः । \*स्त्रियामिति । चातुर्थिके इ-  
त्यर्थः । प्राधान्यात्प्रत्ययविशेषणत्वे आह \*स्त्रीत्वस्येति । प्रकृतिप्रत्य-  
ययोरिति न्यायात् । \*वचनेति । तस्य असत्त्वभूतत्वेन संख्यानन्वया-  
त् । अन्यथा समाधानासङ्गतिस्स्पष्टैव । भाष्यान्तरमप्याह \*अतएव-  
चेति । नन्वाद्ये द्योतकतापक्षो न कण्ठत उक्तोऽत आह \*स्त्रियामिती-  
ति । इदमपि हरिसंमतमित्याह \*तदुक्तमिति । स्पष्टत्वादाद्यमुपे-  
क्ष्य द्वितीयमाह \*केचिदिति । अध्यागच्छतीत्याद्याशयेनाह \*के-  
चिदनर्थका इति । दृष्टान्तलब्धमिदम् । \*सम्भूयेत्यत्र स्थिता इति  
शेषः । वाचकपदं बोधकपरम्कवचित्तापाठ एव । तथाच के ऽपि ते  
यनः सम्भूय स्थिता अर्थस्य बोधका अतो आगमा इव स्युरनर्थका-  
एवेत्यर्थो बोध्यः । \*प्रातिशख्येति । द्वितीयाध्यायसमाप्तौ । जातं समू-  
हः । तान्येवादावुक्तानि । अत्र सर्वत्र प्रयोक्तुः कर्तृत्वम् । \*सत्त्वम्—द्रव्यम् ।  
अनेनावयवेषु नामत्वाभावः स्पष्टमेवोक्तः । उक्तमेव विशदयति \*क्रि-  
यावाचकमित्यादि । क्रियेत्यनेन भावपदार्थ उक्तः । आख्यातपदवा-  
च्यत्वं न प्रत्ययस्य किन्तु विशिष्टस्येति च स्पष्टमुक्तम् । \*प्रथमेति ।  
धातुसहितेन वक्ता क्रियामभिधधातीत्यर्थः । इतराभ्यामित्यस्य  
प्रक्रान्तपरत्वमित्याह \*नामेति । इतरे इत्यस्यार्थमाह \*नामेति ।  
ब्राह्मणवसिष्ठन्यायलब्धमिदम् । \*तथा—ताभ्यां सद्दार्थवाचकाः ।

पूर्वतो विशेषमाह \*उपसर्गइति । \*पूरणा अपीत्यपिना  
द्योतकत्वादिसंग्रहः । द्योत्यार्थस्य प्रकारत्वं व्यभिचरितमिति  
खण्डनायाह \*थालिति । तत्त्वमेव सविशेषं विशदयति \*नत्विति ।  
प्रकारविशिष्टवृत्तित्वेत्यर्थः । \*प्रत्ययं-जातावेकवचनम् । आद्य-  
द्वयव्यतिरेकमाह \*योहरिरिति । अन्त्यव्यतिरेकमाह \*सिंहइति ।  
\*अतएव-तद्योतकत्वादेव । कैयटादिसंग्रहायाह \*आकरेइति ।  
\*एतेन-तद्योतकत्वेन । \*तत्र-थालादिविषये । अन्यत्रापि तद्व्यभि-  
चारभ्रममन्यथा निराचष्टे \*जात्यन्तादिति । \*तुरुल्लवैलक्ष्ये । \*आ-  
श्रयेति । जातेर्व्यक्तिरेव बन्धुः । \*यदितीति । तेन विहितयदादेरापि ताद-  
र्थ्यादिवाचकत्वमित्यर्थः । तेषां तत्त्वस्य प्रायेणेत्यादिपूरणेन प्राधिकत्वे  
मानमाह \*तत्प्रकृतेति । तत्रहि-“प्रचुरार्थवांधकात्प्रथमासमर्थत्वात्  
मयङ्” इति पक्षमुक्त्वा, ‘प्राचुर्येण प्रस्तुताज्ञादिवचनात्प्रथमासमर्था-  
दधिकरणेऽर्थे मयङ्’ इति पक्षान्तरमुक्तम् । तेन भवन्प्रयो ध्यायति  
नावनीपतिरिति सिद्धम् । तन्त्रेणार्थद्वये सूत्रतात्पर्यं व्याख्यानादिति  
तदाकृतम् । अप्युक्तिः सफलयति \*शरैरिति । अत एव तुः । \*अ-  
न्यथा-वाचकत्वे । तत्र प्रतियोगिविशिष्टः सदृश इवार्थः । तत्र प्रति-  
योगिन्युल्लस्याभेदेनान्वयः, सदृशस्य च शरेष्वभेदेन । तृतीया तू-  
मानोपमेययोः समानविभक्तिकत्वानियमात् । एवञ्चोक्ताभिन्नप्रतियो-  
गिविशिष्टसदृशाभिन्नैः शरैरित्याद्यर्थस्तत्पक्षेणाह \*उल्लासदृशस्ये-  
ति । सादृश्यमिवार्थः, तत्र प्रतियोगितयोस्त्वान्वयः, तस्याश्रयतया  
शरेष्वन्वयस्तृतीया प्राग्वत्, तत्पक्षे तस्य तदभावसमुद्भूतयोऽपि ।  
नैरर्थक्यस्यान्यत्रेष्टत्वादाह \*असाधुत्वंचेति । आद्यपक्षे आह \*इवे-  
ति । \*तृतीयेति । अभावेनेति ऋद्धेः । ननु “अव्ययाद्” इति ज्ञाप-  
कात्तत्त्वमिति ततस्तद्व्याधोऽत आह \*इवशब्दोत्तरमिति ।  
श्रवणापत्तिवारणायाह \*लुगिति । अव्ययत्वात्तेनैवेति भावः ।  
\*सत्त्वेऽपीत्यपिना तत एकवचनसत्त्वेऽपि बहुवचनाभावसमुद्भवः ।  
उल्लपदोत्तरतृतीयया तु न सदृशगतं करणत्वं बोधयितुं शक्यम् ।  
अप्रकृत्यर्थत्वाद् । तस्माद् द्योतकत्वमेव युक्तमिति भावः ॥ २४ ॥

भाष्यकृतोऽपि-पस्पशायाम्, “अधिपरी अनर्थकौ”  
इत्यत्र, नञ्-सूत्रे, “अव्ययं विभक्ति-” इति सूत्रे च द्यो-



तत्कत्वं वाचकत्वं वेत्येव स्वरसः । अत एव निर्मक्षिक-  
मित्यादौ पूर्वपदार्थप्राधान्यं भाष्योक्तं सङ्गच्छते । अत  
एव संकटं उद्धत इत्यादावुत्समादेः उद्धतसङ्गतस्य-  
क्रियाविशिष्टसाधनवाचकतोक्ता भाष्ये ।

ननु “शरैरुल्लैः” इत्यत्र द्योतकत्वेऽपि उल्लसदृशैः  
शरैरित्यर्थे उल्लपदोत्तरं तृतीयाऽनुपपत्तिस्तदवस्था,  
उल्लाणां करणत्वाभावात् । उपमानोपमेययोः समान-  
विभक्तिकत्वमिति वचनाभावात् ।

यद्यपि उल्लसदृशरूपोऽल्लपदार्थस्य करणरूपशरैर-  
भेदान्वयात्सा सुलभा, तथाऽपि सदृशस्योक्तरीत्या  
विशेष्यत्वानापत्तिरिति चेद् ।

इष्टापत्तेः । तथाहि—इवादीनां स्वसमभिव्याह-  
ते उपमानत्वाद्योतकत्वं उपमानत्वेन प्रतीतेस्तादृश-  
धर्मवदुपमेयप्रतीतिं विनाऽनुपपत्त्या उभयत्रापि  
साधारणधर्मबोधे तात्पर्यग्राहकत्वम् ।

उपमानत्वं च साधारणधर्मवत्त्वेनेषदितरपरिच्छे-  
दकत्वम् । तद्धर्मवत्तया परिच्छेद्यत्वं चोपमेयत्वम् ।  
इदम् “उपमानानि” इतिसूत्रे भाष्ये स्पष्टमित्यन्यत्र  
निरूपितम् ।

उभयत्रापि साधारणधर्मान्वय इति लिङ्गभे-  
दाद्युपमादूषणानिरूपणावसरे दशमशेषे काव्यप्रका-  
शादौ स्फुटम् ।

एवं च ‘चन्द्र इव सुखमालहादकम्’ इत्यादौ  
‘आल्हादकोपमानभूतचन्द्राभिन्नमालहादकं सुखम्’  
इत्यादिरीत्या बोधः ।

एवं चोपमानस्योपमेयेन समानविभक्तिकत्वं तेनाभेदान्वयात् ।

साधारणधर्मसम्बन्धश्च विशेषणतया कश्चित् यथोदाहृते । क्वचिद्विशेष्यतया यथा—‘चन्द्र इव मुखमालहादयति’ इत्यादौ । अत्र हि ‘उपमानचन्द्रकर्तृ-कालहादाभिन्नो मुखकर्तृक आलहाद’ इति बोधः ॥ २५ ॥

( कुं० टी० ) ननु इवशब्दात् तृतीयालुकेष्टसिद्धिरत आह—  
\*न ताः सार्थिका इति । औत्सर्गिकत्वादिति भावः । \*अतएव-  
वाचकत्वादेव । \*उद्धतइति । अत्र हि उद्धतमनस्कदृष्टेः उच्छब्दाद्व-  
तिप्रत्ययः । \*करणत्वाभावादिति । सदृशानामेव करणत्वात् । ननु-  
पमानसमानविभक्तिकत्वं सिद्धमत आह \*वचनाभावादिति ।  
\*विशेष्यत्वानापत्तिरिति । द्योत्यत्वात् । \*इष्टापत्तेरिति । विशे-  
ष्यत्वाभावे इत्यादिः । \*तादृशेति । साधारणधर्मवद् यद् उ-  
पमेयं तत्प्रतीतिं विना उपमानत्वप्रतीतेरभावादित्यर्थः । \*उ-  
भयत्र—उपमानोपमेययोः । \*उपमानत्वञ्चेति । साधारणधर्महे-  
तुकपरिच्छेदकरणत्वमुपमानत्वमित्यर्थः । \*ईषदितरेति । स्व-  
ल्पभेदवदित्यर्थः ॥ २५ ॥

( क० टी० ) उभयत्र तेषां भाष्यसंमतिमाह \*भाष्येति । यथाचै-  
तत्तथा तत्र स्फुटमात्राद्ये “शब्दानुशासनं नाम शास्त्रमधिकृतं वेदि-  
तव्यम्” इत्युक्तम् । एवमप्यत्रापि तत एव बोध्यम् । \*अत एव -तेषां  
वाचकत्वादेव । एवमग्रेऽपि । अव्ययीभावत्वादाह \*पूर्वेति । द्योतक-  
त्वे द्योत्यर्थेन पूर्वपदार्थत्वे ऽपि तस्य प्रागुक्तरीत्या प्राधान्यं दु-  
र्घटमेवेति भावः । अत एव चेतिपाठः । सङ्कटे सङ्गतमित्यर्थे “सं-  
प्रोदश्च” इति कटच् । उद्धत इत्यत्रोद्धतानीत्यर्थे “उपसर्गा-  
च्छन्दसि” इति वतिः । \*उद्धतइत्यादि—समादेरित्यादिभ्यां निवत  
इत्यादौ न्यादिसंग्रहः । रूपमित्यस्य साधनेऽन्वयः । \*भा-

स्ये इति । “गतिश्च” इत्यादिसूत्रेष्विति भावः । तद्विना तस्य दुर्वचत्वेन ततः पूर्वं तदनुक्तावपि तदुत्तरं सूचीकटाहन्यायेनान्य-  
 दुक्ता सिंहावलोकनन्यायेन तत्र सिद्धान्ते शङ्कते \*नन्विति । \*इत्य-  
 र्थेइति । वक्ष्यमाणार्थे तु नानुपपत्तिरिति भावः । पदसंस्कारपक्षेणाह  
 \*उत्थेति । परोक्तिं खण्डयति \*उपमेति । वाक्यसंस्कारपक्षेणाह \*य-  
 द्यपीति । \*सेति । परोक्तमपि नानुशासनालभ्यं किन्तूपमेयेनाभेदान्वय-  
 मूलकमेव । योऽन्येनाभेदमापन्नस्य तत्समानशक्तिक इति व्यातेः । एवञ्च  
 प्रागुक्तद्वितीयपक्षोऽसङ्गत एवेति भावः । \*उत्तेति । द्योत्यार्थस्य प्रका-  
 रत्वमेवेति प्रागुक्तरित्येत्यर्थः । तथाचोक्तबोधसम्भव इति भावः ।  
 कथं तर्ह्यर्थोऽत आह \*तथाहीति । \*इवादीत्यादिना यथादि । न ताव-  
 न्मात्रमित्याह \*उपमानत्वेनेति । स्वसमभिव्याहृतस्येत्यादिः । \*तादृ-  
 शेति । उभयसाधारणधर्मविशिष्टोपमेयेत्यर्थः । तत्कृतमेव हि तत्त्व-  
 मिति भावः । ननुपमानत्वस्योपमेयनिरूपितत्वेन तन्मात्रप्रतीतिं  
 विना तदनुपपत्तावपि न विशिष्टतत्प्रतीतिसापेक्षत्वमिति कथम-  
 न्त्यसिद्धिरत आह \*उपमानत्वं चेति । वैशिष्ट्यं तृतीयार्थः । अत एव  
 सर्वांशेन तत्त्वासम्भवादाह \*ईषदिति । नन्वत्रैव किं मानमत आह  
 \*इदमिति । तत्रहि “किं सर्वथा भेदे उपमानोपमेयभाव उताभेदे” इति  
 प्रश्ने उभयत्रापि साधारणधर्मासम्भवाद्वौरिव गौगौरिवाश्व इत्यादौ  
 उपमावाचकेष्वेदेनैरर्थक्यापत्तिमुक्त्वा “यत्र विशेषरूपेण भेदावगतिः  
 साधारणधर्मरूपेणाभेदावगतिस्तत्र स” इत्युक्त्वा “कथमेतज्जातम्”  
 इति शङ्कायां “हीनं मानमुपमानं यन्नान्यन्ताय मिमीते इत्यर्थको-  
 पमानव्यवहारादेतन्निर्णीतम्” इत्युक्तम् ।

तस्यायम्भावः—प्रस्थादि हि साकल्येन मानमिति तद् अत्यन्तभे-  
 दनैव परिच्छेदकम् । प्रस्थः परिमाणमस्येति प्रस्थो ब्रीहिरिति वा ।  
 इदं तु हीनमिति भेदाभेदाभ्यामेव परिच्छेदकमिति । अन्यन्तायेत्य-  
 व्ययमत्यन्तमित्यर्थः । तदाह \*अन्यत्रेति । उद्योतगुरुमञ्जूषयोरित्यर्थः ।  
 एतेनोपमानत्वं चोपमानिरूपकत्वेन विवक्षितत्वम्, तदाश्रयत्वेन विव-  
 क्षितत्वं चोपमेयत्वमित्यपास्तम् ।

अन्त्यमालङ्कारिकसमतमपीत्याह \*उभयत्रेति । तद्वोध इत्य-  
 र्थः । \*लिङ्गंति । लिङ्गभेदादिरूपोपमादोपेत्यर्थः । \*आदिना वच-  
 नभेदः । \*प्रकाशादौ—तत्राप्यादिना प्रदीपादि ।

तत्र हीत्थमुक्तम्—“लिङ्गवचनभेदोऽपि उपमानोपमेययोः साधारण-  
धर्मे चेद् अन्यरूपं कुर्यात्तदैकतरस्यैव तद्धर्मसमन्वयावगतेः सविशे-  
षणस्यैव तस्योपमानत्वमुपमेयत्वं वा प्रतीयमानेनापि धर्मेण प्रती-  
येतेति प्रकान्तार्थस्य स्फुटप्रानेर्वाहात्तस्य भग्नप्रक्रमरूपत्वम् । यथा—

चिन्तारत्नमिव च्युनोऽसि करलो धिङ् मन्दभाग्यस्व मे ।  
सक्तवो भक्षिता देव शुद्धाः कुलवधूरिव” इति ।

तत्र बोधं सूत्रयन् व्यस्ते बोधमाह \*एवंचेति । तस्य तद्द्यो-  
तकत्वे चेत्यर्थः । ‘अरविन्दमिव सुन्दरं वदनम्’ इत्यादौ सुन्दरो-  
पमानभूतारविन्दाभिन्नं सुन्दरं वदनमित्यादिबोधसंग्राहक आदिः ।  
एतेन ‘चन्द्रनिरूपितसादृश्यप्रयोजकाह्लादवदभिन्नं मुखम्’ ‘अरवि-  
न्दनिरूपितसादृश्यप्रयोजकलौन्दर्यवदभिन्नं वदनम्’ इत्यादिवोधा  
निरस्ताः । अस्यावश्यकतामाह \*एवञ्चेति । इवादिसमभिव्याहारे  
इति भावः । \*विभक्तिकत्वम्—तन्निग्रमः । अस्यार्थमाह \*तेनेति ।  
विशेषमाह \*साधारणेति । \*इतिबोधइति । अतो ऽत्रापि तयोः  
समानविभक्तिकतैवेति भावः । एवं ‘गज इव गच्छति चैत्र’ इत्यादौ  
बोध्यम् ।

‘वनं गज इव शूरः समरभूमिं गच्छति’ इत्यादौ ‘उपमान-  
गजकर्तृकवनगमनाभिन्नं शूरकर्तृकसमरभूमिगमनम्’ इति  
बोधः । अत्र साधारणधर्मरूपगमनस्य विधेयतयोपमाविधे-  
यिका धीः । ‘व्याघ्र इव यः पुरुषः स गच्छति’ इत्यादौ ‘उपमान-  
व्याघ्राभिज्ञशूरपुरुषकर्तृकं गमनम्’ इति धीः । शूरत्वादिसाधारणध-  
र्मस्योद्देश्यतयोपमोद्देश्यिका ऽत्र धीरित्यादि ॥ २५ ॥

ये त्वत्र ‘चन्द्रसादृश्यप्रयोजको मुखकर्तृक आ-  
ल्हाद्’ इत्यर्थं वर्णयन्ति, तेषां तयोः समानवचनकत्वं  
दुर्लभम् । वचनं तु तादृशं न व्याकरणे उपलभ्यते । तत्र  
यद्यपि चन्द्रमुखयोस्तत्त्वेन भेदस्तथापि विशेषणतया  
प्रतीतसाधारणधर्मनिमित्ताभेदोपचारेणाभेदः । अत  
एव ‘भेदाभेदप्रधाना उपमा’ इति वृद्धाः । चन्द्रमुखयोः

सादृश्यप्रतीतिस्त्वार्थेवेति बोध्यम् ।

इदमेव युक्तम् । घनशब्दस्य इत्यादौ विग्रहे समासे च घनशब्दस्य तत्सदृशपरत्वे “उपमानानि सामान्यवचनैः” इत्यनेनोपमानत्वेन बोधकानि सामान्यधर्मविशिष्टोपमेयवचनैः समानाधिकरणैः समस्यन्ते इत्यर्थकेन सप्रसादनापत्तिः, घनपदस्याप्युपमेयपरत्वेन उपमानवाचकत्वाभावात् । न च भूतपूर्वगत्या तत्त्वम् । तद्विग्रहवाक्ये ऽप्युक्तरीत्या तत्त्वाभावात् । घनेन तुल्य इत्यत्र तथात्वे ऽपि तस्य विग्रहत्वाभावात् । प्रत्यासत्त्या तत्र वृत्तौ तद्विग्रहवाक्ये चोपमानवाचकत्वस्य ग्रहणौचित्यात् । तस्य तद्विग्रहत्वे ‘मृगचपला’ इत्यादौ पुंस्त्वानापत्तिः । वृत्तौ विग्रहे च सामानाधिकरण्ये एव तत्प्रवृत्तेः ।

एतेन पूर्वावस्थाऽऽश्रयेण शब्दस्या उपमानवाचित्वमिति कैयटः परास्तः ।

केवलशस्त्रीपदप्रयोगे तु सर्वथोपमानवाचित्वं दुरूपपादम् । एवं मृग्यादेः सादृश्यसम्बन्धेनान्वये ऽपि तदनुपपत्तिः । किञ्च श्यामशब्दस्योपमेयपरतया घने तदन्वयाभावेन तस्य साधारणधर्मवैशिष्ट्येनेतरपरिच्छेदकत्वरूपोपमानत्वाभावः ॥ २६ ॥

(कुं० टी०) \*अभेद इति । यदि सर्वथा अभेदे उपमानोपमेयभावस्तदा तद्वतभूयोधर्मपरिच्छेद्यत्वरूपोपमेयत्वस्य तत्रासंभवः । अत एव तयोः सर्वथा भेदो ऽपि न । तस्मात्साधारणधर्मरूपेणाभेदस्तत्तद्रूपेण भेद इति भावः ।

इदं तु चिन्त्यते—उपमानोपमेययोः समानविभक्तिकत्व-  
नियमे “प्रत्ययोत्तरपदयोश्च” इति सूत्रे “यूयमिवाचरति युष्म-  
द्यते” इति प्रत्युदाहरणासङ्गतिः । अत एव ईश्वर इव मुनय  
इति प्रयोगो ऽनुभवसिद्ध इति ।

\*तत्त्वम्—उपमानत्वम् । \*तत्त्वाभावादिति । घनसदृश  
इत्यस्यैव विग्रहार्थतया तत्राप्युपमानत्वाभावादित्यर्थः । \*वि-  
ग्रहत्वाभावादिति । घनतुल्यसदृश इति रूपापत्तेः ।

अयं भावः—शस्त्रीशब्दो यदि शस्त्र्यामेव वर्तते श्यामाशब्दोऽपि  
तस्यामेव समासेनचोपमेयाया देवदत्ताया अभिधानं तदा शस्त्री-  
श्यामो देवदत्त इति न स्यात् । अथ श्यामाशब्दो देवदत्तायां  
वर्तते तदा वैयधिकरण्यात्समासो न स्यात् । वचनसामर्थ्या-  
त्समास इत्युक्तौ तु मृगीव चपला मृगचपलेत्यादौ पुंवद्भावो  
न स्यात् इति ।

\*विग्रहवाक्येचेति । अन्यथा राज्ञी दासीसत्रापि पुंव-  
द्भावापत्तेः । \*अस्यैव—श्यामा इत्यस्यैव । \*तदनुपपत्तिः—  
उपमानत्वानुपपत्तिः । \*तदन्वयाभावेति । घननिष्ठश्यामत्व-  
बोधाभावेनेत्यर्थः ॥ २६ ॥

( क० टी० ) परमतं दूषयति \*ये त्विति । इतिबोधं वदन्ती-  
तिपाठः । एतेन ‘अरविन्दमिव वदनं भाति इत्यत्र अरविन्दनिरूपि-  
तसादृश्यप्रकारकज्ञानविषयो मुखम्’ इति बोध इति निरस्तम् ।  
\*नोपलभ्यते इति ।

एतेनात्र निपातेवादेरुपसर्गत्ववत् द्योतकत्वमेव, कथमन्यथा “श-  
रैरुसैः” इत्यादाबुद्ध्यादिपदोत्तरतृतीयादिसङ्गतिः । उस्मादेरुद्धरणक्रि-  
यां प्रत्यकरणत्वात्, इवार्थसादृश्यान्वयित्वेन करणभूतशरविशेष-  
णत्वाभावाच्च । द्योतकत्वे तूस्मादिपदस्य तत्सदृशपरतयोस्त्रसदृशैः  
शरैरिति शरविशेषणत्वेन तृतीयादिसङ्गतिरिति वैयाकरणमतंतु

न युक्तम्, 'उपास्यते गुरुः' इत्यादौ कर्मत्वानुपपत्तिरूपवाधकस्योप-  
स्योपसर्गस्य वाच्यकतायाः प्रवेशादिषु वाच्यकत्वे अभावेन दृष्टान्तवैष-  
म्यात् । विशेषणविशेष्ययोः समानविभक्तिकतायाम्—

विशेष्येण सहैकार्थं भवेद्यत्र विशेषणम् ।

तत्र लिङ्गादयः प्रायो विशेष्यस्था विशेषणे ॥

इत्यनुशासनस्येवोपमानोपमेययोरपि तस्याम्—

लिङ्गसंख्याविभेदेऽपि ह्युपमानोपमेयता ।

विभक्तिः पुनरेकैव उपमानोपमेययोः ॥

इत्यनुशासनस्य सत्त्वेनोपमानपदोत्तरतृतीयादेः साधुत्वार्थतयो-  
पपत्तेश्च । तस्माद्वाचकत्वमेववादीनाम् । अन्यथा सकलालंकारिक-  
संमतवशब्दप्रयोगे श्रौतीत्वस्य दत्तजलाञ्जलित्वापत्तेः । रूढिफलान्य-  
तराभावेन सदृशलक्षणायां निषिद्धलाक्षणिकत्वरूपनेयार्थत्वदोषाप-  
त्तेश्च । किञ्चेवादेर्योतकत्वे चन्द्राद्युपमानपदार्थैकदेशे तत्र साधार-  
णधर्मान्वयानुपपत्तिः, तस्योपमेयमात्रान्वयाङ्गीकारे च लिङ्गवचन-  
भेदस्य दोषत्वानुपपत्तिरिति वैद्यनाथोक्तमपास्तम् ।

“विशेषणानां च” इत्यादिसूक्ष्मते आद्यपद्यस्य कल्पितस्योपपत्ता-  
वपि प्रामाणिकत्वापत्तेः । अनवस्थापत्तेश्च । किञ्च क्रियागतविशेषबो-  
धकातिरिक्तनिपातेषु पस्पद्यास्थ-अधिपरी-नञ्-अव्ययविभक्तीत्या-  
दिसूत्रस्थभाष्यस्वरसाद्ध्युक्तेश्चोभयमित्यस्य वैयाकरणमतत्वेन भव-  
दुक्तमतस्यैवाभावात् । तथा कस्य चिदुक्तेस्त्वदुक्तिलयत्वात् । अत  
एव 'इति वैयाकरणमतं तु न युक्तम्' इत्युक्तिरपि 'काकस्य कति वा  
दन्ता' इतिन्यायाधेता । तस्मात् 'शरैः' इत्यादाद्युक्तीत्या द्योतकत्व-  
मेव । एवं च 'तस्माद्वाचकत्वेववादीनाम्' इति प्रतिज्ञानमपि शुक्तौ  
'इदं रजतम्' इति ज्ञानवदविचारितरमणीयम् । एवम् 'उपास्यते  
गुरुरिति वदिवादिवाच्यकतायां वाच्यकाभावेन दृष्टान्तवैषम्यम्'  
इत्युक्तिरपि सिद्धान्ताज्ञानविलसिता । किञ्च इवादिप्रयोगे सा-  
धारणधर्मसम्बन्धरूपोपमाया वाच्यत्वेन सर्वालङ्कारिकसंमतश्रौती-  
त्वोपपत्तेः । सादृश्यप्रतीतिस्त्वार्थैवेति स्फुटमग्रे । अत एव—“सदृशे  
लक्षणा न” इति निषिद्धलाक्षणिकत्वापत्तिरूपदोषवद् “किञ्चेत्याहु-  
कदोषोऽपि नेति दिक् । \*तत्र-चन्द्र इव सुखमित्याभ्याम् । ननूभयोः  
साधारणधर्मवत्त्वेनाभेदप्रतीतावपि ततो निर्वाहः कथं “सादृश्य-

धियोऽत आह \*चन्द्रेति । नन्वार्थं प्रतीयमानमनियतधर्मकृतं प्रतीयेत उपस्थितत्वेन बोध्यधर्मकृतस्यैव प्रत्ययात् । 'गजो वनं गच्छतीव शूरः समरभूमिं गच्छति' इत्यादौ क्रियासमभिव्याहृते-  
वादेः संभावनाऽर्थत्वेन न तत्रोपमा । 'गजकर्तृकवनकर्मकगमनक्रिया-  
संभावनाविषयः शूरकर्तृकं समरकर्मकं गमनम्' इति बोधः । नच  
'घटो न पश्यति' इत्यतो 'घटभेदं पश्यति' इति बोधवारणाय धात्व-  
र्थनिष्ठविशेष्यतानिरूपितप्रकारतया बोधं प्रति श्रूयमाणविभक्त्यन्तज-  
न्योपस्थितेहेतुत्वादेतद्वोधानुपपत्तिरिति वाच्यम् । दधि, तूष्णीम्,  
आरात्, पृथग् इत्यादीनां धात्वर्थान्वयानापत्तेः । घटो न पश्यतीत्या-  
देस्तूकार्थं न साधुत्वम्, भेदार्थकनञोऽधिकरणसाकाङ्क्षतया घटो न  
पट इत्येव तत्र प्रयोगात् । अधिकरणप्रयोगं विना भिन्नार्थकत्वस्याभा-  
वाद् । आरोपितघटत्वस्यापि न तथा ऽन्वयः । धात्वर्थ-सत्त्ववाचिना-  
मार्थोभयविषयकभेदसंसर्गकबोधे विभक्तिशक्तिग्रहत उद्बुद्धसंस्का-  
रस्य हेतुत्वात् । विशेषणविशेष्यभावान्यसंसर्गस्य वाचकप्रत्ययं  
विनाऽवोधाच्चेति स्फुटमग्रे षष्ठीप्रकरणे ।

एतेन 'हंसीव' इत्यादौ सादृश्यस्य स्वर्गज्ञावगाहनाश्रये ऽन्वयः,  
न त्ववगाहने धात्वर्थे । धात्वर्थनिष्ठविशेष्यतानिरूपितप्रकारतासं-  
सर्गेण शाब्दबोधे विशेष्यतया विभक्त्यर्थोपस्थितेहेतुत्वात् । नच  
निपातार्थभिन्नवृत्तित्वेन प्रकारता विशेषणीयेति वाच्यम् । 'घटो  
न पश्यति' इत्यादौ घटाद्यन्विताभावस्य कर्मतासंसर्गेण दर्शने ऽन्व-  
यापत्तेः । यदि तु धात्वर्थेऽपि तात्पर्यवशात्सादृश्यान्वयो ऽनु-  
भवसिद्धस्तदा धात्वर्थनिष्ठविशेष्यतानिरूपितप्रकारतासम्बन्धेना-  
न्वयबुद्धिं प्रति नञ्जन्योपस्थितेः प्रतिबन्धकत्वमात्रं परिकल्प्य  
'घटो न पश्यति' इत्यादौ तथा बोधो निवार्य इति तदुक्तमपास्तम् ।  
क्रियान्यसमभिव्याहृतस्यात्यन्ताभावार्थकत्वस्याभावाच्चेत्यग्रे स्फुटी-  
भाविष्यति ।

समासस्थले उक्तप्रकारं विना सर्वथा न गतिरिति तत्र  
तदावश्यकत्वे तदैकरूप्याय प्रागुक्तव्यस्तस्थले ऽपि तथैवो-  
चितमिति तत्र तथोक्तं समर्थयते \*इदमेव युक्तमित्यादिना ।  
तत्र हेतुमाह \*घनेति । यत इत्यादिः । \*विग्रह इति । अलौ-  
किकविग्रहे इत्यर्थः । अन्यथा तत्त्वान्यार्थकत्वेन विग्रहत्वापत्त्या



तत्र तदर्थान्तर्भावेण समासो न स्यात् । इवस्य तत्राप्यभावात्, असामानाधिकरण्याच्चेति भावः । सिद्धान्तमाह \*उपमानत्वेनेति । अन्यथा ससम्बन्धिकत्वान् “सामान्यवचनैः” इत्येव तेन समासलाभे तद्वैयर्थ्यं स्पष्टमेव । स्वपरसाधारणमाह \*सामान्येति । अधि-  
कृतमाह \*सामानाधिकरणैरिति । उपमानपरत्वस्यैवाभावेन तत्त्वेन बोधकत्वं सुतरां नास्तीत्याशयेनाह \*घनपदेति । \*अपिना श्यामप-  
दसंग्रहः । “साम्प्रतिकाभावे” इति न्यायेनाह \*न चेति । \*उक्तेति । तत्रापि तस्य तत्परत्ववश्यकत्वमित्युक्त्यर्थः । लौकिकविग्रहे  
तु इवस्य सत्त्वे ऽपि सामानाधिकरण्याय तस्य तत्परत्वमाव-  
श्यकमिति तत्रापि तत्त्वाभावः, तद् ध्वनयन्नाह \*घनेनेति । श्या-  
म इति शेषः । \*तथात्वेऽपीति । घनत्वेनोपमानबोधकत्वेऽपि व्यधि-  
करणत्वेन तस्य तद्विग्रहत्वादित्यर्थः । ननु तस्य तद्विग्रह-  
त्वे ऽपि अगत्या तत्रत्यमेव तद् गृह्यते ऽत आह \*प्रत्यासत्त्ये-  
ति । \*तत्र-तस्याम् । अन्यथा नीलोत्पलादावतिप्रसङ्गापत्तेः । अत ए-  
वाह \*तस्येति । यत्र समासस्तत्र सामानाधिकरण्यापेक्षा ननु लौ-  
किकविग्रहवाक्ये इति तत्र वैयधिकरण्ये ऽपि यावत्तदर्थबोधक-  
त्वमात्रेणागत्या तत्त्वाङ्गीकारे इत्यर्थः । एवंच न समासापत्तिर्दोषः ।  
अत एवाह \*पुंवत्त्वेति । ननु तदपि समासवत्सुलाभमत आह \*वृ-  
त्ताविति । अत एव दर्शनीयाया माता दर्शनीयामातेत्यादौ द्वयोरक-  
विशेष्यकप्रतीतिजनकत्वेन तत्र सामानाधिकरण्ये ऽपि न पुंवत्त्वम् ।  
अत एवात्र पक्षे पुंवत्त्वासिद्धिर्भाष्ये उक्ता । तद् ध्वनयन्नाह \*ए-  
नेति । पुंवत्त्वासाधनेनेत्यर्थः । कैयटाशयान्तरमाह \*केवलति । इ-  
यमेव पूर्वावस्था ननु विग्रहवाक्यघटकत्वावस्था । \*सर्व-  
थेति । शस्त्रीत्वेन तस्य बोधकत्वेऽपि नियामकासमभिव्याहारेण  
तस्य तत्त्वेनाबोधकत्वात् अन्यथाऽतिप्रसङ्गापत्तेः ।

एतेन पूर्वपदं तत्सदृशे लाक्षणिकमिति द्योतयितुं लौकिकविग्र-  
हे इवशब्दः प्रयुज्यते इति लाक्षणिकमिति । अत एव सामानाधि-  
करण्यान्मृगचपलेत्यादौ पुंवत्त्वम् । कथं तर्ह्युपमानपरत्वमिति चे-  
त् । भूतपूर्वगत्या शक्यार्थमादायेत्यवेहीति । अनतिप्रसङ्गायावश्य-  
कस्योभयत्र सामानाधिकरण्यस्य निर्वाहाय तत्र वाक्ये ऽपि तत्  
सदृशलाक्षणिकम् इवस्त्वस्यैवार्थस्य द्योतकः । ‘घनसमानसदृशः

श्याम' इति बोधः सर्वत्रेति च दीक्षिताद्युक्तम्, अरविन्दसुन्दरमिति समासे त्वरविन्दपदेनारविन्दनिरूपितसादृश्यप्रयोजकामिन्नसौ-  
न्दर्यवदभिन्नं वदनमिति बोधः । एकदेशान्वयायोगादरविन्दमेव  
लक्षणया सर्वार्थबोधकं सुन्दरपदं तु तात्पर्यग्राहकमित्येके इति तदु-  
क्तं चापास्तम् । उक्तरीतिभिः समासाद्यनापत्तेस्तथाबोधासम्भवाच्च ।  
उक्तदोषद्वयमसामानाधिकरण्यादन्यपक्षेऽतिदिशति \*एवमिति । तत्र  
पक्षे इवेत्यर्थः । सादृश्यस्य संसर्गतया भावं नतु तद्वत् प्रकारतयेति  
भावः । \*तत्-उभयम् । उक्तरीत्या प्राचां मतेन समासमभ्युपेत्य पुं-  
वत्त्वाभावदोष उक्तः । वस्तुतः सिद्धान्तरीत्या सो ऽपि नेत्याह  
\*किञ्चेति । तथाबोधे इति शेषः । श्यामत्ववैशिष्ट्येनोपमेयस्यैव  
प्रतीतेराह \*श्यामेति । \*तस्य—घनस्य । तथाच तेनावोधक-  
त्वात्समासो नेति भावः ॥ २६ ॥

तदुक्तं भाष्ये “यदि शस्त्रीव श्यामा देवदत्तेति  
विग्रहस्तदा शस्त्र्यां श्यामेत्येतदपेक्ष्यं स्यात् । यदि  
यथा शस्त्री श्यामा तद्वद् देवदत्तेति विग्रहस्तदा देव-  
दत्तायां श्यामेत्येतदपेक्ष्यं स्यात्” इति ।

कैयटेऽपि—‘न च शब्दस्यावृत्तिरस्ति येनोभयग-  
तश्यामत्वं प्रतिपादयेद्’ इति । एको हि श्यामा-  
शब्द एकगतगुणस्यैव प्रतिपादकः, नहि तस्य शाब्दा-  
न्वयं विना उक्तमुपमानत्वमिति तद्भावः ।  
श्यामेत्यस्योपमेयपरत्वाभावे तु साधारणधर्मविशि-  
ष्टोपमेयपरत्वरूपसामान्यवचनत्वाभावात्समासो न  
स्यात् ।

अतएव भाष्ये “शस्त्रीशब्दः शस्त्र्यामेव श्यामा-  
शब्दो देवदत्तायामेव” इति पक्षे “सामानाधिकरण्या-  
भावात्समासपुंवद्भावौ न प्राप्नुत” इत्युक्त्वा “एकं

तर्हि तस्यामेवोभयं वर्त्तने इति युक्तम्' इत्युक्तम् ।

तत्र तस्यामेवेत्यस्योपमेयायामेवेत्यर्थः । उपमानशब्दोऽपि सादृश्यसूत्राभेदाध्यवसायात्तत्रेति तदुभावः । तत्र सादृश्यमिर्वाहायास्यैव तन्त्रादिना उपमानेऽपि सम्बन्धोऽवश्यं वाच्यः ।

तदुक्तं कैयटेन—'यदा देवदत्तायां शस्त्रीत्वमारोप्यते सादृश्यात् तदा कं गुणमाश्रित्य तयोः सादृश्यम्' इत्याशङ्का, 'यदा चन्द्रसुखीत्यादौ चन्द्रेऽनेकगुणसत्त्वेऽपि तात्पर्यवशात्प्रियदर्शनत्वमनिर्दिष्टोऽपि गुणो वृद्धव्यवहारानुपमानमिषं तदोपमेये श्रुतः संनिधानात् कथमुपमानं न स्पृश्यति' इति ।

अत एवैतदुत्तरं 'शस्त्रीशब्देनाभिसंबध्यमानत्वात् श्यामाशब्दस्य सामान्यवचनत्वाभावः' इत्याशङ्कितम् । शस्त्रीशब्देनाप्यभिसंबध्यमानत्वादिति तदर्थः । बहूनां यः सामान्यमाह स एव सामान्यवचन इत्याशयेन शङ्का । ततः सिद्धान्तिनोक्तं "श्यामत्वस्योभयत्र शस्त्र्यां देवदत्तायां च भावात्, उभयगतगुणवाचकत्वाच्च श्यामाशब्दस्य सामान्यवचनत्वम् । नावश्यं स एव सामान्यवचनो यो बहूनां सामान्यमाह द्वयोरपि यः सामान्यमाह सोऽपि सामान्यवचनः" इति । अत्रोभयगतगुणवाचकत्वादित्यनेनोभयोः साधारणधर्मसंबन्धः शाब्द इति सूचितम् ।

अतएव "सामान्यैः" इति नोक्तं "सामान्यवचनैः" इति चोक्तम् । तच्चोभयान्वयित्वेनोभयगतधर्मवाचकत्वबोधनार्थम् । श्यामाशब्दस्य द्विगतधर्मवाचकत्वेनैव

सामान्यवचनत्वं बोध्यम् । एवं चोपमानश्यामघनाभि-  
न्नः श्यामो देवदत्त इति बोध इति भाष्यस्वरसः ॥ २७ ॥

( कुं० टी० ) अपेक्ष्यस्यादिति । तच्चेन बोधार्थमिति शेषः ।  
\*शब्दस्य-श्यामाशब्दस्य । \*अस्यैव-श्यामाइत्यस्यैव । \*इति-  
चोक्तमिति । उपमानोपमेयसाधारणो धर्मः सामान्यं तद्वाचकत्वं  
च सामान्यवचनत्वम् ॥ २७ ॥

( क० टी० ) तथार्थबोधलाभो न परोक्तबोधलाभ इत्याश-  
येनोक्तार्थे तत्समातिमप्याह \*तदुक्तमिति । \*कैयटेऽपि-उक्त-  
मित्यस्यानुपङ्गः । तदेवाह \*न चेति । \*उक्तमिति ।  
शब्दः साधारणधर्मवत्त्वेनेतरपरिच्छेदकत्वरूपमित्यर्थः । तत्त्वा-  
यैव हि तदपेक्षेति भावः । भाष्याद्युक्तमाह \*श्यामेत्येति ।  
गुणव्यक्तेर्बिशेषतया स्त्रीत्वम् । ननु सामान्यवचनत्वाद्दशमित्यत्रैव  
किं मानमत आह \*अत एवेति । तस्य तद्रूपत्वादेवेत्यर्थः । \*पक्षेइति ।  
सादृश्यसम्बन्धेनान्वय इति भावः । उपमानाभ्रमायाह \*तत्रेति ।  
सिद्धान्ते इत्यर्थः । अनेन तस्य तद्रूपत्वं स्पष्टमेवोक्तम् । बाधनिरा-  
सायाह \*उपेति । नन्वेवमपि सादृश्यस्यान्यमूलकत्वस्य वा-  
च्यत्वादेतन्मूलकत्वस्योक्तरीत्याऽसम्भवात्, भाष्यतो ऽलाभाच्च  
तादृशोपमानत्वालाभेनोक्तभाष्यासङ्गतिरत आह \*तत्रेति । उपमेये  
इत्यर्थः । \*अस्यैव-श्यामत्वस्यैव । \*तन्त्रादीत्यादिना बोद्धुरावृत्तिः ।  
तथाचात्र तन्त्रमसहविवक्षाविषयाविभक्त्यन्ततन्त्रं बोध्यम् । उपा-  
त्तधर्मसत्त्वे सांनिध्यात्तेनैव सा प्रतीतिरनुभवसिद्धेति भावः ।  
अत्र संमतिमाह \*तदुक्तमिति । तात्पर्यग्राहकमाह \*वृद्धेति ।  
अत्र भाष्यसंमतिमप्याह \*अतएवेति । \*तस्यैव-तत्रान्वयादेवे-  
त्यर्थः । अस्योभयत्रान्वयः । एतदुत्तरमिति सूचितं नावधारण-  
परं भाष्यमित्यत आह \*शस्त्रीशब्देनापीति । नन्वेवं शङ्काऽसङ्ग-  
तिरतः सिद्धान्तानुरोधेनाह \*बहूनामिति । बहुगतधर्मस्यैव  
सामान्यत्वमिति तत्र समासे द्विगतधर्मबोधकत्वेनातत्त्वादिति  
भावः । उभयत्रेत्यस्य व्याख्या \*शब्दयामिति । \*बहूनामिति ।  
बहूनान्तेषामेव । नन्वेतद्भाष्यत उभयत्र गुणसत्तायाः, शब्दे त-

द्वाचकत्वस्य च लाभे ऽप्युभयत्रान्वयो न लब्धोऽत आह \*अत्रेति । सिद्धान्तभाष्ये इत्यर्थः । अन्यथा तद्वत्वाच्चेत्येव सिद्धे तथोक्तिरधिकेति स्पष्टमेव । किञ्च तथासति वस्तुतो बहुधर्मवाचकताया अपि श्यामाशब्दे सत्त्वेन “नावश्यम्” इत्यादिभाष्यस्थपूर्वपक्षस्य निरालम्बनताऽऽपत्तिस्तस्माद्यावतामर्थानां शब्दजबोधेऽन्वयस्तावतां तच्छब्दवाच्यतेत्येव भाष्यतात्पर्यम् । एवं भाष्यसंमते सूत्रसंमतिमप्याह \*अतएवेति । तस्योभयोः शाब्दत्वादेवेत्यर्थः । तथासति लक्षणया लब्धमर्थमाह \*तच्चेति । एतत्सर्वं विग्रहविषयम् । वृत्तौ तु “उपमानानि” इत्युक्त्यैकार्थीभावबलात्तदुपस्थितिरिति बोध्यम् । यद्यपि तयोः स्वरूपतो भेद एव तथाऽप्युक्तीत्या ऽभेदस्यापि प्रतीतेः सामानाधिकरण्यनिमित्तसमासपुंवद्भावौ सिद्धौ । अनेन भाष्येणोपमानश्यामशब्दयभिन्ना श्यामा देवदत्तेति बोध इति स्पष्टमेवोक्तम् । तदभिप्रेत्यै प्रकृते आह \*श्यामेति । एवेन बहुगतधर्मवाचकत्वव्यवच्छेदः । एतेन तथा लोकप्रवादो निरस्तः । \*एवञ्च-तथासत्त्वे च ॥ २७ ॥

काव्यप्रकाशस्वरसो ऽप्येवमेव ।

तत्राहि एवमुक्तम्—“यथेववाशब्दा यत्परास्तस्यैवोपमानताप्रतीतिरिति । यद्यप्युपमानविशेषणानि ते, तथाऽपि शब्दशक्तिमाहिम्ना श्रुत्यैव षष्ठीवत्सम्बन्धं प्रतिपादयन्तीति तत्सद्भावे श्रौती उपमा । तेन तुल्यम् इत्यादौ प्रतीततुल्यतोपपत्तये साधर्म्यस्यार्थत्वादार्थी” इति । यत्परा इत्यस्य यदनन्तरमुपात्ता इत्यर्थः । उपमानताप्रतीतिश्च शाब्देव । तेषां शब्दानामुपमानविशेषणार्थप्रतिपादकत्वेऽस्याः इतिना हेतुत्वेनोपादानात् । उपमानविशेषणानीति बहुव्रीहिरिति तु न युक्तम् । पुंस्त्वापत्तेः । उपमानविशेषणा एते

इति पाठस्तु प्रदीपादिविरुद्ध इत्यन्यत्र विस्तरः ।

नचैवं 'पुरुषो व्याघ्र इव शूरः' इत्यादौ भवदुक्तरित्या बोधे विशेषणस्य व्याघ्रस्यापि सविशेषणत्वेनासामर्थ्यात्समासो न स्यादिति वाच्यम् । उपमानत्वेन बोधकस्य तस्य साधारणधर्मांशो नित्यसापेक्षत्वेनादोषात् । साधारणधर्मवत्त्वेन परिच्छेदकत्वं हि तत्त्वम् । तच्च तत्त्वेन ज्ञातस्यैव ।

यद्यप्युपमेयत्वं तद्वत्त्वेन परिच्छेद्यत्वमेव तस्य च तत्त्वं विधेयमिति न तन्नित्यसापेक्षम्, तथाऽपि प्रधानस्य सापेक्षत्वेन भवत्येव समासः । प्रधानेऽनेकविशेषणसम्बन्धसम्भवात् । 'देवदत्तो धनी सुन्दरश्च' इति च । अतएव "सामान्याप्रयोगे" इति चरितार्थम् ।

अस्तु वा उपमेयस्यापि नित्यसापेक्षत्वम्, परन्तु तत्त्वं न समासप्रयोजकम्, किन्तु गमकत्वमेवेति समासवादे वक्ष्यते । तस्य तत्त्वं च बहुशो दृष्टमिति अत्रापि समासः स्यादिति तद्व्याख्याय "सामान्याप्रयोगे" इति । इदमेव तत्र गमकत्वबोधकमिति बोध्यम् ॥ २८ ॥

( कुं० टी० ) \*यथेति । यथादिशब्दा यस्यानन्तरं प्रयुज्यन्ते तस्योपमानत्वमित्यर्थः ।

उपमा द्विविधा श्रौती आर्थी च । उपमानोपमेययोः साधारणधर्मसम्बन्धरूपाया उपमायाः शाब्दबोधविषयत्वं श्रौतत्वम् । अर्थापत्तिविषयत्वमार्थत्वम् । नन्विवादिशब्दानाम्, तुल्या-

दिशब्दानां चार्थप्रतीतौ विशेषाभावादियं शाब्दी, इयमार्थीति विषयविभागो न युक्तः । नच यथाऽऽदिशब्दैः साधारणधर्मसम्बन्ध उभयत्र शक्त्यैव बोध्यते तुल्यादिशब्दैस्तु नेतीति वाच्यम् । यथादिशब्दा यदनन्तरमुपात्तास्तस्यैवोपमानतां प्रतिपादयन्तीति शङ्कते \*यद्यपीति । \*उपमानविशेषणानीति । उपमानविशेषणार्थप्रतिपादकानीत्यर्थः । एवं चोपमान एव तत्सम्बन्धं बोधयन्ति न तूपमेये अन्याविशेषणस्यान्यत्र सम्बन्धबोधकत्वाभावादिति भावः । शब्दशक्तिस्वाभाव्यादन्यविशेषणस्याप्यन्यत्र सम्बन्धबोधकत्वमस्तीत्याह \*पष्ठीवदिति । पष्ठी हि यदनन्तरमुपात्ता तस्यैवोपसर्जनत्वं गमयन्त्यपि प्रधानेऽपि सम्बन्धं बोधयतीति भावः । \*आर्थीति । तथाच सम्बन्धबोधे विशेषात् श्रौत्यर्थीविभागः । तथाहि 'चन्द्रेण मुखम्' इत्यादौ रमणीयत्वादिसम्बन्धमविषयीकृत्य तु न पर्यवसानं यथादिशब्दानां धर्मविशेषसम्बन्धे एव शक्तत्वात् । 'चन्द्रेण तुल्यं मुखम्' इत्यादौ तु सामान्यतस्तुल्यत्वं बोधयित्वा विश्रान्ते तस्मिन् धर्मविशेषं विना कथं तुल्यतेति शङ्कायां धर्मविशेषसम्बन्धप्रतीतिरिति । \*इतिनेति । 'तस्यैवोपमानताप्रतीतिरिति' इति काव्यप्रकाशवाक्ये इतिशब्देन उपमानविशेषणार्थप्रतिपादकत्वं हेतुर्निर्दिश्यते इत्यर्थः । \*भवदुक्तरीत्येति । उपमानशूरव्याघ्रेत्याद्याकारकेत्यर्थः \*नस्यादिति । तथाच किं "सामान्याप्रयोगे" इतिनिषेधेनेति भावः । \*नित्यसापेक्षत्वेनेति । साधारणधर्मसम्बन्धं विना उपमानत्वस्यैवासम्भवात् । \*साधारणधर्मवत्त्वेनेति । साधारणधर्महेतुकपरिच्छेदकरणत्वमित्यर्थः । \*तत्त्वम्—उपमानत्वम् । \*तच्च—उपमानत्वञ्च । \*तत्त्वेन—साधारणधर्मवत्त्वेन । ननूपमानस्य नित्यसापेक्षत्वे ऽप्युपमेयस्य नित्यसापे-

क्षत्वाभावात् समासानुपपत्तिरेवेत्याशङ्कते \*यद्यपीति । \*तस्य-  
उपमेयस्य । \*तत्त्वम्—परिच्छेद्यत्वम् । \*तत्त्वम्—नित्यसापेक्षत्वम् ।  
\*गमकत्वमिति । राजपुरुष इत्यत्राकाङ्क्षायाः शान्तत्वान्न ऋद्धा-  
द्यन्वयः । देवदत्तस्य गुरुकुलमित्यादौ तु नित्यसापेक्षत्वेना-  
काङ्क्षाया अशान्तत्वाद् भवति विशेषणान्वय इति भावः । \*तस्य-  
गमकत्वस्य । \*तत्त्वम्—समासप्रयोजकत्वम् । \*इदमेव—सामा-  
न्याप्रयोग इति वचनमेव । \*तत्र—पुरुषो व्याघ्र इवेत्यत्र ॥ २८ ॥

( क० टी० ) एवं सिद्धान्ते आलङ्कारिकसंमतिमपि तदविरो-  
धायाह \*काव्येति । “तत्र तस्येव” इति विहितवतेरपि पूर्वत्र सं-  
ग्रह इति ध्वनयन्नाह \*तेनतुल्यमिति । तथा वाक्ये, तत्र विहितव-  
तिघटितवाक्येचेत्यर्थः । बहुव्रीहावर्थासङ्गतेराह \*यदनन्तरमिति ।  
आर्थत्वे विरोधापत्तेराह \*उपमानतेति । \*तेषाम्—यथेवादीनाम् ।  
\*उपमानविशेषणानीत्यस्योपमानं विशेषयन्ति उपमानत्ववैशिष्ट्ये-  
न बोधयन्तीति व्युत्पत्त्योपमानविशेषणोपमानत्वद्योतकानीत्यर्थः ।  
तदाह \*उपमानेति । \*अस्याः—तत्प्रतीतेः । अस्येत्यपपाठः । उप-  
मानता सादृश्यमिति प्राचां मतमेव प्रकाशाभिमतमिति खण्डयति  
\*उपमानेति । तत्रेष्टापत्तिस्तथैव पाठादिति खण्डयति \*उपमाने-  
ति । \*प्रदीपेति । तत्र हि—नन्वयं विभागोऽनुपपन्नः उभयत्र सादृश्य-  
प्रत्ययाविशेषात् । नचेवादिशब्दैः साधारणधर्मसम्बन्ध उभयत्र बो-  
ध्यते न तुल्यादिशब्दैरिति विशेषः, यतो यथाऽऽद्यो यदनन्त-  
रमुपात्तास्तस्यैवोपमानताप्रतीतिरिति उपमानविशेषणानि ते; अ-  
त उपमाने तत्सम्बन्धं बोधयन्ति, नतूपमेये, अन्यविशेषणस्यान्यत्र  
सम्बन्धबोधकत्वाददर्शनादिति चेन्न । शब्दशक्तीत्याद्युक्तम् । अन्य-  
विशेषणत्वे ऽप्यन्यत्र सम्बन्धबोधकत्वे ऽदृष्टचरत्वनिरासाय षष्ठीव-  
दिति दृष्टान्त उक्तः । सा यथा ‘राज्ञः पुरुष’ इत्यादौ स्वस्वामि-  
भावादिसम्बन्धबोधिका प्रकृत्यर्थस्य विशेषणत्वबोधिका च, वि-  
शेषणस्येतरविशेषणत्वार्थं सम्बन्धस्याकाङ्क्षणादिति तन्निष्ठविशेष-  
णत्वस्वामित्वबोधकत्वे ऽपि प्रधाने पुरुषे सम्बन्धस्य द्विष्टतास्व-



भावत्वात्सम्बन्धघटकं स्वत्वं बोधयति, तथेवादिना तत्रोपमान-  
त्वं तन्निर्वाहकालहादकत्वादिसाधारणधर्मसम्बन्धश्च बोध्यते उक्त-  
हेतोरिति तदर्थः । तदाह \*अन्यत्रेति । काव्यप्रदीपोद्घोते इत्यर्थः ।  
\*एवम्-“उपमानानि” इति सूत्रविषये घनश्यामादौ तथाङ्गीकारे ।  
“उपमितम्” इतिसूत्रविषये दोषमाह \*पुरुषइति । \*समासइति ।  
तथाच “सामान्याप्रयोगे” इति सूत्रं च व्यर्थं स्यात् । शङ्कायास्त-  
त्रापि तुल्यत्वात् । अध्यर्द्धसूत्रसाधारणगत्यन्तरसम्भवे विशिष्य  
सूत्रवैयर्थ्योक्तेर्हेतुत्वमयुक्तमित्याशयेनाह \*उपमानेति । “उपमितम्”  
इत्येतत्स्वारस्यात्, तस्योपमानेन नित्यसाकाङ्क्षत्वाच्च व्याघ्रादी-  
नामुपमानत्वे एव तत्प्रवृत्तेः तस्य रूढत्वात् । \*तच्च-तादृशोप-  
मानत्वं च । \*तत्त्वेन-साधारणधर्मवत्त्वेन । तथाच तस्य सिद्ध-  
त्वान्नित्यसापेक्षत्वमिति भावः । नन्वेवं पूर्वसूत्रसार्थक्ये ऽपि नो-  
त्तरसूत्रसार्थक्यमित्याशयेन शङ्कते \*यद्यपीति । \*तस्य तत्त्वम्-  
उपमेयस्योपमेयत्वम् । \*विधेयम्-विधेयमेव । तत्रासामर्थ्यं हेतोः  
प्रसिद्धत्वायाह \*सम्भवादेवेति । एतत्सूचकमेव विशेषणमि-  
त्याह \*अत एवेति । तत्रासामर्थ्याभावादेवेत्यर्थः । ननु विधे-  
यत्वेन पूर्वमप्रतीतावपि ततः प्रतीतस्य नित्यसापेक्षत्वं दुर्वारमि-  
ति तथा प्राचां ग्रन्थासङ्गतिरेव अत आह \*अस्तुत्रेति । अत्र मते  
वैलक्षण्यमाह \*परन्त्विति । \*तत्त्वम्-नित्यसापेक्षत्वम् । \*गमकत्वम्-  
अर्थावबोधकत्वम् । अन्यथा दोष इत्याह \*इतिसमासेति । \*त-  
स्येति । ‘राजपुरुषः सुन्दर’इत्यादौ प्रधानस्यार्थावबोधकत्वमित्य-  
र्थः । \*अत्रापि-सामान्यप्रयोगे ऽपि । प्राग्वदाह \*इदमिति ।  
उक्तविशेषणमेवेत्यर्थः । \*तत्र-नित्यसापेक्षप्रधानसमासे । अत एव  
पुरुषव्याघ्र इत्यादौ समासासिद्धिः, अन्यथा आक्षिप्तसाधारणधर्मा-  
न्वयस्योभयत्राप्यावश्यकत्वेन तत्रापि समासो न स्यात् ॥ २८ ॥

एवञ्च इवादियोगे साधारणधर्मसम्बन्धरूपा उप-  
मा वाच्या, सादृश्यप्रतीतिरार्थी । सदृशादिपदयो-  
गे सादृश्यप्रतीतिः शाब्दी उपमा त्वार्थी । सादृश्यं  
तु साधारणधर्मसम्बन्धप्रयोज्यं सदृशादिपदशक्य-

तावच्छेदकतया सिद्धम्, सदृशदर्शने संस्कारोद्बोधकत्वस्य सर्वसंमतत्वेन तत्त्वेन तत्कारणतावच्छेदकतया च सिद्धमखण्डमतिरिक्तः पदार्थः ।  
नचातिरिक्तपदार्थत्वे गोतमकणादोक्तपदार्थसंख्याविरोध इति वाच्यम् । प्रमेयपदार्थे गोतमोक्तेऽन्तर्भावात् ।

किञ्च पदार्थसंख्याबन्धनमुपलक्षणमेव ।

तदुक्तं गोतमेन “संख्यैकान्तासिद्धिः कारणानुपपत्त्युपपत्तिभ्याम्” इति ।

‘पदार्थगतसंख्यानियमस्यासिद्धिः कारणप्रमाणस्यानुपपत्तेः । उपपत्तौ न तन्नियमः, साधनस्य साध्यातिरेकाद्’ इति तदर्थं तद्व्याख्यातार आहुः ।

किञ्च “अकर्त्तरि च कारके” इति सूत्रे भाष्ये “नञ्जिवयुक्तमन्यसदृशाधिकरणे तथा ह्यर्थगतिः” । नञ्जुक्तमिवयुक्तं चान्यस्मिन्स्तत्सदृशे कार्यं विज्ञायते, तथा ह्यर्थो गम्यते । तद्यथा—अब्राह्मणमानयेत्युक्ते ब्राह्मणसदृशं पुरुषमानयति नासौ लोष्टमानीय कृती भवति, एवमिहापि “अकर्त्तरि” इति कर्तृप्रतिषेधादन्यस्मिन्नकर्त्तरि कर्तृसदृशे कार्यं विज्ञायते । किञ्चान्यत् अकर्तृ कर्तृसदृशं कारकम्” इत्युक्तम् । एवं च सूत्रे कारकग्रहणं प्रत्याख्यातम् । “कर्तृप्रतिषेधाद्” इत्यस्यारोपितकर्तृबोधादित्यर्थः । अनेन हि भाष्येणाभेदेऽपि सादृश्यमिति सूच्यते । अन्यथाऽन्यस्मिन्नित्यस्य वैयर्थ्यापत्तिः । तथा इवयोगेऽपि भेदसादृश्ये गम्ये, न तु तद्व्याच्ये द्योत्येचेति प्रतीयते । इव-

युक्तोदाहरणम् “इवे प्रतिकृतौ” इत्यधिकारे “शाखा-  
दिभ्यो यः” इति ये सोम्य इत्यादि । तत्र सोमसदृश-  
स्तद्भिन्नः प्रतीयते न तु सोम एव ।

एतेन भेदनियतं सादृश्यमित्यपास्तम् । अस्या  
मुखसदृशमस्या मुखमित्यादावभेदे ऽपि सादृश्य-  
प्रतीतिश्च ॥ २९ ॥

( कुं० टी० ) \*वाच्या-शब्दलभ्या । \*गोतमेति । प्रमाण-  
प्रमेयादयः षोडश पदार्था इति गोतमः, सप्तेति कणादः । \*बन्ध-  
नम्-नियमनम् । “एकमेवाद्वयम्” इत्यादिश्रुतिबलात् द्वितीयाभा-  
वमाशङ्क्याह \*संख्यैकान्तसिद्धिरिति । संख्यैकान्तो नियमो न  
सिद्ध्यति । प्रमाणस्यानुपपत्तेः-असत्त्वात् । वस्तुमात्रस्य ब्रह्मरू-  
पत्वे तद्वतिरिक्तस्य प्रमाणस्य वक्तुमशक्यत्वादिति भावः ।  
उपपत्तौ वा अतिरिक्तप्रमाणानि सन्त्येवेति न संख्यैकान्तः ।  
साधनस्य साध्यातिरिक्तस्यापेक्षितत्वादिति तदर्थः । साध्यस्य  
एकत्वेन साधनीयस्य वस्तुमात्रस्य पक्षतया पक्षातिरिक्तहेतो-  
रभावादिति भावः । एका संख्यैव पदार्थ इत्यत्र, सप्तत्वविशि-  
ष्टाः पदार्थाः साध्यन्ते तत्रापि तदतिरिक्तप्रमाणसत्त्वासत्त्वा-  
भ्यामुक्तरीत्या दोषो बोध्यः ।

अन्ये तु सादृश्यस्यातिरिक्तत्वे सुसदृशमीपत्सदृशमित्यु-  
त्कर्षापकर्षाभावप्रसङ्गः । सिद्धान्ते तु सामान्याल्पत्वभूयस्त्वाभ्यां  
तदुपपत्तिरिति सामान्येऽन्तर्भावः । तद्वतभूयोधर्मवच्चस्य साद-  
ृश्योपाधित्वेन प्रमेयत्वादिवत्सामान्ये ऽपि वृत्तेः ।

न च सामान्यनिष्ठं प्रतियोगिसादृश्यं च सप्रतियोगिकमि-  
ति शङ्क्यम् ।

इतरनिरूप्यं हि सप्रातियोगिकत्वं तद्वतधर्मवत्त्वलक्षणं  
तथा । ननु भाष्ये कर्तृप्रतिषेधादित्ययुक्तमकर्तरीत्यस्य पर्यु-  
दासत्वादत आह \*आरोपितेति । भेदसादृश्ये गम्ये इति भावः ।  
\*सादृश्यं च-प्रतीयते इत्यर्थः । \*भेदनियतमिति । तदुक्तं  
हरिणा ।

सादृश्यमेव सर्वत्र प्रकारः कैश्चिदिष्यते ।

भेदेऽपि तु प्रकाराख्या कैश्चिदभ्युपगम्यते ॥ इति ॥ २९ ॥

( क० टी० ) विशेषं वक्तुं प्रकाशतात्पर्यमाह \*एवञ्चेति ।  
तथा सिद्धान्तेचेत्यर्थः । \*आर्थीति । हेतुहेतुमतोर्नित्यसम्बन्धेन ता-  
त्पर्यतो वक्रादिवैशिष्ट्येन च व्यञ्जनया तत्प्रतीतेरिति भावः । न-  
न्वयुक्तमेतत् सादृश्यस्य धर्मरूपत्वेन ततो भेदाभावादत आह \*सा-  
दृश्यन्त्विति । अस्य जनकमाह \*साधारणेति । ज्ञापकं सिद्धान्तमते-  
नाह \*सदृशेति । परमतेनाप्याह \*सदृशेति । परमतनिरा-  
सायाह \*अखण्डमिति । तस्य क्वचिदप्यन्तर्भावासम्भवादाह \*अ-  
तिरिक्तमिति । \*संख्येति । षोडशत्वसप्तत्वेत्यर्थः । आद्याविरोधस-  
म्भवान्न तथेत्याह \*प्रमेयेति । द्वितीयविरोधमाद्योक्त्याऽन्यथा  
परिहरति \*किञ्चेति । पदार्थगतसंख्यानिबन्धनमित्यर्थः । तत्र “अ-  
थेमे संख्यैकान्ताः-सर्वमेकं सदविशेषात्, सर्वं द्वेधा नित्यानित्यभे-  
दात्, सर्वं त्रेधा ज्ञातृज्ञानज्ञेयभेदात्, सर्वं चतुर्धा प्रमातृप्रमाणप्रमे-  
यप्रामितिभेदात् । एवं यथासम्भवमन्येष्वपीति । तत्र परीक्षा  
संख्यैकान्तेति । यदि साध्यसाधनयोर्नानात्वं तदैकान्तो न सि-  
ध्यति व्यतिरेकात् । अथ साध्यसाधनयोरभेदः एवमप्येकान्तो  
न सिध्यति साधनाभावात् । नहि तमन्तरेण कस्यचित्सिद्धिः” इति  
वात्स्यायनभाष्यं तदाह \*पदार्थेति । \*उपपत्तौ-तत्रापि । एतेन त-  
न्निमित्तपरतया व्याख्यानं तत्परिष्कारं च कुर्वन्तोऽर्वाचीननैयायिकाः  
परास्ताः । मूलविरोधात् । सर्वपरमतनिरासाय स्वमते साधका-  
न्तरं विशेषं वक्तुमाह \*किञ्चेति । प्रसज्यप्रतिषेधात्पर्युदासो  
न्याय्य इत्याह \*नञिवेति । नञ्युक्तमिवयुक्तञ्चेति यत्किञ्चित् दृश्य-

ते तत्र तस्मादिति शेषः । योगश्च प्रयोगभेदेन बोध्यः । तथा-  
 च चो वार्थे । \*तत्सदृशे-अधिकरणे द्रव्ये । \*तथाहीति-हि यतः,  
 लोके तादृशार्थप्रतीतिरेवास्तीत्यर्थः । तदेवाह \*तद्यथेति । \*लोष्टम्-  
 मृत्पिण्डम् । \*एवञ्चेति । पर्युदासेन तथा लाभेचेत्यर्थः । एतेन  
 फलान्तरम्, अर्थान्तरञ्चास्या वदन्तः सीरदेवादयः परास्ताः । नन्वेवं  
 कथं प्रतिषेधोक्तिरत आह \*कर्तृनिषेधादिति । सिद्धान्तमतेनाह  
 \*आरोपितेति । अनेनायं शाब्दः स आर्थ इति सूचितम् । प्रकृतोप-  
 योगमाह \*अनेनहीति । हि यतः, सादृश्यस्यातिरिक्तत्वात् । \*तथे-  
 वेति । यथा नञ्योगे उक्तविषये तथाशाब्दार्थेन भेदसादृश्ययोः  
 परिभाषाप्रतिपाद्ययोग्यत्वं तथेत्यर्थः । तुल्यतया प्रतिपादना-  
 दिति भावः । \*तद्वाच्ये-इववाच्ये । नन्वेवमिवयुक्तोदाहरणा-  
 सम्भवः, 'चन्द्र इव मुखम्' इत्यादावभेदवत् भेदस्यापि शाब्दत्वात् ।  
 अत एव "तत्र तस्येव" इति विहितवत्यन्तमपि न, नापि केवलं  
 चन्द्रइवेत्यादि तस्य प्रसिद्धार्थे प्रयोगेऽपि तदर्थे शिष्टप्रयोगाभावादत  
 आह \*इवेति । \*अधिकारेति । पठितेनेति शेषः । तन्नारोपितसो-  
 मबोधस्य शाब्दत्वादाह \*तद्भिन्नः । \*प्रतीयत इति । ननु तत्र गम-  
 कासम्भवात् उक्तार्थासम्भवे ऽपि सादृश्यमिववाच्यमेवास्तु, भेदस्य  
 तु तदर्थत्वमेव तत्प्रागुक्तं तदेतद्धनयन्नाह \*नतुसोम एवेति । एवं-  
 च परिभाषायामिवस्तादृशनञर्थसजातीयार्थक एव । तद्युक्तत्वम-  
 प्यर्थतो नतु शब्दत इति बोध्यम् । नैयायिकादिमतं खण्डयति  
 \*एतेनेति । अन्यपदघटितपरिभाषाव्याख्यातुभाष्यविरोधेनेत्य-  
 र्थः । मतद्वयसंग्रहायाह \*भेदनियतमिति । अतएवाह \*अ-  
 स्यादिति ॥ २९ ॥

नचाभेदे साधारणधर्माभावात् कथं तत्प्रयोज्यं  
 सादृश्यमिति वाच्यम् । अनेकवृत्तिधर्मस्यैव साधा-  
 रणधर्मत्वेन तत्रावृत्त्या एकस्याप्यनेकत्वात् ।

अत एव अहङ्गसूत्रे भाष्ये-“एकां कपिलां स-  
 हस्रमृषय एकैकशो दत्त्वा तथा सर्वे ते सहस्रदक्षिणाः

सम्पन्नाः” इति श्रौतेन स्मार्त्तेन वा व्यवहारेण एकस्या अप्यावृत्त्या अनेकत्वं सूचितम् । अत एव “सप्तदश सामिधेन्यो भवन्ति” इति श्रुतौ पठितत्रयोदशसामिधेनीमन्त्राणां प्रथमान्त्यमन्त्रयोस्त्रिरावृत्त्या सप्तदशत्वमुक्तं श्रौतसूत्रे । अत एव “एक एवाकारः” इति पक्षे ‘घटिक’ इत्यादावावृत्तिकृतद्व्यच्त्वेन “नौद्व्यचः छन्” इति छन्नुक्तो भाष्ये ।

एतेनायं व्यवहारो गौण इति परास्तम् । मुख्यद्व्यचि चारितार्थ्येनात्राप्रवृत्त्यापत्तेः । उत्तरसंख्यया पूर्वसंख्याबाधात् । घटेनेत्यादौ “सावेकाचः” इति स्वरो न स्यादिति चोक्तम् ।

एवंचैकस्यैव ब्राह्मणस्यावृत्त्या भोजनदानेन दशादिब्राह्मणभोजनसङ्कल्पः सिद्ध्यतीति बोध्यम् । एवं प्रकृतेऽपि मुख्यस्यानेकत्वेनैकस्यापि धर्मस्य साधारणधर्मत्वम् । नचैकस्यैवावृत्त्याऽनेकत्ववत् कालादिभेदेन भेदं प्रकल्प्य मुखमिव मुखमित्यादावुपमैवास्त्विति वाच्यम् । तस्य भेदस्य शब्देनासंस्पर्शात् ।

अतएव “उपमानानि” इति सूत्रे भाष्ये “यदेवोपमानं तदेवोपमेयं क इहोपमाऽर्थः गौरिव गौः” इति । उपमानोपमेयभावद्योतकेवशब्दप्रयोगे किं प्रयोजनं कर्मकरणरूपोपमानोपमेयभावस्यैकत्रासम्भवात् इवस्यार्थान्तराभावात् । न च द्वितीयसदृशव्यवच्छेदप्रतीतिः फलम् । गोसदृशो गौरित्यतोऽपि तत्सम्भवात् । अभेदेऽपि सादृश्याङ्गीकारेण तस्य बोधकत्वादबोधकैतत्प्रयोगो न स्यात् । एवं-

चोपमालङ्कारस्य, अस्य सूत्रस्य चोक्तिसम्भवाभाव इत्याशयकमुक्त्वा, “तस्माद्यत्र किञ्चित्सामान्यं कश्चिच्च विशेषस्तत्रोपमानोपमेये भवतः” इति सिद्धान्तितम् । तत्र भिन्नगोव्यक्त्योस्तद्बोधनार्थं आरोपितभेदवतोस्तद्बोधनार्थो वा तत्रेशब्दप्रयोग इत्याशङ्क्य कैयटेनोक्तम्—तस्य भेदस्य शब्देनासंस्पर्शात्सामान्यमुखेन द्रव्यावसायादिति भावः’ इति ।

अत्र पक्षे ‘घन इव श्यामः’ इत्यादेः सम्भवेनोपमालङ्कारस्य सूत्रस्य चोक्तिसम्भवः । गौरित्यादौ तूपमानत्वाद्यप्रतीत्या ऽनन्वयालङ्कार एवेत्यादि बोध्यम् ।

तस्मादभेदे ऽपि साधारणधर्मसम्बन्धस्तत्प्रयोज्यं सादृश्यं चावश्यं स्वीकार्यम् । काव्यप्रकाशकृताऽपि ‘साधर्म्यमुपमा भेदे’ इतिवदता भेदे साधारणधर्मसम्बन्धस्याङ्गीकारात् । यत्र साधारणधर्मेण सामान्यरूपताप्रतीतिः, प्रत्येकरूपेण शब्दतो विशेषरूपताप्रतीतिस्तत्रोपमानत्वादिप्रतीतिरिति सिद्धान्तार्थो भाष्ये । एतेन रामरावणयोर्युद्धं रामरावणयोरिवेत्यादौ कल्पभेदेन भिन्नयोर्युद्धयोरुपमैवेति परास्तम् । तस्य भेदस्य शब्देनासंस्पर्शात् ।

मुखसदृशं मुखमित्यादावपि आर्याः, गौरिव गौरित्यादौ शाब्द्या उपमाया प्रतीतेरार्थः, शाब्दश्चानन्वयः । उपमासम्बन्धाभाव एवानन्वयः ।

तत्रेयती मर्यादा—भेदे सदृशादिशब्दप्रयोगे आर्या उपमा । गम्यस्योपमानोपमेयभावस्य प्रतीतेः ।

अभेदे तत्प्रयोगे तु अनन्वयः । सर्वथा तदप्रती-  
तेः । तत्र भेदसमानाधिकरणसादृश्यमुपमाव्यञ्जक-  
मिति बोध्यम् । अनन्वयालङ्कारे एकस्वैवोपमानोपमे-  
यत्वमिति व्यवहारस्तु तत्सादृश्यात् ।

अत एव “ऊकाल” इति सूत्रे भाष्ये “ऊअजू”  
इत्येव सामर्थ्यादुकारसदृशो ऽजित्यर्थेनैव सिद्धे  
कालग्रहणं श्रूयमाणेनैवोकारेण कालं विशेषयितु-  
मिति द्विमात्रादीनां न ह्रस्वसंज्ञेत्युक्तम् । भेदे एव  
सादृश्यामिति वदतां मते तूकारस्य ह्रस्वसंज्ञा दुर्लभा  
स्यात्, भेदाभावादित्यलम् ॥ ३० ॥

( कुं० टी० ) \*सप्तदशेति । सामिधेनीमन्त्रेषु पठ्यमानेषु  
अध्वर्युणाऽऽहवनीयोपरि समिध आधीयन्ते । मन्त्रकाण्डे तु सा-  
मिधेनीमन्त्रास्त्रयोदश सन्ति । तत्र प्रथममन्त्रस्य वारत्रयं पाठात्  
वारत्रयं चान्त्यमन्त्रस्य पाठात्सप्तदशसंख्या भवति । \*मुख्यद्व्य-  
चि-बाहुकादिशब्दे । \*उत्तरसंख्यया-आरोपितद्वित्वसंख्यया ।  
\*पूर्वसंख्यायाः-अनारोपितैकत्वस्य । \*तस्य भेदस्य-काल-  
कृतभेदस्य । \*असंस्पर्शात्-अबोधात् । \*यदेवोपमानमिति ।  
अयं भावः-शस्त्रीश्यामा देवदत्तेति श्यामत्वं सर्वाश्रयनिष्ठं य-  
द्येकमेव विवाक्षितं तदा तद्द्वारेणोपमानोपमेयभावो वाच्यः ।  
श्यामत्वस्य चोभयत्राविशेष इति तद्द्वारा तयोरप्यभेदः इत्य-  
भ्युपगतं भवति । अस्मिन्पक्षे शस्त्रीशब्दप्रयोगवैयर्थ्यापत्तिः ।  
अथाश्रयभेदात् श्यामत्वस्य भेदः । शस्त्रीदेवदत्तागतयोः श्या-  
मत्वयोर्भेदान्नास्ति तद्द्वारक उपमानोपमेयभाव इति कैयटः ।  
कर्मकरणरूपार्थाभेदे ऽपि द्वितीयसदृशव्यवच्छेदफलस्य गौरिव



गौरिति प्रयोगस्य दर्शनात् सर्वत्रैव तथैव किमिति प्रश्न इत्यन्वे ।  
 \*तदेवेति । उपमानोपमेययोर्भेदे सामानाधिकरण्याभावात् स-  
 मासाप्राप्तिः । अभेदे उपमानत्वस्यैवासम्भव इत्यर्थः । \*कद्दो-  
 पमार्थ इति । उपमानोपमेयभावबोधकेवादपदमयोगे किं फलम्,  
 कर्मकरणरूपोपमानोपमेयत्वबोधस्यैकत्रासम्भवादित्यर्थः । द्विती-  
 योपमानव्यवच्छेदार्थत्वे तु नोपमानत्वव्यवहार इति भावः ।  
 भाष्यार्थमनुवदति \*उपमानोपमेयभावेति । उपमानमिति करणे  
 ल्युट् । उपमेयमिति कर्मणि यत् । नचैकस्य कर्मत्वं करणत्वं च  
 सम्भवतीति भावः । \*तत्सम्भवादिति । अभेदे ऽपि सादृश्या-  
 ज्जीकाराद्गोसदृशो गौरित्येव प्रयोगः स्यात् । गयति ह्ययं वाचकः,  
 गौरिव गौरिति प्रयोगस्तदवाचकत्वान्न स्यादित्यर्थः । \*उक्तिस-  
 म्भवाभावइति । गौरिव गौरित्येवोदाहरणं वक्तव्यं तच्च न स-  
 म्भवतीति भावः । \*किञ्चित्सामान्यमिति । लब्धोपात्तमत्वे-  
 कधर्मेण शस्त्रीत्वदेवदत्तात्वादिना भेदः, श्यामत्वादिसाधारण-  
 धर्मेण चाभेद इत्यर्थः । आश्रयभेदात् श्यामत्वस्य भेदेऽपि  
 श्यामत्वजातेरेकत्वादसाधारणधर्मत्वमिति । \*भिन्नगोव्यक्त्योः—  
 वास्तविकभेदवत्योः । \*तद्वोधनार्थः—उपमानोपमेयभावबोध-  
 नार्थः । \*आरोपितेति । एकस्यामेव व्यक्तौ भेदमारोप्य वा  
 तद्वोधनार्थ इत्यर्थः । \*अत्र पक्षे—यत्र किञ्चित्सामान्यमिति पक्षे ।  
 असंस्पर्शादित्यत्र हेतुः \*सामान्येति । तत्तद्व्यक्तित्वेनानुपस्थिते-  
 त्यर्थः । \*इत्याशङ्क्येति । गौरिव गौरित्यत्र सूत्रस्योक्तिसम्भव-  
 माशङ्क्येत्यर्थः । \*तस्य भेदस्य—व्यक्तिगतभेदस्य । \*तत्सादृ-  
 श्यात्—उपमानोपमेयसादृश्यात् । \*नह्रस्वसज्ज्ञेति । यावच्च तप-  
 रकरणं तावत्कालग्रहणमित्येकमात्रस्यैव ह्रस्वसज्ज्ञा ॥ ३० ॥

( क० टी० ) नन्वभेदे सादृश्यमतमपि दुर्धटं तत्प्रयोजकसाधा-

रणधर्मसम्बन्धभावात्, धर्मे साधारणत्वस्य भेदनियतरूपत्वा-  
दित्याशयेन शङ्कने \*नचेति । धर्मस्यैवेत्येवेनोक्तव्यवच्छेदः । \*तत्र-  
अभेदस्थले । एवञ्च सुखत्वादेस्तत्त्वं सिद्धमिति नोक्तदोषः ।  
अत्र मानमाह \*अत एवेति । तस्य तत्वाङ्गीकारादेवे-  
त्यर्थः । ऋषिसहस्रमित्यत्र कर्मधारय इति सूत्र्यञ्चाह \*सहस्र-  
मिति । \*तथा—एककपिलया । \*सहस्रेति । सहस्रगोदक्षि-  
णादानफला इत्यर्थः । तस्य छान्दसत्वसूचनद्वारा परस्मैपदभा-  
ष्यीयत्वनिर्वाहसूचनायाह \*धौतेनेति । स्पष्टं श्रौतव्यवहारमाह  
\*अत एवेति । उक्तोऽर्थः । एवमग्रे ऽपि । \*इतीत्यस्य सप्तदशत्वमि-  
त्यत्रान्वयः । \*धुताद्यित्यस्य पठितेत्यत्रैवान्वयः । अन्यद्वाह \*अत  
एवेति । एतेनेत्यस्यार्थमाह \*सुखेति । अन्यदप्याह \*उचरेति । त-  
त्रैव पक्षे इति भावः । प्रालङ्घिकमाह \*एवं चेति । तस्या गौण-  
त्वेत्यर्थः । प्रकृते तथाऽऽह \*एवमिति । तद्वदित्यर्थः । एकस्येति  
शेषः । \*धर्मस्य—सुखत्वस्य । नन्वेवमनन्वयालङ्कारोच्छेदापत्तिरि-  
त्याशयेनाह \*न धैकति । \*भेदेन—तेनापि । एतेनानन्वयव्यवच्छे-  
दः । \*असंस्पर्शः—तदप्रतिपाद्यत्वम् । तत्त्वं प्रतिपादकोच्चारित-  
मिन्नशब्दनियतम् । नन्वारोपिताभेदस्योपमायां यथा शब्दबो-  
ध्यत्वं तथा तत्रास्त्यत आह \*अन एवेति । तस्य तद्वत्संस्पर्शादेवे-  
त्यर्थः । अस्योक्त्वा लिङ्गान्तितमित्यत्रान्वयः । अभेद एव उपमानो-  
पमेयभाव इति पक्षे आह \*यदिति । \*यदेवतदेवेत्येवाभ्याम् यस्तत्प्र-  
तिपादितयोस्त्यन्ताभेदः सूचितः । शङ्काशयं सार्थमाह \*उपमा-  
नेति । उपमाशब्दः प्रयोगान्ते लाक्षणिकः । अर्थशब्दः फ-  
लवाचीति भावः । \*कर्मिति । रूपशब्दो भावशब्दवद् धर्मपरः । त-  
योरभेदः । कर्मकरणत्वरूपं यदुपमानोपमेयत्वं तद्वोध्यस्येत्यर्थः ।  
धर्म्यभेदे तु व्युत्क्रमाद्यथासंख्यासम्भवेनासाधुत्वाच्चासङ्गतिः  
स्पष्टैव । \*करणत्वरूपेति पाठस्तु सुगमः । नन्वेवमप्यन्यद्यो-  
तकत्वमिवस्यास्ताम्र आह \*इवस्येति । उत्प्रेक्षादेरसम्भवादि-  
ति भावः । \*नचेति । तदभावेऽपि तत्पदप्रयोगसामर्थ्यात् । त-  
थाच तत्र तथा दर्शनात्सर्वत्र तथैव किमिति प्रश्नतात्पर्यम् । य-  
द्यपि तत्र नोपमानत्वादिव्यवहारस्तथाऽप्यगत्या तदभ्युपगमेऽप्याह  
\*गोसदृशइति । \*तत्सम्भवात्—तद्व्यवच्छेदबोधसम्भवात् । \*तद्वो-

धेतिच पाठान्तरे ऽप्यर्थः स एव । तावता “किम्” इति शङ्कानिरासा-  
यास्याप्यावश्यकत्वात् कथं प्रयोग इति शङ्कां निराचष्टे \*अभेदे-  
ऽपीति । \*अबोधकेति । उक्तार्थाबोधकेत्यर्थः । प्रश्नतात्पर्यमाह \*एवं  
चेति । फलाभावाद्प्रयोगापत्तावित्यर्थः । अत्र पक्षेऽस्यैवोदाहरणत्वेन  
तत्र चोपमानत्वाद्यप्रतीत्या सर्वथेवादिघटितप्रयोगस्य बोधकस्य मु-  
ख्यस्यासम्भव इति उपमोदाहरणासम्भवः, “उपमानानि” इति सु-  
त्रवैयर्थ्यं चेत्यर्थः । \*इत्याशयकमिति । एतेन कैयटोक्ताशयः परास्त  
इत्युद्घोते स्पष्टम् । एवन्तर्हीत्यस्य तत्रत्यस्यार्थः \*तस्मादिति ।  
\*तत्र-प्रश्नभाष्ये । व्यक्तिभेदे आह \*भिन्नेति । \*तदिति । उप-  
मानोपमेयभावेत्यर्थः । व्यक्त्यभेदे ऽप्याह \*आरोपितेति । \*तत्र-  
गौरित्यत्र । \*तस्य-अन्यतरस्य । तत्र बीजमाह \*सामान्येति । शब्दै-  
क्यादिति भावः । ननु सिद्धान्ते कथं द्वयोरुक्तिसंभवो ऽत आ-  
ह \*अत्रेति । सिद्धान्ते इत्यर्थः । \*इत्यादेः—इवघटितप्रयोगस्ये-  
त्यर्थः । अत एव तत्र गतिमाह \*गौरिवेति । किञ्चेत्याद्युक्तमुप-  
संहरति \*तस्मादिति । अत्रालंकारिकसंमतिमप्याह \*काव्येति । तत्र  
भेदपदस्यानन्वयव्यावृत्त्यर्थत्वेनोक्तेः । सिद्धान्तभूतोक्तभाष्यतात्पर्य-  
माह \*यत्रेति । \*साधारणधर्मेण-श्यामत्वादिना । \*सामान्येति ।  
अभेदेत्यर्थः । \*प्रत्येकेति । शस्त्रीत्वादिनेत्यर्थः । \*विशेषेति । भेदेत्य-  
र्थः । नैयायिकोक्तिं खण्डयति \*एतेनेति । \*इत्यादौ-अनन्वयलक्ष्ये ।  
एवेन तत्खण्डनम् । एतेनेत्यस्यार्थमाह \*तस्येति । नन्वेवमपि  
प्रागुक्ते गोसदृशो गौरित्यत्र को ऽलङ्कारो ऽत आह \*मुखेति ।  
दृष्टान्तविधया आह \*गौरिवेति । तत्र तदप्रतीत्या तद्वदत्रापि  
तदप्रतीतेः स एवेत्यर्थः । अन्यतरत्रान्यतराप्रतीत्याऽन्यतरोपमा तू-  
क्तीत्या दुर्बलैवेति भावः । ननु कथं तत्र सः तद्वत् द्योतकासमभि-  
व्याहारेणोपमात्वाद्यप्रतीत्या तल्लक्षणानाक्रान्तत्वादत आह \*उपमे-  
ति । यत इत्यादिः । शब्दसंसृष्टभेदसमानाधिकरणसाधर्म्यरूपोप-  
मायाः सम्बन्धस्य प्रतियोगित्वादेरभावो यत्रेत्यर्थः । एतेन न विद्यते  
ऽन्वयः सम्बन्ध उपमाया यत्रेति व्युत्पत्त्या ऽन्वर्थमलङ्कारनामानन्व-  
यपदमिति सूचितम् । तदभावश्च भेदाभावकृतः । साधर्म्यस्योक्ती-  
त्या सत्त्वात् । अत एवोपमानान्तरव्यवच्छेदः फलितः । तमेव च  
गृहीत्वा उपमानान्तरसम्बन्धाभावो ऽनन्वय इति प्रकाशप्रदीपादा-

बुक्तम् । व्याख्यातं तथैव तदुद्द्योते ऽपि गुरुचरणैः । अत एव न मिथस्तैश्च विरोधः । तथा च द्वितीयसदृशव्यवच्छेदबुद्धिफलक-  
वर्णमात्रविषयैकनिष्ठोपमानोपमेयत्वं तथेति सिद्धम् । एवं चानन्व-  
यविषये आपाततः शाब्दबोधोपपत्तये उपमानान्तरव्यवच्छेदबोधाच्च  
चाहार्यो भेदाभावे ऽपि भेदविशिष्टसाधर्म्योपचारः इति तत्रेवादेरुद्दे-  
श्यभूतस्वसमभिव्याहृतभेदविशिष्टसाधर्म्यस्य निरूपणस्य च द्यो-  
तकत्वमिति गोभिन्नो गोसदृशो निरूपणो गौरित्यादिरीत्या बाधः ।  
एवंच मुखसदृशं मुखमित्यादावपि गौरिव गौरित्यादाविव वस्तुतो  
भेदाभावेन द्विविधोपमाया अभावेऽपि दृष्टान्ते तदुद्द्योतकेवासत्त्वात्  
तस्य शाब्दत्वं केवलसादृश्यस्यार्थत्वम्, आद्ये सदृशादिपदस्य सा-  
दृश्यमात्रबोधकत्वात्तस्य चोक्तरीत्या ऽभेदे ऽपि सत्त्वात्ततो ऽपि तद्व्य-  
वच्छेदसम्भवात्तस्य केवलं शाब्दत्वमुक्तान्वयस्यार्थत्वमिति भावः ।  
नन्वेवं चन्द्रसदृशं मुखमित्यादावपि तद्व्यवच्छेदस्तदप्रतीत्या तद-  
भावसत्त्वादनन्वयापत्तिरिति सिद्धान्तविरोधापत्तिरत आह \*त-  
त्रेति । उपमाऽनन्वयविषये इत्यर्थः । \*भेदे-वस्तुतः । \*प्रतीतेरिति ।  
तथाच तत्सम्बन्धस्यैव सत्त्वेन तदभावाभावान्नान्वय इति  
भावः । \*सर्वथेति । अर्थतः, शब्दतश्चोपमाया अप्रतीतेरित्यर्थः । भेदा-  
भावादिति भावः । ननूपमायाः शाब्दत्वे कारणसत्त्वे कार्यसत्ताऽव-  
श्यकतया तात्पर्यतया सादृश्यप्रतीतेरार्थत्वेऽपि सादृश्यस्य शाब्दत्वे  
तत्र कथं उपमाया गम्यत्वमपि । कार्येण कारणानुमानन्यायेन  
तथेति चेत् तर्हि मुखसदृशं मुखमित्यादावपि तदापत्तिरिति प्रागु-  
क्तासङ्गतिरत आह \*तत्रेति । भेदविषये तत्प्रयोगे इत्यर्थः । एवंच  
नातिप्रसङ्ग इति भावः । नन्वेवमनेकत्वे तत्र कथं तल्लक्षणसमन्व-  
यस्तस्यैकत्वघटितस्य प्रकाशाद्युक्तत्वादत आह \*अनन्वयेति ।  
तथा च समानार्थक एकशब्दो न संख्यापर इति भावः ।  
अभेदे सादृश्यसत्त्वे भाष्यान्तरमपि गमकमाह \*अत एवेति । सा-  
दृश्यस्याभेदे सत्त्वादेवेत्यर्थः । यथाश्रुते प्रथमवाक्ये ऽणुदित्सू-  
त्रप्रवृत्त्या प्राप्तातिप्रसङ्गवारणायाह \*ऊ अजित्येवेति । अभेदेना-  
न्वयेऽच्पदानर्थक्यादाह \*सामर्थ्यादिति । एवेनाणुदित्सूत्रग्र-  
हीतव्यवच्छेदः । बहुवचनं व्यक्त्यभिप्रायम् । अत एवेत्यस्याशय-  
माह \*भेदेऽप्येति । प्रयोगादिभेदेन भेदं स्वीकृत्य तदुपपादने

तु तस्य सार्धत्रिकत्वेन व्यावर्त्याभावात्तदुक्तनैष्कल्यमेव तदाह  
\*इत्यलमिति ॥ ३० ॥

सादृश्यस्यातिरिक्तत्वादेव 'अनेनायं सदृशः'  
इत्युक्तं केन धर्मेणानयोः सादृश्यमित्येव जिज्ञासा नतु  
को धर्मोऽनयोः सादृश्यमिति। अत एव क्षमया पृथ्वी-  
सदृशः धर्मतः सादृश्यजित्यादि आश्रयेनैवोपपद्यते ।

तच्च व्यञ्जकधर्मभेदाद्, आश्रयभेदात्, निरूप-  
कभेदाच्च भिन्नम् । अतएवोभयोरुभयं वर्त्तते  
सादृश्यमूलाभेदाध्यवसायेन उपमानस्योपधेये अभे-  
दान्वय इति सिद्धान्तपक्षे "एवमपि सादृश्य-  
निमित्तं गुणो न निर्दिष्ट" इति शङ्का "संनि-  
धानात् इयामत्वमेव गुणः" इति समाधानं च भाष्ये  
सङ्गच्छते । साधारणधर्मस्यैव सादृश्यरूपत्वे तदसङ्ग-  
तिः स्पष्टैव । मम तु- 'प्रतीयमानं सादृश्यं किं धर्ममूल-  
कम्' इति शङ्का 'उपात्तधर्ममूलकमेव' इत्युत्तरमिति  
न दोष इत्यलम् ।

'मातेव हितकारिणीम्' इत्यादौ त्विवस्य सादृ-  
श्यवाचकता । इवशब्दार्थसादृश्येच मातुरन्वय इति  
प्रातिपदिकार्थे प्रथमैव ।

न च षष्ठ्यापत्तिः । प्रतियोगिविशिष्टसादृश्यवत्  
इवार्थत्वेन तदेकदेशे प्रतियोगिनि मातुरभेदेनान्व-  
यात् षष्ठ्यप्राप्तेरिति कश्चित् ।

असाध्वेवेदम् । क्रियान्वये एव प्रथमायास्साधु-  
त्वात् । अत एव "तिङ्समानाधिकरणे प्रथमा"  
"अभिहिते प्रथमा" इति च वार्त्तिकम्, प्रथमायाः

कारकविभक्तित्वपरं भाष्यं च सङ्गच्छते इत्यन्ये ।

तत्र तेषां गमकसत्त्वे द्योतकता अन्यथा वाचक-  
तैव । वृत्तिद्वयकल्पनागौरवात् ।

न च तस्य वाचकत्वे 'इवास्ति' इत्याद्यापि  
'सादृश्यमस्ति' इत्यादिवत्स्थादिति वाच्यम् । तथा  
शिष्टप्रयोगाभावेनोपमानादिषडोपसंदानेनैव प्रयोगे  
तेषां साधुत्वाङ्गीकारात् ॥ ३१ ॥

(कुं० टी०)\*व्यञ्जकेति । चन्द्र इव मुखमित्यादौ । व्यञ्जकः  
आल्हादकत्वादिः । आश्रयो-शुखादिः । निरूपकश्चन्द्रादिः ।  
\*अतएव—सादृश्यस्यातिरिक्तत्वादेव । अश्य सङ्गच्छते इत्य-  
त्रान्वयः । \*उभयोः-उपमानोपमेययोः । \*उभयमिति । उपमान-  
वाचक उपमेयवाचकश्चेत्यर्थः । \*सिद्धान्तपक्षेइति । एतस्य इति-  
शङ्केत्यत्रान्वयः । \*गुणो न निर्दिष्ट इति । शस्त्रीश्यामेत्यत्र श्या-  
मशब्दस्योपमेयपरत्वे इत्यर्थः । \*प्रतियोगिविशिष्टेति । यावत्प्र-  
तियोगिकतादृश्यवर्तीमित्यर्थात् । \*कारकविभक्तित्वपरमिति ।  
पुत्रेण सहागतः पितेत्यत्रोपपदाविभक्तेरिति न्यायेन प्रथमासि-  
द्धावप्रधानेग्रहणं न कर्तव्यमिति भाष्यकृतोक्तत्वात् । वस्तुतस्तु  
इतिन्यायेनेत्यस्य इतिरीत्येत्यर्थः । यथा हि तज्ज्ञानतरङ्ग-  
त्वात्प्रवलत्वं तथा प्रथमाया अपीत्यर्थः । \*गमकसत्त्वे-तात्पर्य-  
ग्राहकसत्त्वे । \*अन्यथा-गमकाभावे । \*वृत्तिद्वयेति । अभिधा-  
द्योतनारूपेत्यर्थः ॥ ३१ ॥

(क०टी०) तस्यातिरिक्तत्वं द्रढयति \*सादृश्येति । एवमवच्छे-  
द्यमाह \*नत्विति । \*अतएव-तस्यातिरिक्तत्वादेव । \*इत्यादि-इत्या-  
द्यापि । प्रकृत्यादित्वाद्भेदतृतीययोपपत्ती हेतु इत्याह \*आञ्जस्ये-  
नेति । नन्वेवमपि तस्यैकत्वे बहूपप्लवापत्तिरत आह \*तच्चेति । सा-

दृश्यं चेत्यर्थः । तथैव तस्य सिद्धिरित्याह \*व्यञ्जकेति । नित्यत्वपक्षेणेदमिति न पूर्वविरोधः । ननूपमानस्योपमेयवृत्तित्वं बाधितमत आह \*सादृश्येति । अत एवेत्यस्यार्थं सूचयन्नाह \*साधारणेति । \*ममत्विति । शस्त्रीश्यामेत्युक्ते इति भावः । एतेन “न तत्त्वान्तरं सादृश्यं प्रत्यक्षोपलब्धेः” इति सांख्यसूत्रेण प्रत्यक्षेण साधारणधर्मरूपस्यैवोपलब्धेरित्यर्थकेनोक्तमपास्तम् । उक्तप्रमाणसिद्धत्वात् । क्वमुप्रीवादिमत्त्वाद्यतिरिक्तघटत्वादेरपि प्रत्यक्षेणानुपलम्भात्तेषामपि तत्त्वान्तरत्वानापत्तेश्च । तदाह \*इत्यलमिति । इवांशे शरैरित्यतो विशेषस्तावत्पररीत्या आह \*मातेवेति । राजन् हरीतर्की भुक्ष्वेत्यादिः । \*प्रतियोगीति । एतेन प्रागुक्ते शुद्धसादृश्यमिवार्थ इति पक्षे षष्ठ्यापत्यनिवारणात्स पक्षो ऽयुक्त एवान्यथाऽसाधुत्वमस्य स्यादिति सूचितम् । अत एव सादृश्यस्य भेदेनोपमेये ऽन्वयः नामार्थयोरिति व्युत्पत्तिर्निपातातिरिक्तविषयेत्यपि निरस्तम् । उक्तयुक्तेः । तस्या नामत्वात्, पदार्थ इति न्यायेन प्रधानान्वये सम्भवति एकदेशान्वयासंभवेनोक्तदोषाच्च । तदेतद्धन्यन्नाह \*सादृश्यवत इति । अत एवाह \*तदेकदेशइति । प्रधानान्वयासंभवेन व्युत्पत्तिवैचित्र्यादिति भावः । कश्चिदिति सूचितारुन्धि कथयन् सिद्धान्तमाह \*असाध्वेवेदमिति । तथा व्युत्पन्नस्य दुर्निवारत्वादिति भावः । \*वार्त्तिकमिति । जातावेकवचनम् । निपातस्थले तादृशे प्रागुक्तोभयपक्षव्यवस्थां सामान्यत आह \*तत्रेति । क्रियागतविशेषबोधकाधकातिरिक्तनिपातस्थले इत्यर्थः । \*तस्य-तादृशनिपातस्य । तेषामित्यस्योभयत्रान्वयः । चैत्रस्येव मैत्रस्य धनमित्यादावुभयत्रापि धनयोगे षष्ठी । चैत्रादधीते इत्यादौ चैत्रादित्यस्य तदपादानके ऽध्ययने लक्षणा, उक्तरीतिर्वा, नत्वधीते इत्यनेनान्वयः । आख्यातवाच्यस्योपमानत्वाभावादित्याद्यूह्यम् ॥ ३१ ॥

‘घटो नास्ति’ इत्यादावभावस्य विशेष्यतया बोधान्नञो वाचकत्वम् । “नानुयाजेषु” इत्यादौ सप्तम्याः साधुत्वार्थं द्योतकत्वमपि । आरोपितानुयाजेषु यजतिष्विति तदर्थः ॥ भेदे प्रतियोगित्वेनान्वयेनानुयाजभिन्ने-

ष्वित्यर्थे ससम्यनुपपत्तिः । आरोपविषयत्वं तत्र नञ्-  
द्योत्यम् । अतएव 'अघटः' इत्यादौ नञ्त्पुरुषस्यो-  
त्तरपदार्थप्राधान्यं सङ्गच्छते ।

अभावस्य तु प्रतियोगिनिरूपितविशेष्यतयैव भा-  
नस्य सर्वसिद्धत्वात्तदनुपपत्तिः स्पष्टैवा । अत एव 'असः'  
इत्यादौ सर्वनामकार्यम्, अन्यथा गौणत्वात्तन्न स्यात् ।  
इतरविशेषणत्वेनोपस्थितिविषयत्वस्यैव गौणत्वात् ।  
यद्वा नञ् स्वसमभिव्याहृतघटादिपदानामारोपित-  
प्रवृत्तिनिमित्तबोधकत्वे तात्पर्यग्राहकः । यथा सिंहो  
माणवक इत्यादौ माणवकादिपदानि सिंहादिपदस्या-  
रोपितसिंहत्वबोधकत्वे । 'अनुदरा कन्या' इत्यादाव-  
प्यल्पत्वेनोदराभावमारोप्य नञ्समभिव्याहारे आरो-  
पितोदरबुद्ध्या तन्मूलाल्पत्वादौ विश्रमः । अद्विज इत्या-  
दौ च तद्भेदमूलकारोपितप्रवृत्तिनिमित्तकत्वमिति  
भेदे विश्रान्तिः । अधर्म इत्यादौ च विरोधिनि ।  
आरोपितत्वस्य नञ्वाच्यत्वे तु तस्य ब्राह्मणादिप-  
दशक्येऽनारोपितब्राह्मण्यवति सम्यन्धो दुरुपपादः ।  
तत्र प्रसिद्धार्थपरित्यागो ऽप्रसिद्धार्थपरिग्रहश्चेत्युभयं  
द्योतककृत्यमिति नञ्सूत्रे भाष्ये स्पष्टम् ।

इदमेव नञो द्योतकत्वं नाम । एतावतैव तत्रैका-  
र्थीभावव्यवहारः । विशिष्टानुपूर्व्या द्योत्यार्थान्तर्भा-  
वेण शक्ततावच्छेदकत्वाद्दिशिष्टस्यार्थवत्त्वम् । समा-  
सविधायकशास्त्रबलाद् अत्र एवमेव कल्पनोचिता ।  
प्रजयतीत्यादौ तु नैवम् । अडादिव्यवस्थार्थमन्यथा तत्र  
कल्पनात् । लोकस्य तु तत्रापि विशिष्टशक्तैव बोधः ।



अवयवशक्तिबोधनद्वारा विशिष्टस्य विशिष्टे शक्ति-  
बोधकमेव व्याकरणमिति दिक् ।

असन्देह इत्यादावारोपितसन्देह इति बो-  
धः । भेदसम्बन्धेनारोपितज्ञानाच्च तदत्यन्ताभावप्र-  
तीतिः ॥ ३२ ॥

( कुं० टी० ) \*विशेष्यतयेति । घटकर्तृकसत्ताऽभाव इत्य-  
र्थात् । \*साधुत्वार्थमिति । “यजतिषु येयजामहं करोति, नानु-  
याजेषु” इत्यत्र नञर्थे अधिकरणस्यान्वयासम्भवेनानुयाजेषु न  
करोतीत्यर्थासम्भवात् । यजतिलक्षणं तृक्तं श्रौतसूत्रेषु—तिष्ठ-  
द्धोमा वषट्कारप्रदाना याज्यापुरोऽनुवाक्यावन्तो यजतय इति ।  
अध्वर्युणा यजेति प्रैषे कृते होत्रा प्रयुज्यमानो मन्त्रो याज्या,  
ब्रूहीति प्रैषानन्तरं प्रयुज्यमानो ऽनुवाक्या । देवं बर्हिंरित्यादि-  
ना क्रियमाणा होमा अनुयाजाः । \*सप्तम्यनुपपत्तिरिति । प्रत्य-  
यानां प्रकृत्यर्थे एवान्वयात् । \*तदनुपपत्तिः—उत्तरपदार्थप्रा-  
धान्यानुपपत्तिः । तस्मादभावो नार्थ इति भावः । नन्वारोपि-  
तत्वार्थकत्वेऽपि गौणत्वमत आह \*इतरेति । \*नञिति । तात्पर्य-  
ग्राहक इत्यत्रान्वयः । \*विश्रमइति । “नोदात्तोपदेशस्य” इति वृ-  
द्धिनिषेधः । अल्पत्वेनोदराभावारोपादल्पत्वे पर्यवसानमित्यर्थः ।  
\*दुरुपपादइति । अनारोपितब्राह्मण्यवति ब्राह्मणपदार्थे आरो-  
पितत्वान्वयो विरोधादसम्भवीति भावः । \*प्रसिद्धार्थेति । मु-  
ख्यब्राह्मणादीत्यर्थः । \*द्योतककृत्यम्—द्योतकस्वभावः । \*विशि-  
ष्टेति । समुदितानुपूर्व्याः शक्ततावच्छेदकत्वादित्यर्थः । \*नैवम्-  
न समुदायस्यार्थवत्त्वम् । \*तादात्म्येतरिति । घटो नास्तीत्यत्र  
घटसंयोगाभावप्रतीतिः । \*तादात्म्याभावइति । घटः पटो नेत्यादौ

घटादात्म्याभाववान् पट इति बोधपर्यवसानम् । तादात्म्य-  
सम्बन्धावच्छिन्नप्रतियोगिताकघटाभाववान् पट इति तार्किकमते  
बोधः ॥ ३२ ॥

( क० टी० ) अथ प्रसङ्गान्निपातविशेषनञर्थं तत्र गमकेत्याद्युक्त-  
स्य तावदप्युदाहरणमाह \*घटो नस्तीति । प्रसज्यप्रतिषेधविषये  
इत्यर्थः । यथाचैतत्तथा ऽनुपदमेव स्फुटीभविष्यति । पर्युदास-  
विषयमाह \*नानुयाजेष्विति । स्वमते तत्त्वमुपपादयति  
\*आरोपितेति । “यजतिषु येयजामहं करोति” इति वक्ष्यमाण-  
श्रुत्यर्थसिद्धं तदादिरित्याह \*यजतिष्वितीति । तथाच तस्य ते-  
न सामानाधिकरण्यात्तदुपपत्तिः । विपक्षे बाधकमाह \*अन्य-  
थेति । तथा ऽर्थानङ्गीकारे इत्यर्थः । भेदस्य वाच्यत्वपक्षे विशेष्य-  
तयैव बोधादाह \*भेदेइति । तस्य द्योत्यत्वेन विशेषणत्वे ऽपि  
नञर्थस्य प्रतियोगिन्यन्वयेन तद्वत्तदसामानाधिकरण्यात्तदनुपप-  
त्तिरेव, तदेतद्धनयन्नारोपमात्रं नञर्थो विषयत्वं संसर्गो लाघवादि-  
ति दीक्षितभूषणाद्युक्तेः प्रागुक्तरीत्या विना प्रत्ययं तेन सम्बन्धेन  
बोधासम्भवेनासाङ्गत्यात्प्रथमपक्षत्वेन तदुक्तमेवाह \*आरोपेति ।  
\*तत्र-पर्युदासस्थले । समासे तथा ऽङ्गीकारे दोषद्वयसत्त्वादिदमत्या-  
वश्यकमिति तदैकरूप्यमपीत्याह \*तस्य तत्रेति । तद्द्योत्यत्वादेवे-  
त्यर्थः । \*प्राधान्यम्-भाष्योक्तम् । \*सर्वेति । तदादिकार्यम् । ननु न  
गौणमुख्यन्यायघटकगौणत्वमत्र, अत आह \*इतरेति । आरोपविषये  
घटादिपदानां शक्तिर्नञो द्योतकत्वमित्यपि तदुक्तमयुक्तम् । वृ-  
त्तिद्वयकल्पने विशिष्टशक्तिकल्पने ऽकलूतकल्पनेच गौरवादतः शक्य-  
तावच्छेदकारोपो लक्षणेति सिद्धान्तरीत्या लघुभूतं सिद्धान्त-  
माह \*यद्वेति । नञित्यस्य ग्राहक इत्यत्रान्वयः । अन्यत्र तेषामना-  
रोपितप्रवृत्तिनिमित्तवति शक्तेराह \*स्वेति । आरोपितं यत् प्रवृत्ति-  
निमित्तन्तद्रूपेण बोधकत्वे इत्यर्थः । यद्वा बहुव्रीहिरारोपितप्रवृत्ति-  
निमित्तकबोधे इत्यर्थः । तथाच तद्वति ते लाक्षणिका इति सूच-  
यन्नाह \*यथेति । अत एव वृत्त्युद्बोधकत्वमिति प्रागुक्तम् । अत्रेयं  
रीतिः कलूतेति भावः । एवञ्च लाक्षणिकतामात्रेण न गौणत्व-  
मिति न कापि शङ्केति तात्पर्यम् । एवं सति तत्सादृश्यमभावश्चे-

त्यादिप्राचीनोक्तषडर्थोपपत्तिः । सादृश्योदाहरणस्याब्राह्मणमित्य-  
स्य प्रागुक्तत्वात् तत्क्रमानादरेणाह \*अनुदरेत्यादि । आरोप्ये-  
त्यस्य जायमानयेति शेषः । आरोपितोदरबुद्धेति पाठः । वि-  
श्रम इति पाठः । तादात्म्यारोपस्य भेदसादृश्ययोः सतोरेव सत्त्वेन  
संसर्गारोपस्य तदभावे एव सत्त्वेनारोपितत्वबोधोत्तरं प्रकरणा-  
दितात्पर्यग्राहकवशादर्थतो मानसः सादृश्याभावादेवोध्य इत्यर्थः ।  
अनद्यहति प्राचोक्तभेदोदाहरणस्याब्राह्मण इत्यतो ऽविशेषाच्चि-  
न्त्यत्वमिति सूत्र्यन्नाह \*अद्विजइति । प्रवृत्तिनिमित्तारोप इत्य-  
र्थः । \*इतिहेनौ । \*इत्यादौचेति । तद्विरोधमूलकस्तत्प्रवृत्तिनि-  
मित्तारोप इतीति शेषः । \*विभ्रान्तिरित्यस्यानुपप्लो ऽग्रे । अपापम्,  
अपशवः इति अभावाप्राशस्त्ययोरुदाहरणे बोध्ये । नन्वेवं तस्य  
वाच्यत्वे ऽपि विशेषणत्वान्न प्रागुक्तदोषा इति किमर्थं द्योतक-  
त्वमत आह \*आरोपितेति । अत्र भाव्यसंमतिमाह \*तत्रेति ।  
नञ्समभिव्याहारे सर्वत्र इत्यर्थः । \*इदमेव-तत्यागपूर्वकतत्परिग्राह-  
कत्वमेव । एवेन पूर्वमतव्यवच्छेदः । नन्वेवं पृथगर्थाभावेनैकार्थि-  
भावाभावात्कथं समासो ऽत आह \*एतावतैवेति । तद्द्योतकत्वे-  
नैवेत्यर्थः । उत्तरपदार्थप्राधान्यवत् एवेन वाचकत्वव्यवच्छेदः ।  
नन्वेवमप्युत्तरपदार्थान्यार्थस्याप्रतीत्या विशिष्टस्य शक्त्यभावेना-  
नर्थकत्वात् कथं प्रातिपदिकत्वमत आह \*विशिष्टेति । तत्र  
बीजमाह \*द्योत्येति । उत्तरपदलक्ष्येत्यर्थः । समासे सर्वत्र श-  
क्तिस्वीकारादाह \*शक्ताविति । ननु रूपसिद्ध्या भिन्नार्थत्वमेवा-  
स्त्वत आह \*समासेति । ऐकपदैकस्वर्यार्थमिति भावः । नन्वेवं  
द्योतकत्वाविशेषात्प्रजयतीत्यादावपि विशिष्टस्यैवार्थवत्त्वापत्तिरत  
आह \*प्रजयतीति । शास्त्राप्रामाण्यं परिहरति । \*अवयवेति ।  
न केवलमत्रैवेत्यमपि तु अन्यत्रापीदमावश्यकम् । किंच रेखागव-  
यन्यायेनापि शास्त्रोपयोगो बोध्यः । तदाह \*इति दिगिति ॥३२॥

असमस्ते त्वभावो नञर्थः । स द्विधा-अत्यन्ता-  
भावो भेदश्च । तत्र तादात्म्येतरसम्बन्धाभाव आद्यः,  
तादात्म्याभावोऽन्त्यः । तादात्म्यमतिरिक्तं तद्वृत्त्य-

साधारणधर्मरूपं वेत्यन्यद् । समनियताभावस्थले एक-  
स्यानेकप्रतियोगिकत्ववदनयोर्घटादिप्रतियोगिकत्वम-  
पि । तत्राद्यस्तिङ्कर्तृक्रियान्वयव्येव । असमस्तनञ्जर्थात्य-  
न्ताभावविशेष्यकबोधे तिङ्स्समभिव्याहृतधातुजन्यो-  
पस्थितेर्हेतुत्वात् । अतएव 'अहं नास्मि, घटो नास्ति'  
इत्यादौ पुरुषव्यवस्था 'घटौ न स्तः, घटा न सन्ति' इत्या-  
दौ वचननियमश्चोपपद्यते । शुष्मदादेः तिङ्स्सामानाधि-  
करण्यात् । मदभावोऽस्तीत्याद्यन्वये च स न स्यात् ।  
आख्यातार्थसंख्यान्वयित्वस्य तु न सामानाधिकरण्य-  
पदार्थत्वम् । किञ्च तिबादिविधिना "द्व्येकयोः" इत्यस्यै-  
कवाक्यतया-एकत्वे तिबित्यादिवाक्यार्थे कस्यैकत्वे  
इत्याकाङ्क्षायां प्रत्यासत्त्या तिबाद्यर्थान्वयिन इत्यस्यैव  
लाभेनाभावप्रतियोगिन्यनन्वयात् । घटसत्ताऽभावबो-  
धे समनैयत्यादेव नियमेन घटाभावबोधो ऽपीति न  
तद्विषयसन्देहादि । एवं समनियतभावयोरपि एक-  
ज्ञाने नियमेनापरज्ञानं बोध्यम् । अतएव घटज्ञाने  
तत्सत्तासन्देहादि न । समनियतानामैक्यमेव । नच  
प्रतीतिभेदे जाग्रति एवंकथनस्य न कश्चिदुपयोगः ।  
लाघवात्पदार्थ एक एव धर्मभेदात्प्रतीतिभेद इत्यस्य  
वक्तुं शक्यत्वात् । घटत्वाभावघटभेदयोरिव, घट-  
त्वघटभेदाभावयोरिव च सति समनैयत्ये भावयोरपि  
तत्त्वमुचितमेव । हेतोः समत्वात् इति केचित् । तन्न ।

एक एव धर्मी तत्रैव धर्मभेदकल्पनेन व्यवहार-  
भेदोपपत्तौ धर्मिभेदस्य न्यायादिनये ऽपि विलयाप-  
त्तेः । तद्रूपतद्रसादेरप्यैक्यापत्तेश्च । तत्र भासमानता-

वच्छेदेकरूपत्वादिना न समैनयत्यम् । तद्रूपं भासते  
इत्यादे रूपत्वादिना व्यक्तिविशेषो भासते इत्येवार्थः ।

एतेन अधिकरणानालिङ्गिताभावबुद्धेरभावाद्  
'इह घटो नास्ति' इत्यादावेतदधिकरणकाभावप्रति-  
योगिघटककर्तृका सत्तेति बोध इत्यपास्तम् ।

वक्ष्यमाणरीत्या प्रतियोग्यधिकरणस्यैवाभावा-  
धिकरणत्वेन तस्य पृथगधिकरणाकाङ्क्षाभावात् ।  
अधिकरणकारकस्य क्रियान्वये क्रियान्वयिकर्तृक-  
मन्वये वा साधुत्वेनासाधुतापत्तेश्च । अत्यन्ताभा-  
वार्थकनञः प्रतियोगिभूतक्रियान्वयनियमाच्च । एतेन  
भूतले न घट इत्यादौ तात्पर्यवशात् कदाचिद् भूत-  
लादौ घटाभावः कदाचिद् घटादौ भूतलवृत्तित्वा-  
भावः प्रतीयते । अन्यथा इह घटो नास्तीत्यादितो  
बोधानुपपत्तिः ।

तथाहि-पदार्थानां क्रमेणान्वयेन घटसत्तारूपो-  
ऽर्थः प्रथमं बुद्धो नञा निवर्त्तयितुमशक्यः सतो  
निषेधायोगात् । असतस्त्वसत्त्वादेव निवृत्तिसिद्ध्या  
नञो वैयर्थ्यम् ।

तदुक्तम्—

सतां च न निषेधोऽस्ति सो ऽसत्सु च न विद्यते ।  
जगत्यनेन न्यायेन नञर्थः प्रलयङ्गतः ॥ इति ।

नच घटास्तिपदाभ्यां या घटविषया ऽस्तिबुद्धिर्जा-  
ता सा नञा निवर्त्तयते इति वाच्यम् ।

बुद्धेः शब्दावाच्यत्वेन नञा तन्निषेधायोगात् ।

एतेन तस्याबुद्धेर्मिथ्यात्वं नञा क्रियते इत्यपास्तम् ।

घटाभावाद्यनवगतिप्रसङ्गाच्च ।

कणादसूत्रे ऽपि नास्ति घटो गेहे इति सतो घट-  
स्य गेहसंसर्गप्रतिषेध इत्युक्तम् । सतः सत्त्वेन बुद्ध-  
स्य । एवं च घटकर्तृकसत्ताऽभावो बोधयितुमश-  
क्य इति विशेषणीभूतगेहसंसर्गाभावप्रतीतिरिति  
तदर्थः ॥ ३३ ॥

( कुं० टी० ) ननु संयोगितादात्म्यं संयोग एव तथाच  
संयोगसम्बन्धावच्छिन्नप्रतियोगिताके संयोगिनोऽत्यन्ताभावे  
ऽतिव्याप्तिरत आह \*अतिरिक्तमिति । ननु तत्र संयोगस्य  
संयोगत्वेनैव सम्बन्धता ननु तादात्म्यत्वेनेति नातिव्याप्तिरत  
आह \*तद्वृत्तीति । \*समनियतेति । बह्वचभावस्य बह्वित्वेन प्रमे-  
याभावस्य चैक्यस्वीकारात् । \*एकस्येति । अभावस्येति शेषः ।  
\*अनयोः—संयोगादिसंबन्धाभावतादात्म्यसम्बन्धाभावयोः ।  
\*घटादीति । बह्विसंयोगाभावस्य बह्विरिव उभयोरप्यभावयो-  
र्घटः प्रतियोगीत्यर्थः । \*आद्यः—अत्यन्ताभावः । \*अहं नास्मी-  
ति । मत्कर्तृकसत्ताऽभाव इत्यर्थादुत्तमः पुरुषः सिद्ध इत्यर्थः ।  
तार्किकास्तु नञ्समभिव्याहारे भावनान्वयभावप्रतियोगिनि  
संख्यानवयो नातो घटौ न स्त इत्यादौ द्विवचनाद्यनुपपत्तिरित्या-  
हुः । तन्न । तेनैव वचनारम्भेण गौरवम् । तार्किकोक्तं युष्मदिसा-  
मानाधिकरण्यमनुवदति \*आख्यातार्थेति । \*नेति । शब्दमर्या-  
दया तस्यार्थस्यालाभात् । \*अनन्वयात्—अन्वयासम्भवात् ।  
\*समनियतभावयोः—घटतत्सत्तयोः । केषांचिन्मतमाह \*समनि-  
यतानामिति । समाधत्ते \*लाघवादिति । पदार्थो लाघवा-  
देक एव प्रतीतिभेदस्तु धर्मभेदादित्यर्थः । \*इवेति । यथा

घटभेदाभावो घटत्वमित्यर्थः । \*तत्त्वमिति । अभावयोरिव युक्तिसाम्यात्समनैयत्येन भावयोरप्यैक्यमुचितमित्यर्थः । \*एक-  
एवेति । घटत्वपटत्वादिधर्मभेदादेव व्यवहारभेदोपपत्तौ घ-  
टपटादीनामपि भेदानापत्तिरित्यर्थः \*तद्रूपेति । एकद्रव्य-  
वृत्तिरूपरसयोरित्यर्थः । नन्वेकव्यक्तिनिष्ठयोरूपरसयोरेकस्य  
भाने अपरस्य भानं कुतो नेत्यत आह \*तत्रेति । ननु भास-  
मानयोरूपरसयोः समनैयत्यभेदेत्यत आह \*इत्येवार्थ इति ।  
\*अधिकरणानालिङ्गितेति । केवलं घटो नास्तीत्यप्रतीतेः । एत-  
दधिकरणको योऽभावस्तत्प्रतियोगी घट इत्यादिरर्थः । अधि-  
करणानालिङ्गितेति युक्तिं निराकरोति \*वक्ष्यमाणेति । \*प्रति-  
योगिभूतेति । प्रतियोगिभूता या क्रिया तद्वाचकेनैवान्वयनियमा-  
दित्यर्थः । \*कदाचिच्चेति । पटादौ प्रसिद्धस्य भूतलवृत्तित्वस्य  
घटादावभाव इत्यर्थः । \*अशक्य इति । स्वकारणाद् वृत्त्यात्म-  
लाभस्य निवृत्तिरशक्येत्यर्थः । दौर्द्धपदार्थानभ्युपगमे खण्डन-  
कारोक्तं दूषणं भूतलाधिकरणिका घटकर्तृका सत्तेत्यर्थेऽपि दर्श-  
यति \*सताञ्चेति । सतो हि निषेधः कर्तुं न शक्यते यथा तथा  
असतो ऽपि प्रतियोग्यप्रसिद्ध्या निषेधासम्भव इत्यर्थः ।  
तस्माद्दौर्द्धस्यैव निषेध इति भावः । अत्र तु मते भूतलवृत्तित्व-  
स्य निषेध इत्याशयो बोध्यः । \*घटास्तपदाभ्यामिति । विच्छे-  
देन 'घटो ऽस्ति' इति बुद्धिर्जाता सा निवर्त्यते इत्यर्थः । \*श-  
ब्दावाच्यत्वेनेति । शब्दवाच्य एवार्थो नञा निषिध्यते बुद्धि-  
स्त्वर्थाल्लब्धा न शब्दवाच्येत्यर्थः । \*कणादसूत्रे ऽपीति । प्राचां  
मतेऽत्यन्ताभावस्तत्रैव यत्र प्रतियोगिनो ऽसत्त्वमेव । यथा जले  
पृथिवीत्वं नास्तीति । भूतस्य यो ऽभावः स तु ध्वंस एव । भवि-  
ष्यतो ऽभावस्तु प्रागभाव एव । एवं सति यत्र गेहे कदापि न

घटस्य सत्त्वं तत्रात्यन्ताभावमुपपादयति \*गेहसंसर्गेति । घटशब्दस्य घटसंसर्गे लक्षणया तदत्यन्ताभावबोध इति भावः॥३३॥

( क० टी० ) सिंहावलोकनन्यायेनाभावोदाहरणमत्राप्रे विशेषं सूचयितुमाह \*असन्देहइति । \*भेदेति । तन्मूलकसम्बन्धेनेत्यर्थः । \*चस्त्वर्थे । “रक्षोहागमलघ्वसन्देहाः” इत्यत्र त्वगत्या तत्प्रागभावधीरित्यन्यत्र स्पष्टम् । अथ घटो नास्तीत्याद्युक्तं विशदयति \*असमस्ते त्विति । समासादितो वैलक्षण्यसूचकस्तुः । \*न अर्थः-नञ्वाच्यः । \*तत्र-तयोर्मध्ये ।

यत्तु नैयायिकाः नित्यसंसर्गाभावस्तादात्म्येतरसंसर्गावच्छिन्नप्रतियोगिताकाभावो वाऽत्यन्ताभावस्तादात्म्यसंसर्गावच्छिन्नप्रतियोगिताकाभावोऽन्योन्याभाव इति ।

तन्न । तस्य प्रागुक्तरीत्या नित्यत्वाभावात्, गुरुत्वाच्च । तद्धनयन्नाह \*तादात्म्येतर इति । अन्योन्याभावेऽनातिप्रसङ्गार्थमिदम् । \*सम्बन्धाभाव इति । सम्बन्धप्रतियोगिकाभाव इत्यर्थः । एवमग्रेऽपि । ननु तादात्म्यमत्र न धर्मिरूपम्, अशब्दार्थत्वात्, अत एव न सम्बन्धरूपमपि, सम्बन्धलक्षणानाक्रान्तत्वाच्च, अत एव न भेदविशिष्टाभेदरूपमपीत्यत आह \*तादात्म्यमिति । सम्बन्धविशेष इत्यर्थः । ततो लाघवादाह \*तद्वृत्तीति । साधारणधर्मस्य तत्र ततोऽनुपस्थितेरतिशयसक्तत्वाच्चाह \*असाधारणेति । अत एव तादात्म्याभाव इत्येवोक्तं न तु तत्सम्बन्धाभाव इति । नन्वेवं कथमनयोः सर्वसंमतं घटादिप्रतियोगिकत्वमत आह \*समनियतेति । द्रव्यत्वगुणाश्रयत्वक्रियाश्रयत्वाभावादिस्थले इत्यर्थः । परैस्तेषामैक्याङ्गीकारादाह \*एकस्येति । अभावस्येत्यर्थः । घटादितत्सत्तातत्सम्बन्धानां समनैयत्यादेवाह \*अनयोरिति । अत्यन्ताभावान्योन्याभावयोरित्यर्थः । एवं च न तदतिरिक्तः कश्चिद् घटाद्यभावादिरिति भावः । कृद्धारणयाह \*तिष्ठिति । फलादिवारणाय \*क्रियेति । एवेन द्रव्यादिव्यवच्छेदः । तत्रैव तत्प्रयोगसाधुत्वे बीजमाह \*असमस्तेति । तत्त्वंच समाससंज्ञकशब्दघटकभिन्नत्वम् । नन्वेवमिदं विशेषणं व्यर्थम्, असन्देह इत्यादौ समासे तथा बोधस्यैवाभावात् । नच पूर्वं तदभावेऽपि पश्चाज्जायमानात्यन्ताभा-



बोधे व्यभिचार इति तदावश्यकमिति वाच्यम् । एवमपि न-  
 ङ्समासस्यापि वैकल्पिकत्वेन तदीयलौकिकवाक्ये 'न सन्देहः' इत्या-  
 दावपि तथा बोधेन व्यभिचारतादवस्थ्यादिति चेन्न । तत्त्वस्य  
 समासायोग्यसमूहघटकत्वरूपस्य विवक्षितत्वात् । नन्वेवमप्यस-  
 मस्तनञर्थेत्येतावन्मात्रोक्तौ नानुयाजेषु अद्विज इत्यादौ पूर्वं तथा  
 बोधाभावेऽपि पश्चात्तथाबोधेन व्यभिचार एवात आह \*अ-  
 त्यन्तेति । तत्र तु भेदविशेष्यकत्वमिति समासः । तथाच प्र-  
 सज्यप्रतिषेधीयो नञिति तात्पर्यम् । तत्र तूक्तहेतोः+ पर्युदास  
 एव । सामर्थ्यसत्त्वेऽपि समासो वैकल्पिकत्वान्नाद्ये । एतेनोभयसं-  
 शये समासापत्त्या पर्युदासो न किन्तु प्रसज्यप्रतिषेध इत्याश-  
 ङ्कोक्तरीत्या पर्युदासे एव समासाभावोऽपि, विभाषेति तु कार्य-  
 मेवेति बाधलक्षणे सिद्धान्तोक्त्या तस्य न क्रियान्वयनियमोऽन्य-  
 त्राप्यन्वयसिद्धेरिति परास्तम् । विभाषेत्यस्याफलत्वस्यान्यथा भाष्ये  
 स्पष्टत्वाच्च । अत्रापि बीजमाह \*अत एवेति । तस्य तदन्वये एव सा-  
 धुत्वादेवेत्यर्थः । अस्योपपद्यते इत्यत्रान्वयः । व्युत्क्रमेणाह \*अह-  
 मिति । औत्सर्गिकैकवचनेन तत्सिद्धेराह \*घटाविति । पुरुषवि-  
 धायकसूत्रक्रमेणाह \*युष्मदादेरिति । उक्तक्रमेणाह \*मदेति ।  
 इत्यादिवदन्वये<sup>२</sup> चेत्यर्थः । नन्वाख्यातार्थसंख्याया भावनान्व-  
 यिनीव परमते भावनान्वयिनञर्थप्रतियोगिन्यप्यन्वयो व्यु-  
 त्पत्तिवैचित्र्याद्, एवञ्च तदर्थसंख्यानवयित्वमेव- तत्सामाना-  
 धिकरण्यमिति पुरुषवचनव्यवस्थोपपत्तिरत आह \*आख्या-  
 तार्थेति । अभ्युपेत्येदम् । वस्तुतः स एव नेत्याह \*किञ्चेति ।  
 नन्वेवं घटो नास्तीत्यादितो घटककर्तृकसत्ताऽभावादिबोधेऽपि घ-

+ अत्र १ पु० पसेश्चेति खण्डितमुपलभ्यते हेत्वन्तरसमुच्चाय-  
 कम् । परन्तु २ पु० तदनुपलम्भात्खण्डितत्वाच्चात्र नोपन्यस्तम् ।

( १ ) 'अन्वयः । औत्सर्गिकैकवचनेन तत्सिद्धेराह घटाविति ।  
 पुरुषविधायकसूत्रविधायकसूत्रक्रमेण त्वमित्याहुक्तिक्रमेणाह युष्म-  
 दादेरिति । तत्क्रमेणैवाह त्वदेति' इति पुस्तकान्तरे उपलभ्य-  
 मानः पाठः । मूले उपलभ्यमानस्तु स्थापित एव ।

( २ ) अन्वयेत्वित्यर्थमूले इति पाठः पु-२ ।

दाभावाद्यबोधात् घटादिविषयकलन्देहापत्तिः, तद्वत्तान्नस्याप्रति-  
बन्धकत्वापत्तिश्चाविरोधादित्यन आह \*घटसत्तेति । आदिना तद-  
प्रतिबन्धकत्वपरिग्रहः । एतेन 'न पचति चैत्रः' इत्यादौ पाककृत्य-  
भाववांश्चैत्र इत्यादिवत् घटो नास्तीत्यादावपि सत्ताश्रयत्वाभाववान्  
घट इतिबोधात्तयोर्व्यवस्था सिद्धा । कर्तृत्वनियामकं चाख्याततत्सम-  
भिव्याहृतनञेतदन्यतरार्थाश्रयत्वमेव । संख्या तु भावनाप्रतियोगि-  
कनञर्थान्वय्यन्वयिन्यपीति न दोष इति नैयायिकोक्तमपास्तम् ।  
सर्वानुभवसिद्धघटाभावबोधानुपपत्तेः । ममनु घटकर्तृकसत्ताऽभाव-  
स्य घटाभावसमनियतत्वेन तद्वोद्योपपत्तेः, वक्ष्यमाणदोषाच्च । विशेषं  
वक्तुं तुल्ययुक्त्या प्रसङ्गात्तदर्थमाह \*एवमिति । समनियताभाव-  
वदित्यर्थः । सन्देहादीत्यादिना तदभावबुद्धिपरिग्रहः । खण्डयितुं  
नैयायिकमत आह \*समेति । समनियताभावानामित्यर्थः । क-  
चिच्चित्ता पाठ एव । तत्र बाधकमाह \*नचेति । तस्यान्यविषयक-  
तया न बाधकत्वमित्याह \*लाघवादिति । स्वतः स्वरूपभेदेऽप्यै-  
क्ये दृष्टान्तमाह \*घटत्वेति । एकस्मिन्नेव भेदत्वेन घटप्रति-  
योगिकता अत्यन्ताभावत्वेन च घटत्वप्रतियोगिकतेति भावः ।  
भावाभावयोरैक्ये दृष्टान्तमाह \*घटत्वेति । \*भावयोरपि-घटतत्स-  
त्ताऽऽद्योरपि । \*तत्त्वम्-पेक्यम् । \*हेतोः-लाघवादित्याहुक्तस्य ।  
असमनैयत्यमादाय दोषमाह \*एक एवेति । उभयकल्प-  
नेनेत्यर्थः । आदिना धर्मितार्त्तिकत्ववादिसकलान्यमतसंग्रहः ।  
\*अपिः सिद्धान्तमतसमुच्चये । यथा तत्र तत्त्वं तथा प्रागुक्तम् ।  
अत एवेष्टापत्तौ समनैयत्यमादायैव दोषान्तरमाह \*तद्रूपे-  
ति । उक्तयुक्तैव । इदं तु नेष्टं तेषां समवर्थाक्यमादाय दो-  
षापत्तिवारणाय तद्वेदावश्यकत्वात् । अत्र द्वितीयदोषं परिहरति  
\*तत्रेत्यादिकेचिदित्यन्तेन । \*तत्र-तद्रूपतद्रसादौ । तस्याप्रस-  
क्तत्वात् । ननु रूपं भासते इत्यादिप्रतीतिर्नैव, सर्वरूपभानासम्भ-  
वात्, किन्तु विशेषप्रतीतिरिति तदवच्छेदकेन तद्रूपत्वादिना  
तदस्त्येवेत्यत आह \*तद्रूपमिति । एवेन तस्य व्यावृत्तिः । नन्वेवन्ते-  
षामभावानान्तयोर्भावाभावयोः भावयोश्च समनैयत्यं न स्यात् रू-

पत्वादिवदभावत्वभेदत्वसत्तात्वादेर्भासमानताऽवच्छेदकस्यातिप्रस-  
क्तत्वादत आह \*क्रियाया इति । \*तत्र-तेषु । तथा च तत्र तत्तद-  
भावत्वतत्तत्सत्तात्वादि भासमानताऽवच्छेदकरूपम्, नोक्तरूपमिति  
न दोषः । केचिदित्यरुचिबीजं तु तत्रापि तद्रूपत्वादेर्भासमानताव-  
च्छेदकत्वमन्यथा लक्षणाऽऽपत्तेः । किञ्च तद्रूपत्वादेरप्याश्रयविशे-  
षालिङ्गितस्यैव भानम् । किञ्च तस्यास्तदनालिङ्गितायास्तस्य च  
तदनालिङ्गितस्य भानं प्राक् प्रतिपादितं तथाच उभयतः स्पाशा  
रञ्जुरिति न्यायायितम् । एवञ्च द्वितीयदोषो ऽपि स्थिर एवेति ।  
स्वपरसाधारणपरमतं खण्डयति \*एतेनेति । तस्य तदाकाङ्क्षत्वा-  
दाह \*अधिकरणानामिति । घटाभावेत्युक्तौ वचनपुरुषव्यवस्थादि न  
स्यादतस्तत्तिसञ्चयमाह \*अभावप्रतियोगीति । एतेनेत्यस्यार्थमाह  
\*वक्ष्यमाणे इति । अत्रैव प्रकरणेति भावः । \*तस्य-अभावस्य ।  
\*आकाङ्क्षाऽभावात्-तस्या अभावात् । साक्षात्तदन्वयाभावादाह  
\*कर्तृकमेति । \*असाधुनेति । इहेत्यादेरिति भावः । उक्तकार्य-  
कारणभावादाह \*अत्यन्तेति । एतेन तादृशो घटः सत्ताऽऽश्रय इति  
बोधान्न तदनुपपत्तिरित्यप्यपास्तम् । तस्य सत्तायां तत्कर्त्ता वाऽ-  
न्वयेतु यत्किञ्चिन्निष्ठाभावप्रतियोगी घट इहास्तीत्येवं बोधः स्यात् ।  
तथा च महदनिष्टम् । न च तस्य क्रियान्वयेऽपि तत्समभिव्या-  
हृतनञस्तद्व्यभावे लक्षणाऽङ्गीकारान्न दोषः ॥ एतद्देशवृत्त्यभावप्र-  
तियोगिनि घटे एतद्वृत्तिसत्ताऽभावनिश्चयसत्त्वात्तत्र तदधिकर-  
णकसत्ताश्रयत्वबोधानुपपत्तेः । नञ्वादाद्युक्तपरमतं निराचष्टे  
\*एतेनेति । चरमदोषेणेत्यर्थः । अस्य विस्तर इत्यपास्तमित्यत्रा-  
न्वयः । \*अन्यथा-तथाऽनङ्गीकारे क्रियाध्याहारेण तथा बोधाङ्गी-  
कारे । ननूत्करीत्या एतदधिकरणकघटककर्तृकसत्ताऽभाव इति  
बोधः सूपपन्न एव, अत आह \*तथाहीति । \*क्रमेण-आकाङ्क्षाक्र-  
मेण । अत एवाह \*घटसत्तेति । तस्य सत्त्वे आह \*सत इति । भ्र-  
मत्वे आह \*असतइति । \*तदुक्तम्—खण्डनकृता ।

\*सः-निषेधः।द्वितीये सार्थक्यमाह \*न चेति । तस्याः सत्त्वात्  
क्षणिकत्वाच्चेति भावः । विरोधिवुद्धेस्तद्वुद्धिनिवर्त्तकत्वे ऽपि प्रयुज्य-  
माननञ्वाच्यनिवृत्तेर्वाच्यसाकाङ्क्षत्वादत्रासम्भवमाह \*बुद्धेरिति ।  
\*एतेन-उक्तहेतुना । इत्यप्यपास्तमिति पाठः । उभयसाधारणं दो-

वान्तरमाह \*घटाभावेति । आदिना भूतलवृत्तित्वाभावपरिग्रहः । तस्मान्न तथा बोधः । किन्त्वगत्या तथा बोधः कादाचित्क इति सिद्धम् । तत्र सम्मतिमप्याह \*कणादेति । इत्यनेन संसर्गस्य प्रतीति पाठः । सतो घटस्येति हेतुगर्भतया सफलं नान्यथेत्याह \*सत इति । \*गेहसंसर्गोति । तद्वृत्तित्वेत्यर्थः ॥ ३३ ॥

नचाव्ययीभावस्य नित्यत्वाद् 'भूतले न घटः' इति वाक्यं दुर्लभमिति वाच्यम् । अर्थाभावशब्दे नञो घटकतया सूत्रगृहीताव्ययत्वेन नञा अव्ययीभावाभावात् । अत एव 'पूर्वपदार्थप्रधानो नञूतत्पुरुषः' इति पक्षे तत्पुरुषेणाव्ययीभावस्य बाधप्राप्त्याऽव्ययीभावासिद्धिस्वरूपं दूषणं भाष्ये नोपन्यस्तम् । अत एव तत्र पक्षे 'अवर्षा हेमन्तः' इत्यादौ लिङ्गसङ्ख्यायोगो न स्यात् पूर्वपदार्थत्वेनासत्त्वभूतत्वादित्याशङ्क्य शब्दशक्तिस्वभावेन परिहृतम् । अत्र तु पक्षे ऽनेकमित्यादावेकवचनासिद्धिं मनासि निधाय उत्तरपदार्थप्रधानत्वं सिद्धान्तितम् । असंहितामिति तु सन्धानरूपसंहिताऽपरपर्यायभावसाधनक्तान्तनपुंसकसंहितशब्देन नञूतत्पुरुषे बोध्यम् । सूत्रवार्तिकप्रामाण्यादुभयलिङ्गसंहिताशब्दः । 'जात्यवद्वा तथा वाऽन्तौ' इति प्रातिशाख्यव्याख्याने संहितवदिति तद्भाष्ये प्रयुक्तमित्यन्यत्र विस्तर इत्यपास्तम् । सत्त्वेन निश्चितस्य निषेधाभावेऽपि तत्त्वेन संभावितस्य निषेधसम्भवाच्च । नञ्समभिव्याहार एव च तस्य तत्त्वे प्रयोजकः । कणादसूत्रे तु समनियताभावानामैक्यं बोधयितुं तथोक्तिः । गेहसंसर्गस्यापि प्रतिषेध इत्यर्थादिति दिक् ।

पृथिव्यां गन्धो न जले इत्यादौ प्रतीतेरेकविशेष्यकत्वानुभवस्तु स्ववासनाकल्पित इति दिक् ॥३४॥

( कुं० टी० ) \*अर्थाभावेति । अभावशब्दे नञोऽन्तर्भूतत्वेन सूत्रगृहीतत्वान्न समासः । सर्वपञ्चादिति भाष्यप्रयोगात् । \*नोपन्यस्तमिति । तत्पुरुषेण बाधापक्षावव्ययीभावो न स्यादिति दूषणं नोक्तम् । \*अत्र तु पक्षे—पूर्वपदार्थप्रधान इति पक्षे । अव्ययीभावस्यात्रानिष्टत्वादेवेत्यर्थः । उत्तरपदार्थप्रधानत्वे क्लीबत्वमुपपादयति \*असंहितमिति त्विति । \*अपास्तमिति । अधिकरणकारकस्याभावादावन्वयासम्भवात् । \*तत्त्वेन—सत्त्वेन । ननु कथं तत्र घटादेः सम्भावनेत्यत आह \*नञ्समभिव्याहारएवेति । \*तस्य—घटस्य । \*तत्त्वे सम्भावितत्वे । \*तथोक्तिः—गेहसंसर्गाभावो निषिध्यते इत्युक्तिः । \*संसर्गस्यापीति । अपिना घटसत्ताऽभावः । नन्वधिकरणस्य क्रियायामेवान्वये पृथिवीवृत्तित्वजलवृत्तित्वाभावयोर्गन्धे बोधो न स्यादत आह \*पृथिव्यामिति । \*एकविशेष्यकत्वेति । गन्धविशेष्यकत्वेत्यर्थः ॥ ३४ ॥

( कुं० टी० ) अत्र मते दीक्षितभूषणादिरीत्या प्राप्तदोषमुद्धर्तुं शङ्कते \*नचेति । नञ्त्तत्पुरुषस्य वैकल्पिकत्वान्न तत्प्रयुक्तदोष इत्याह \*अव्ययीति । पक्षद्वयेऽपीति सूत्र्यन्नाह \*भूतले न घट इतीति । \*अव्ययीभावाभावादिति । “अचः परस्मिन्” इति सूत्रस्थात् “ततः पश्चाद्” इति भाष्यप्रयोगाद्, “यथाऽसादृश्ये” इति सूत्रे “सादृश्यसंपत्तीति प्राप्नोति” इति भाष्योक्तेश्च । तत्सूत्रे तत्तदर्थबोधकपदघटकतया गृहीताव्ययेन तत्तदर्थकेन न समासः सः । यथाशब्देन तु भवत्येवोत्तरसूत्रारम्भादित्यर्थः ।

अत्र भाष्यान्तरमपि गमकमाह \*अत एवेति । ततस्तदभावाङ्गीकारादेव चेत्यर्थः । \*इति पक्षे—द्वितीये। \*नोपन्यस्तमिति। तथा च न्यु-

नताऽऽपत्तिः । ननूपलक्षणं तदत आह \*अत एवेति । उक्तोऽर्थः । \*तत्र पक्षे-पूर्वपदार्थप्रधानः स इति पक्षे । \*शब्देति । वाक्ये नञोऽसत्त्वभू-  
तार्थाभिधायित्वेऽपि समासे सत्त्वरूपार्थाभिधायित्वं तत इत्यर्थः ।  
तेनाव्ययीभावस्येष्टत्वे तु तेन तद्योगसिद्ध्या तावत्पर्यन्तगमनासं-  
गतिः स्पष्टैव । ननु नेदं सिद्धान्तभाष्यं तत्पुरुषस्योत्सर्गत उत्तर-  
पदार्थप्रधानत्वादतः कथं ते उक्तार्थसिद्धिरत आह \*अत्रात्वि-  
ति । उक्तदोषद्वयाभावसूचकस्तुरिति तदंशे तस्य सिद्धान्तत्वमे-  
वेति भावः । \*वचनासिद्धिम्-वक्ष्यमाणाम् । \*प्रधानत्वमिति ।  
अथवा पुनरस्तूत्तरपदार्थप्रधान इत्यनेनेति भावः । नन्वेवं कथम्  
“अद्भुतायाप्रसंहितम्” इति संहितासूत्रस्थवार्त्तिकप्रयोगो ऽत आह  
\*असंहितमिति त्विति । आरोपितः परः संनिकर्ष इति त-  
दर्थः । \*सूत्रेति । एतदुभयप्रामाण्यात्स्त्रीनपुंसकलिङ्ग इत्य-  
र्थः । संहितशब्द इति पाठः । अत्रान्यसंमतिमप्याह \*अत  
एवेति । क्लीवाङ्गीकारादेवेत्यर्थः । एतेन सूत्रवार्त्तिकप्रयोगाद-  
व्ययीभावेन सह नञूत्तत्पुरुषो वैकल्पिक इति दीक्षिताद्यु-  
क्तमपास्तम् । असन्देह इत्यस्य गतिरुक्तैव । तदाह \*अन्यत्रेति ।  
शेखरादावित्यर्थः । तदुक्तदोषमुद्धरति \*सत्त्वेनेति । तस्यैव तत्प्र-  
तिबन्धकत्वात् । ननु तत्रैव न मानमत आह \*नञिति । \*तस्य तत्त्वे-  
घटस्य सम्भावितत्वे । नन्वेवमपि कणादोक्तिविरोध एवा-  
त आह \*कणादेति । तल्लाभे बीजमाह \*संसर्गस्यापीति । अपिना  
सत्तादिसमुच्चयः । एवं च तत् प्रागुक्तरीत्या ऽयुक्तमेवेति तद्वीत्या  
पूर्वं दृष्टान्तदानं न स्वरित्येति न सिद्धान्ते तद्विरोध इति च बो-  
ध्यम् । किञ्च उक्तभाष्यादपि अत्यन्ताभावार्थकनञः क्रियादि-  
प्रतियोगिकाभावबोधकत्वेनोत्तरादिपदार्थनानन्वयादसामर्थ्येनाव्य-  
यीभावो न निर्मक्षिकमित्यादिवदिति तथा वाक्योपपत्तावपि तथा  
बोधस्यैव लाभ इति तथा बोधो ऽयुक्त एव । न सन्देह इत्या-  
दौ तु सन्देहस्य गुणत्वाद्भवत्येव नञा तदभावबोधनमिति  
सामर्थ्यमस्त्येव । सो ऽयुक्तरित्येवेति न दोषः । इदमनुपदमे-

( १ ) नामक्षिकामिति पाठः ।

( २ ) ‘स्वोक्तार्थसाधकतया तदुक्तमेव’ इति पाठः ।

व स्फुटीभविष्यतीति न पूर्वविरोधः । एतेन भूतले न घट इत्यादौ घटात्यन्ताभावे भूतलाद्यन्वितस्य सप्तम्यर्थाधेयत्वस्येव तात्पर्यवशात् घटादौ सप्तम्यन्तभूतलादिवृत्तित्वाभावस्यान्वयबोधो ऽनुभवसिद्धः । अन्यथा तादृशवाक्यजन्यस्याप्रामाण्यज्ञानानास्कन्दिताभावबोधस्य भूतले घट इत्यादिवाक्यजन्यघटादिविशेष्यकभूतलाधेयत्वप्रकारकबोधविरोधिताया अनुपपत्तेः । नञ्पदं विना यत्र धर्मिणि यस्य विशेषणतया भानं यादृशसमभिव्याहाराद्भवति तादृशसमभिव्याहारस्थले नञ्सत्त्वे तत्र धर्मिणि तदभावः प्रतीयते इति अनुभवापलापप्रसङ्गात् इति व्युत्पत्तिवादाद्युक्तमप्यपास्तम् । उक्तयुक्तेः । उक्तरीत्या प्रतिबन्धकत्वोपपत्तेः, ततो ऽपि क्रियाविशेष्यकबोधस्यैवोक्तरीत्या सत्त्वाच्चेति दिक् । तदाह \*इतिदिगिति । यत्तु त्वन्मते पृथिव्यामित्यादौ प्रतीतेरेकविशेष्यत्वानुभवो विरुध्येतातो मदुक्तमेव युक्तमिति सा, तत् खण्डयति \*पृथिव्यामिति । तात्पर्यवशात्कदाचित्प्रातिपदिकार्थविशेष्यकविभक्त्यर्थवृत्तित्वाभावप्रतीत्यङ्गीकारेण गन्धः पृथिवीवृत्तित्ववान् जलवृत्तित्वाभाववांश्चेति बोधादाह \*प्रतीतेरेकेति । अन्यथा न जले इत्यत्र गन्धपदावृत्तिप्रसङ्ग इति तद्भावः । यत्तु पृथिवीवृत्तिगन्धप्रतियोगिकाभाववज्जलमित्यर्थ इति । तन्न । जले इति सप्तम्यनुपपत्तेः । तदभावो जलवृत्तिरिति बोधे पृथिव्यामिति सप्तम्यनुपपत्तिः, तत्पदवैयर्थ्यापत्तिश्च । तस्मात्सिद्धान्तरीत्या प्रतीतिद्वयं भिन्नविशेष्यकम् । एतेनोक्तरीत्या सप्तम्यर्थान्विताभावस्य विशेषणतया प्रतियोगिन्यन्वयाद् भूतलवृत्त्यभावप्रतियोगी घट इतिवज्जलवृत्त्यभावप्रतियोगी गन्धः पृथिव्यामिति विनैवावृत्तिं बोध इति मतमपि निरस्तमिति दिक् । तदाह \*इति दिगिति ॥ ३४ ॥

“नेक्षेतोद्यन्तमादित्यम्” इत्यादौ तस्य ब्रह्मचारिणो व्रतमित्यनुष्ठेयवाचित्रतशब्दोपक्रमादभावस्य चाननुष्ठानादीक्षतेर्नञ्समभिव्याहारादीक्षणाभावसंकल्पबोधकतेति बोध्यम् ।

यत्त्वत्र पर्युदासस्तत्राभावस्याननुष्ठेयत्वाद्वतश-  
ब्दोपक्रमाच्च तद्विन्नक्रियायाः सामान्यतः प्राप्या  
चानीक्षणसङ्कल्पे लक्षणेति । तन्न ।

ईक्षणभिन्नसङ्कल्पे तात्पर्याभावात् । तथा शि-  
ष्टाचाराभावाच्च । नेक्षिष्यामीति ईक्षणाभावसङ्क-  
ल्पस्यैव सर्वैराचरणाच्च ।

किं च यत्र नञ्समभिध्याहारे पदार्थस्याभेदेना-  
न्वये आकाङ्क्षा तत्रैव नञ्समभिध्याहारे भेदप्रती-  
तिर्नान्यत्र । नच प्रकृते तथा । अत एव 'न पचति  
तिष्ठति' इत्यादौ न भेदबोधः । अत एव तिङन्तसम-  
भिध्याहृतनञो ऽत्यन्ताभावार्थकत्वमेव ।

अयमेव प्रसज्यप्रतिषेध इत्युच्यते । प्रसज्य विधाय  
विहितस्य प्रतिषेध इति तदर्थः । नञ्सूत्रे भाष्ये तु—“प्र-  
सज्य क्रियागुणौ ततः पश्चान्निवृत्तिं करोति” इत्युक्तम् ।  
तेन गुणाभावबोधे ऽपि प्रसज्यप्रतिषेध इति लभ्यते ।  
'नास्माकमेकं प्रियम्' इत्युदाहरणम् । अत्र हि एक-  
प्रियप्रतिषेधे बहुप्रियप्रतीतिः । 'न सन्देह' इत्यादौ च  
सन्देहाभावप्रतीतिः । सन्देहस्य गुणत्वात् । सर्वत्र  
क्रियाप्रतिषेधे हि गुणपदोपादानं भाष्ये अनर्थकं  
स्यात् ।

प्रसज्यप्रतिषेधो ऽसौ क्रियया सह यत्र नञ् ॥—  
इत्यत्र क्रियाग्रहणं गुणस्याप्युपलक्षणमिति बहवः ॥३५॥

(कुं० टी०) \*नेक्षेतेति । अत्र प्रतिषेधवाचिनो नञः क्रिया-  
यामन्वयादीक्षणनिषेधो वाक्यार्थः । निषेधश्च प्राप्तिपूर्व-



क इति यत्र क्रतौ सूर्येक्षणं विहितं तत्रोदयकालिकसूर्येक्षणानिषेधः क्रत्वर्थ इति पूर्वपक्षे ऽभावस्यानुष्ठानासम्भवाच्चः पर्युदासपरतयाऽनीक्षणसङ्कल्प एव पुरुषार्थो विधीयते इति मीमांसकाः । \*किञ्चयत्रेति । नञो ऽभावे यत्राभेदान्वयसम्भावना तत्रैव नञ्समभिव्याहारे भेदान्वयः । घटः पटो नेत्यत्र हि नञो ऽभावे नामार्थयोरिति न्यायादस्त्यभेदप्राप्तिरिति भावः । \*नभेदबोधइति । पाकस्थितयोरभेदाप्रसङ्गाद्भेदबोधो ऽपि नेत्यर्थः ॥ ३५ ॥

( क० टी० ) सिद्धान्ते प्राप्तदोषमुद्धरति \*नेक्षेतोद्यन्तमिति । अस्तं यान्तं कदाचन ।

नोपरक्तं न वारिस्थं न मध्यं नभसो गतम् ।

इत्यस्य परिग्रहः । इदं च स्नातकव्रतान्तर्गतं न मानवम्, न थाक्षवल्क्यीयम्, नाप्यापस्तम्बीयम्, किन्तु ब्रह्मचारिधर्मभूतप्रजापतिव्रतान्तर्गतम् । तदुत्सर्गे “कर्माणि पुरुषार्थाय” इत्यादितुर्याद्यपादस्थजैमिनिस्त्रविषयभूतन्तदाह \*तस्येति । अस्य व्याख्या \*ब्रह्मेति । \*ईक्षणाभावेति । अत एव स्नातकव्रतप्रकरणे “उद्यन्तमस्तं यन्तमादित्यं दर्शने वर्जयेद्” इत्यापस्तम्बः सङ्गच्छते । एवञ्चोक्तनियमात्प्रसज्यप्रतिषेध एव तत्रेति भावः । तत्सूत्रस्थमीमांसकविज्ञानेद्वरादिमतं खण्डयति \*यत्त्विति । \*तत्र-पर्युदासे । \*व्रतेति । तद्वाचीत्यादिः । अत एव सामान्यप्राप्तिः, तत्र निषेधलब्धमादायाह \*तद्विज्ञेति । नात्रिचयुक्तन्यायेनाह \*क्रियायाइति । \*प्राप्त्याचेति । तद्विशेषजिज्ञासायां पुरुषक्रियाभात्रम्य सङ्कल्पपूर्वकतया प्रत्यासत्त्या तत्समभिव्याहारेण चेति शेषः । अन्यथा मन्वाश्चलायनापस्तम्बादिकृततथोपक्रमविरोधः स्पष्ट एवेति भावः । उदयास्तमयकालयोः प्रत्यहं सङ्कल्प इति तन्वरत्नाद्युक्तमसङ्गतमिति ध्वनयन्नुक्तापस्तम्बमूलकमेवाह \*नेक्षिष्यामीति । यथा चैतच्चथा स्पष्टं मिताक्षराव्याख्यायाः सूच्याम् । अतएव विज्ञानेद्वरेणापि मांसभक्षणविधि-

निषेधयोर्मन्वाद्येकवाक्यतया तथैव सङ्कल्पो दर्शितः । इदमप्यभ्युपेत्योक्तम् । वस्तुतस्तदेव नेत्याह \*किञ्चेति । \*यञ्चेति । स्ववाक्योपात्ते इत्यर्थः । एतेन व्रतेन तत्सत्त्वाच्चिन्त्यमित्यथास्तम् । तस्य वाक्यान्तरत्वात् । तथा सति तथाऽन्वयस्यैव सत्त्वेन तदाकाङ्क्षामात्रस्यैवाभावाच्च । अन्वयस्य बाधितत्वादाह \*आकाङ्क्षेति । तन्मात्रमित्यर्थः । भिन्नार्थकात्तस्य बोधे ऽपि समानविभक्तिनामार्थयोरितिव्युत्पत्त्या तदाकाङ्क्षा सम्भवति, तस्या असाद्विषयाया अपि बहुशो दृष्टत्वादिति भावः । \*नञ् — नहि । तद्विषयतया बाधेन च व्युत्पत्त्यन्तरेण भेदसम्बन्धेनैवान्वयस्य तस्य तदाकाङ्क्षायाश्च सत्त्वात् । घटो न नील इत्यादौ च वक्ष्यमाणरीत्या ऽत्यन्ताभावधीरेव, न भेदधीः । तत्र तदभावे तथाऽन्वयस्यैव सत्त्वेन तदाकाङ्क्षामात्रस्यासत्त्वाच्च । वक्ष्यमाणरीत्या विपरीतधीरपि न ।

एतेन नञो ऽभावे यत्राभेदेनान्वयबाधस्तत्र नञाऽत्यन्ताभावधीर्यत्र तदभावे ऽभेदेनान्वयस्तत्र तेन भेदधीस्तत्र च तत्तदाकाङ्क्षाज्ञानाद्येव नियामकमिति नैयायिकाद्युक्तपास्तम् ।

तदेतद् ध्वनयन्नाह \*अत एवेति । उक्तनियमादेवेत्यर्थः । परमते तु घटः पटो नेत्येतत्तुल्यतया ऽत्रापि स स्यादिति भावः । उपसंहरन्नाह \*अत एवेति । उक्तोऽर्थः । अतएव 'न पचति चैत्र' इत्यतः 'चैत्रभिन्नकर्तृकः पाक' इत्यबोधः । विशेषं वक्तुमाह \*अयमेवेति । तत्समभिव्याहृतनञ्बोध्यात्यन्ताभाव एवेत्यर्थः । प्रसज्येत्यस्यार्थः \*विधायेति । विशिष्टफलितार्थमाह \*विहितेति । विधानं च तदसमभिव्याहृतवाक्यतो बोध्यम् । तमेव विशेषमाह \*नञ्सूत्रे इति । \*तेन—भाष्ययितथाकथनेन । "न एकं प्रियम्" इति तत्रोक्तम् । नद्वित्वाशयकमित्यर्थत आह \*नास्माकमिति । येननाप्राप्तं इति वञ्चेत्याह \*अत्रहीति । बहुप्रियशब्दः पात्रादिः । बहुप्रियतेति पाठस्तु सुगम एव । प्रागुक्तदार्ढ्यायोदाहरणान्तरमाह \*नसन्देह इति । अभियुक्तोक्तिविरोधं परिहरति \*प्रसज्येति । एवं च न तथैव कार्यकारणभावः, किन्तु तत्र तादृशघातुगुणवाचकपदान्यतरजन्योपास्थितिः कारणमिति बोध्यः ॥ ३५ ॥

अन्त्यो घटः पटो नेत्यादौ ।

यत्त्वन्न भेदो नञर्थः तत्र प्रतियोगितासम्बन्धे-  
न पटस्यान्वयः । नच गृहस्योच्चैरित्यादाविव षष्ठ्या-  
पत्तिः । एवं तर्हि पटपदं पटप्रतियोगिकपरम्, तस्य  
भेदे ऽभेदान्वयः । भेदस्याश्रयतया घटे ऽन्वयः ।  
अभेदान्वयव्युत्पत्तिस्तु निपातातिरिक्तविषया ।

यद्वा भेदवान्नञर्थः । भेदवति लक्षणोति तु न यु-  
क्तम् । निपातानामनेकार्थत्वेन लक्षणानवसरात्, के-  
वलभेदस्य काप्यबोधाच्चेति । तन्न ।

न ब्राह्मणैरेतैरुपद्रुतमित्यादौ भेदाश्रयभेदप्रतियो-  
गिनोः समानविभक्तित्वस्य दुरुपपादत्वात्, समास-  
वाक्ययोस्तुल्यार्थत्वौचित्याच्च । तस्मादत्रापि आरो-  
पितपटाभिन्नो घट इति बोधः । नञ् द्योतक एव । एव-  
ञ्च समानविभक्तिकत्वं सिद्धम् । घटभेदबोधस्त्वार्थः ।  
तत्समनियतत्वाद् घटत्वाभावबोधो ऽपि तन्नार्थः ।

यद्यपि भेदो निरूपयितुमशक्यः । तथाहि—  
घटः पटाद्भिन्न इति भेदज्ञानं भिन्नत्वेन गृहीतधर्मि-  
प्रतियोगिज्ञानपूर्वकम् । तत्र स भेदो ऽयमेव चे-  
दात्माश्रयः । भेदान्तरं चेत्तदपि भिन्नयोरेव ध-  
र्मिप्रतियोगिनोर्ज्ञातव्यम् । स चेत्पूर्वभेद एव  
तदाऽन्योन्याश्रयः । तृतीयो भेदोऽन्यश्चेच्चक्रकाप-  
त्तिः । भेदपरंपरास्वीकारे अनवस्था । अन्ति-  
मभेदासिद्ध्या मूलभूतभेदपर्यन्तमसिद्धेर्मूलक्षयात् ।  
अत एव भेदस्यासत्सामान्यशब्देन कैयटादौ व्यवहा-  
रः । असत्त्वमुक्तीत्या, सामान्यत्वं केवलान्वयित्वात् ।  
तथाऽप्यविचारितरमणीयेनैव मायिकेन भेदेन व्यव-

हाराद्वावहारिकस्यैव सत्त्वेनाक्षतिः, घटाद्यर्थस्य घटा-  
दिपदवाच्यत्ववत् । अन्यथा घटत्वाश्रयत्वेन अयं घटः,  
घटवृत्तित्वेन चेदं घटत्वमित्यन्योन्याश्रयात् । पदा-  
र्थमात्रस्याविचाररमणीयस्याभिर्वचनीयस्यैव व्यवहा-  
रप्रयोजकत्वात् ।

अत एवोक्तं श्रीहर्षेण—

समस्तलोकशास्त्रैकमत्यमाश्रित्य नृत्यतोः ।  
का तवास्तु गतिस्तर्कैर्वस्तुधीव्यवहारयोः ॥  
उपपादयितुं तैस्तैर्मतैरशकनीययोः ।  
अनिर्वक्तव्यतावादपादसेवा गतिस्तयोः ॥  
यथा सतो जनिर्नैवमसतोऽपि जनिर्नच ।  
जन्यत्वमेव जन्यस्यानिर्वाच्यत्वसमर्पकम् ॥ इति ।  
तथा—

भेदसत्यपरस्तर्को भेदमायापरो ऽपरः ।  
भेदसत्यपरस्तर्को ह्यसन्वेदविरोधतः ॥  
एकविज्ञाननिगमान्नेहनानेति च श्रुतेः । इत्यलम् ।

एवमघटस्य दर्शनमित्यादौ “सर्वं वाक्यं सावधार-  
णम्” इति न्यायेन घटभिन्नस्यैव दर्शनमित्यर्थात् घटस्य  
दर्शनाभावोऽपि आर्थः प्रतीयते । अघटदर्शनमित्युक्ते  
तु न । तद्भिन्नदर्शने ऽपि तद्दर्शनाभावाभावेन तयोः  
समनैयत्याभावात् । एवकारान्तर्भावेण वृत्तौ तु न  
मानम् । एतच्च “तस्य भावः” “नञो गुणप्रतिषेध-” इ-  
त्यादिसूत्रेष्वकारे स्पष्टम् ॥ ३६ ॥

(कुं०टी०) \*अन्त्यः—तादात्म्यसम्बन्धाभावः । \*तत्र—भेदे ।

\*प्रतियोगितेति । घटप्रतियोगिकभेदवानित्यर्थः । \*गृह-  
स्योच्चैरित्यादाविवेति । “न लोक—” इत्यत्र पूर्वोत्तरसा-  
हचर्यात् कृद्व्ययस्यैव ग्रहणात् । \*पटुपत्तिरिति ।  
घटसम्बन्धिभेदवानित्यर्थात् । \*नयुक्तमिति । शक्त्यव-  
निर्वाहात् । \*नब्राह्मणैरिति । अत्र भेदप्रतियोगिनो  
ब्राह्मणाः, भेदाश्रया एते, ब्राह्मणप्रतियोगिकभेदवन्त  
एते इत्यर्थे सामानाधिकरण्याभावात्समानाधिक्यकृतानापत्ति-  
रित्यर्थः । \*तत्समनियतत्वात्—घटभेदसमनियतत्वात् । \*ध-  
र्मिप्रतियोगीति । घटः पटो नेत्यत्र धर्मी घटः प्रतियोगी पटः  
अनयोर्भेदवत्त्वेनोपस्थितयोरेवेयं बुद्धिरित्यर्थः । \*चक्रकमिति ।  
त्रयाणां परस्परापेक्षा चक्रकम् । अत ऊर्ध्वमनवस्था । असत्सा-  
मान्यपदयोरर्थमाह \*असत्त्वमिति । \*उक्तरीत्या—भेदासिद्धिरि-  
तिरीत्या । \*अतएवोक्तमिति । यदि घटबुद्धिविशेष्या घटसिद्धि-  
स्तदा घटबुद्धिरपि घटबुद्धिबुद्धेरेव वाच्या इत्यनवस्था । नन्वेवं  
सर्वलोकशास्त्राविसंवादेन प्रवर्तमानयोर्वस्तुधीव्यवहारयोः का  
गतिरिति पृच्छति \*कागतिरिति । वस्तुधीव्यवहारयोः संप्रति-  
पत्तिमात्रं विचारतस्तु तयोरुपादानमशक्यमित्याह \*उपपादयि-  
तुमिति । \*इत्युक्ते तु नेति । अत्र घटदर्शनाभावबोधो नेत्यर्थः ।  
अत्र हेतुमाह \*तद्भिन्नेति । घटभिन्नपटादिदर्शने घटस्य दर्शनं न  
भवतीति नेत्यर्थः । \*तयोः—अघटदर्शनघटदर्शनाभावयोः ॥३६॥

( क० टी० ) एवं तदर्थान्तरान्ताभावं निरूप्य भेदं निरूपयति  
\*अन्त्य इति । भेद इत्यर्थः । सोऽपि समासवदार्थ  
एव, न शाब्द इति प्रतिपादयितुं मर्मासकनैयायिकमतं  
खण्डयति \*यत्त्विति । \*नञर्थः—तद्वाच्यः । \*एवं तर्हीत्यस्य  
यत इत्यादिः । लक्षणया आह \*पटपदमिति । \*भेदे—नञर्थे ।

\*अभेदान्वयः-अभेदेनान्वयः । ननु व्युत्पत्तिविरुद्धमन्त्यमत आह \*अभेदेति । नन्वेवमाद्ययोधोऽपि न स्यादत आह \*यद्वेति । भेदेत्यस्य प्रतियोगिविशिष्टेत्यादिः । तथा च साक्षाद्भूत्वात्प्रतियोगिनि पटस्य अभेदेनान्वयो विशिष्टस्य घटे तथेति । तस्मादन्वयात्वेऽपि न कोऽपि दोषो ऽनेति भावः । एकदेश्युक्तं खण्डयति परः \*भेदवतीति । भेदे शक्तस्य पर्युदासे सामानाधिकरण्यानुरोधेन तत्र लक्षणेत्यर्थः । सिद्धान्तमतेन दूषणमाह \*निपातानामिति । परोक्तदोषमाह \*केवलेति । घटः पटो नेत्यादौ परमते साधुत्वेन निर्वाहजभ्युपेत्याह \*नब्राह्मणैरिति । अत एव तत्साधारणं दोषान्तरं समासस्थले पूर्वं तथा प्रतिपादितत्वादाह \*तमासयाक्ययोरिति । \*अत्रापि-वाक्येऽपि तदीये । अपिना समासलुप्ययः । अतएवाह \*एवञ्चेति । साधुत्वार्थं प्रथमेति तु न युक्तम् । तथाऽनुशासनाभावात् । औत्सर्गिकैकवचनस्यापि गमके सत्येव खैरवाह । नन्वेवं कथं तद्भेदधीः सर्वजनप्रसिद्धा ऽत आह \*घटभेदेति । समनियताभावानामैक्यमेकस्मिन्नेव भेदत्वेन घटप्रतियोगिकत्वम्, अत्यन्ताभावत्वेन च घटत्वप्रतियोगिकत्वमिति मतस्य दूषितत्वादाह \*नत्समनियतत्वादिति । भेदस्य न वास्तवत्वमित्याह \*यद्यपीत्यादि । घटो घटाद्भिन्न इत्यादिवारणाय आह \*भिन्नत्वेनेति । तत्त्वेन गृहीतौ यौ तस्याभ्यप्रतियोगिनौ तयोर्यज्ज्ञानं प्रतियोग्यधिकरणयोर्ज्ञानं तत्पूर्वकमित्यर्थः । \*तत्र-पूर्वतन-तज्ज्ञाने । स्वस्मिन्साक्षात्स्वापेक्षासत्त्वाद् आह \*आत्मेति । इदमुद्धरति \*भेदान्तरमिति । \*स चेत्-तृतीयभेदश्चेद् । \*पूर्वभेद एव-सर्वाद्यभेद एव । एकमन्तरा स्वस्मिन्स्वापेक्षासत्त्वादाह \*अन्योन्येति । इदमप्युद्धरति \*तृतीयइति । चतुर्थस्य सर्वाद्यरूपत्वे ऽनेकद्वारा स्वस्मिन्स्वापेक्षासत्त्वादाह \*चक्रकेति । धातोरिति सूत्रे स्पष्टमेतत् । तत्र हि-“आत” इत्यत्र “धाताः” इति विहितविशेषणम्, “आत” इत्यानन्तर्यविशेषणमित्यभ्युपेत्यापि लोपे कृते जुस् नेति समाधावलुनन् इत्यादौ लोप ईत्वेन बाध्यते, तच्चान्तिभावेन, सच जुस्भावेन, सच लोपेन, सचेत्त्वेनेत्वमन्तिनाऽन्तिर्जुस्ता सच लो-

पेनेति चक्रकमुक्त्वा ऽऽयन्नादिषूपदेशिवद्भावेनान्तरङ्गत्वादादावन्ति-  
भावे लोपेन व्यवस्थेति परिहृतमेकदेशिना । अन्यान्याश्रयस्तु  
वृद्धिसूत्रभाष्यादौ प्रसिद्धतरः । एतदोषाभावाय चतुर्थादेरपि  
भिन्नत्वाङ्गीकारे आह \*भेदेति । अस्या दोषत्वे बीजमाह \*अन्ति-  
मेति । एवं सति क्वचिद्विश्रान्तेरसम्भवादाह \*पर्यन्तमिति । अ-  
एवोक्तम्—“एवमप्यनवस्था स्याद्या मूलक्षयकारिणी” इति । \*अत  
एव—तदशक्यत्वादेव । \*कैयटादाविति । \*उक्तेति । तदश-  
क्यत्वेनेत्यर्थः । न केवलमत्रैवेदं किन्त्वन्यत्रापि सर्वत्रेत्याह  
\*घटाद्यर्थेति । इदमुपपादयति \*अन्यथेति । उक्तरीत्यनङ्गी-  
कारे इत्यर्थः । \*अन्योऽन्याश्रयादिति । तदापत्तेस्तत्तिलञ्छेरप्यभा-  
वापत्तेरित्यर्थः । उपसंहरति \*पदार्थेति । तस्मादित्यादिः । मात्रम्  
कात्स्न्ये । अनिर्वचनीयत्वस्वरूपं प्रागुक्तम् । प्रयोजकत्वमिति पा-  
ठः । समस्तेत्यादिविशेषणेनाविप्रतिपत्तिर्वस्तुनो धीव्यवहारयोः सू-  
चिता । नर्तनं च सर्वदेशसम्बन्ध एव । तव तर्कैस्तयोः का गतिः  
स्यात्कुत इत्यत आह \*उपपादयितुमिति । एवं प्रश्ने  
सिद्धान्तमाह \*अनिर्वचनीयेति । ननु तत्त्वमेव कुतो ऽत आह  
\*यथेति । \*सतः—ब्रह्मणः । \*एवम्—तथा । \*असतः—नृशृङ्गादेः ।  
\*नच—नहि । नैवेति पाठेऽप्येवम् । उभयत्र बीजमुक्तमेव । प्रपञ्चे त्वाह  
\*जन्यत्वमेवेति । एवं सामान्यत उक्ता विशेषतः प्रकृतसंमतिमाह  
\*तथेति । सत्यमायाशब्दौ धर्मपरौ तयोर्मध्ये आह \*भेदेति । \*ह्यस-  
न्—असन्नेव । \*विरोधतः—पञ्चम्यन्तात्सार्वविभक्तिकस्तसिः । वेद-  
मेवाह \*एकेति । एकविज्ञानेन सर्वविज्ञानमित्यपि प्रागुक्तश्रुतेरित्य-  
र्थः । \*चश्रुतेः—श्रुतेश्च । यद्यपि “तत्त्वमसि” इत्यादयो भेदप्रतिपादि-  
काः, “नित्योऽनित्यानाम्” इत्यादयो भेदप्रतिपादकाश्चेति श्रुतीनामपि  
द्वैविध्यम्, तथापि लाघवतर्कानुगृहीताभेदश्रुतिवलात्तासामुपाधिक-  
लिप्तव्यावहारिकभेदानुवादकत्वमेव । किञ्च श्रुत्यैव भेदतिरस्कारो  
ऽपि कृतः—“नेह नानास्ति किञ्चनेति, । “य एतस्मिन्नुदरमन्तरं  
कुरुते ऽथ तस्य भयं भवति मृत्योः स मृत्युमाप्नोति यदु ह नानेव  
पश्यति” इत्यादिस्तस्मिन्दापराऽपि । नैवमभेदस्य तत्त्वपरा श्रुतिर-  
स्ति यया भेदवाक्यानुरोधादभेदवाक्यानामविभागलक्षणादि-  
भेदपरत्वं यथोक्तं शुद्धमाक्षिप्तं तादृगेव भवति । किञ्चावि-

भागो नाम विभागाभावो न संयोगविरोधी विभागाभावस्य संयोगस्वरूपत्वेन संयोगाभावरूपाविभागाभावस्य सुतरां तत्स्वरूपत्वेन द्वयोर्व्यापकयोर्जीवन्नष्टणोरप्राप्तिपूर्वकप्राप्तिरूपसंयोगाभावेन तदसम्भवात् । तस्माद्विभुनित्यानामविभागो नामाभेदापरपर्याय एव । एतद् ध्वननार्थमेव नेहेत्यादिहेत्वन्तरमुक्तम् । एवं च तादात्म्यमारोपितं भेद एव वास्तवो वस्तूनामिति व्यवहारोऽप्यविद्याविलसित एवेति बोध्यम् । तदाह \*इतीत्यलमिति । अन्यत्रापि तथा तत्प्रतीतिमुपपादयति \*एवमिति । तत्र घटत्वाभाववदित्यर्थः । \*अर्थात्—आर्थिकात् । शाब्दस्तु आरोपितघटस्यैव दर्शनमिति । \*अभावाभावेनेति । तद्दर्शनाभावे ऽपि तद्भिन्नदर्शनाभावेनचेत्यपि बोध्यम् । \*एतच्चति । समासे तदज्ञानं चेत्यर्थः । तत्राद्ये “त्वतल्भ्यां नञ्समासः पूर्वविप्रतिषेधेन” इत्यत्र युगपद्विवक्षामाश्रित्य व्याख्यातम्, तच्च तत्रैवकारान्तर्भावे सति असम्बद्धं स्यात् । भेदस्यावास्तवत्वमपि तद्भाष्यादौ स्पष्टम् । द्वितीये गुणप्रतिषेधे इत्यस्य गर्दभरथमर्हति “तदर्हति” इति ठक्, गर्दभरथिकादन्य इत्यर्थकस्यागार्दभरथिक इत्यस्य दत्तस्य प्रत्युदाहरणस्योपपत्त्यर्थं व्याख्यातृभिर्व्याख्यातम् । नचास्य गर्दभरथार्हणकर्तृभिन्न इत्यर्थः, तत्रार्थत अर्हत्वाभावस्यापि बोधनादस्त्येव गुणप्रतिषेधः, यथा घटभिन्न इत्युक्ते घटत्वाभाववानिति प्रतीयते इति वाच्यम् । न गर्दभरथमर्हतीति गर्दभरथस्य नञर्थार्हाभ्यां युगपदेकार्थीभावविवक्षायां परत्वात्तद्धिते एकदेशद्वारकसामर्थ्यमाश्रित्य तद्धितान्तेन समासे आरोपितगर्दभरथमर्हतीत्यर्थके ऽतिप्रसङ्गवारणार्थत्वादिति । अन्यथैतदसङ्गतिरपि स्पष्टैव ॥ ३६ ॥

नञ्श्रोत्यो भेदो विशेषणम्, भेदप्रतियोगी घट इत्यर्थ इति तु न युक्तम् । अघटमानयेत्युक्ते यत्किञ्चिन्निष्ठभेदप्रतियोगिनो यत्किञ्चित्प्रतियोगिकभेदवतो वा घटस्यैवानयनापत्तेः । अत ए-



द्योत्तरपदार्थप्रधानत्वे नञ्त्तत्पुरुषस्य अब्राह्मण इत्युक्ते  
ब्राह्मणमात्रस्यानयनं प्राप्नोतीत्याशङ्क्य नञः प्रयोगा-  
न्नर्थविशिष्टस्यानयनं भविष्यतीत्युक्त्वा “कः पुन-  
रसौ नञर्थविशिष्टः” इति प्रश्ने “निवृत्तपदार्थकः” इति  
भाष्ये उक्तम् । निवृत्तः पदार्थो मुख्यं ब्राह्मण्यं यस्मि-  
न्स क्षत्रियादिरित्यर्थः । सादृश्यादिना अध्यारोपित-  
ब्राह्मण्यो नञ्द्योतिततदवस्थ इत्यर्थः इति कैयटः ।

यत्तु निवृत्तेति भावे कः, निवृत्तमभावः पदार्थो  
यस्येति एतद्भाष्यार्थ इति । तद् भ्रान्त्यैवेति स्पष्टं  
भाष्यविदाम् । किञ्च प्रतियोग्यभावौ तुल्ययोगक्षेमा-  
विति तान्त्रिकोक्तेर्नञ्वाच्यभेदस्य विशेषणता न  
युक्ता । यत्र प्रतियोगिनः प्रकारता तत्रैव तदभाव-  
स्यापि सा, यत्र तस्य विशेष्यता तत्र तदभाव-  
स्यापि सेति तदर्थः । बाधबुद्धिप्रतिबन्धकताऽपि  
यथाऽनुभवं कल्पयेति न तदनुरोधेन ऋष्यनुभव-  
सिद्धबोधान्यथाभाव उचितः । अनेनैव न्यायेन प्रति-  
योग्यधिकरणमेवाभावाधिकरणमिति दिक् ॥ ३७ ॥

(कुं०टी०) \*निवृत्तपदार्थक इति । अयं भावः—यो ऽयं ब्रा-  
ह्मणार्थः स बहिरसन् केवलं भ्रान्त्या क्षत्रिये अध्यवसित इति  
स्वाभाविकी ब्राह्मणार्थनिवृत्तिरेव नञा द्योत्यते, तस्माद्ब्राह्मा-  
पेक्षयैव निवृत्तपदार्थकत्वम् उपचारसत्ताऽपेक्षया तु प्रयोग इति ।  
घटप्रकारकभूतलविशेष्यकनिश्चयं प्रति घटाभावप्रकारकभू-  
तलविशेष्यकनिश्चयः प्रतिबन्धक इत्यादि दूषयति \*बाध-  
बुद्धीति । \*अन्यथाभावः—अन्यथात्वम् । \*अनेनैवेति । नञो-

ऽभावे यत् प्रतियोग्यधिकरणं तत् नञ्प्रममभिव्याहारे अभावा-  
धिकरणमित्यर्थः ॥ ३७ ॥

( क० टी० ) दीक्षितभूषणकारादिमतमाद्यं खण्डयति \*नञ्-  
द्योत्य इति । इदंच वाक्यसमासोभयपरम् । भेद एव नञ्-  
र्थः तस्य तत्त्वादेव सर्वनामकार्यम्, तस्य तत्प्राधान्यम्, अत्वं भव-  
सीत्यादौ पुरुषव्यवस्था, अनेकमित्यादौ तन्निगमश्च । अनेके इति  
त्वेकशेषेण साधु । समासे वक्ष्यमाणं त्वन्यथापरमिति न पौन-  
रुक्त्यम् । समासवाक्ययोस्तुल्यार्थत्वात् । अतएवाह \*अघटमि-  
ति । सामर्थ्यस्योभयत्रापि सत्त्वेन विनिगमनाविरहादाह \*य-  
त्किञ्चित्प्रतीति । उत्तरपदार्थप्राधान्ये राजपुरुषमानयेत्यादौ  
तथा दृष्टत्वात् । \*अत एव—तत्र पक्षे तदपत्तेरेव । \*नञि-  
ति । पूर्वान्वयि । मात्रपदेन शौचाचारादिहीनब्राह्मणस्य, क्षत्रि-  
यादेश्च निवृत्तिः । भाष्ये नञ्पदमर्थपरमित्याह \*नञर्थेति । भे-  
दस्य नञर्थत्वे तावताऽप्यवारणादाह \*कःपुनरिति । नायं न-  
ञर्थमात्रविषयकः प्रश्नः, सर्वनाम्नां प्रधानपरामर्शित्वस्यौत्स-  
र्गित्वाद्, अतस्तदर्थमाह \*नञर्थविशिष्ट इति । अभावस्यैव नञ-  
र्थत्वेन प्रसिद्धत्वात्प्रमितोत्तरपदार्थव्यतिरिक्तः कोऽसौ नञ्विशि-  
ष्ट उत्तरपदार्थ इत्यर्थः । कप्रत्ययसूचितबहुव्रीहिसूचितमर्थमाह  
\*निवृत्त इति । कर्मणि क्त इति भावः । सर्वथा निवृत्तपदार्थत्वे  
विशेषणमेव न युज्येतेत्यतस्तत्तात्पर्यार्थमाह \*सादृश्यादिनेति ।  
आदिना साहचर्यादि । निवृत्तमुख्यब्राह्मण्यादारोपिततद्वानिति भा-  
ष्याक्षरार्थस्तदाह \*नञिति । एवं चारोपितस्वप्रवृत्तिनिमित्तवा-  
नुत्तरपदार्थ इत्यत्र तात्पर्यग्राहको नञिति तात्पर्यम् । उत्तरपदार्थप्रा-  
धान्यमप्येतदेवेति बोध्यम् । तदुक्तिमेव खण्डयति \*यत्त्विति । \*त-  
दिति । उक्तयुक्तेः । पूर्वोत्तरसन्दर्भाच्चोक्तस्यैव भाष्येष्टत्वेन तथाऽर्थ-  
सम्भावनाया एवाभावात् । यथाचैतत्तथा स्पष्टमुद्द्योते । अभ्युपेत्य  
दोषान्तरमाह \*किञ्चेति । तान्त्रिकाः—नैयायिकादयः । परम-  
तेनाह \*नञ्वाच्येति । प्रसिद्धयोगक्षेमतुल्यत्वाभावादाह \*य-  
त्रेति । नन्वेवं घटादिज्ञानस्य तत्प्रतिबन्धकता न स्यात्,  
ग्राह्याभावानवगाहित्वादब आह \*बाधेति । ननु परेषां तथैवा-

नुभवो ऽत आह \*ऋष्यनुभवेति । ततस्तस्य प्रावल्यात् । त-  
स्यार्थान्तरमप्याह \*अनेनैवेति । प्रतियोग्यभावावित्युक्तेनेत्यर्थः ।  
विनिगमनाविरहादिति भावः । किञ्चार्थिकतज्ज्ञानमादाय ताह-  
शवाधबुद्धेरपि प्रतिबन्धकत्वसम्भवः । वस्तुतो वाधबुद्धेर्नैव ज्ञा-  
ने प्रतिबन्धकत्वमिति प्रागुक्तम् । एतेन प्रतियोग्यभावान्वयौ तु-  
ल्ययोगक्षेमौ तेन यत्पदोपस्थापितस्य प्रतियोगिनो ऽनुयोगिनि  
आधाराश्रेयभावसम्बन्धेनैवान्वयबोधस्तत्र तत्संसर्गाभावस्यापि  
तथा, यथा पचति चैत्र इत्यादौ तिङ्र्थकृत्यादेः प्रथमान्तपदोप-  
स्थाप्ये एव तत्र तथेति, तत्रैतदभावस्यापि तथेति उक्तसिद्धान्तं  
जीर्णशाब्दिकमतत्वेनानूय तत्र सर्वत्राभावबोधस्यानुभविक-  
त्वादिति च नैयायिकोक्तमपास्तम् । तदाह \*इतिदिगिति ॥ ३७ ॥

यत्तु-“नानुयाजेषु” इत्यादौ पर्युदास एव, न प्रस-  
ज्यप्रतिषेधः, शास्त्रीयविहितप्रतिषिद्धत्वाद्विकल्पाप-  
त्तेर्वाक्यभेदापत्तेश्च । तथाहि क्रियायाः कारकाका-  
ङ्क्षत्वेन विनिगमनाविरहात्सकलकारकविशिष्टां भा-  
वनां प्रतियोगिभूतामुद्दिश्याभावस्य विधिस्तत्र  
वाच्यः । एवञ्चोद्देश्यस्य प्रतियोगिनः प्रसिद्ध्यर्थं प्रा-  
प्तिसापेक्षता प्रतिषेधस्य । प्राप्तश्च कचिद्रागतः, यथा  
“न कलञ्जं भक्षयेद्” इति । तत्राहि रागेण कलञ्जभक्ष-  
णादेरिष्टसाधनत्वावगत्या प्रसक्तायाः कलञ्जभ-  
क्षणभावनाया निषेधशास्त्रेण निवृत्तिविषयत्वे ऽवग-  
ते ऽर्थात्तद्विषयकलञ्जभक्षणादेरनिष्टसाधनत्वाक्षे-  
पान्नित्यं ततो निवृत्तिः । प्रकृते च येयजामहेशास्त्र-  
त एव सा । साच प्रभारूपेति उपजीव्या चेति तस्या  
अत्यन्तबाधायोगात् विकल्प एव प्राप्नोति । विकल्पे  
च प्रथमं ब्रीह्यनुष्ठाने यवशास्त्रस्याप्रामाण्यस्वीका-  
रात्मा प्रतीतिप्रामाण्यपरित्यागः, वेदे विपर्यासरूपा-

प्रमितिजनकत्वासम्भवात् । ततः प्रयोगान्तरे यवोपादाने यवशास्त्रस्य स्वीकृताप्रामाण्यपरित्यागात्मकं परित्यक्तप्रामाण्योपादानम्, ब्रीहिशास्त्रे स्वीकृतप्रामाण्यपरित्यागरूपो ऽप्रतीताप्रामाण्यस्वीकारः, पुनस्तृतीयप्रयोगे ब्रीह्युपादाने ब्रीहिशास्त्रस्य स्वीकृताप्रामाण्यपरित्यागात्मा त्यक्तप्रामाण्यस्वीकार इति चत्वारो दोषाः । यथाकथञ्चिद्भेदारोपेणाष्टौ वा दोषा इति ।

तन्न । निषेधशास्त्रानालोचने सामान्यशास्त्रालोचनमात्रेण भ्रमात्मकप्रतियोगिप्रसिद्ध्याऽभावबोधसम्भवेन विकल्पाप्राप्तेः ।

ननु निषेधशास्त्रस्यैव प्रथममालोचने विशेषदर्शनसत्त्वेन सामान्यशास्त्रतो भ्रमानुपपत्त्या तादृशप्रतियोगिनो ऽप्रसिद्धौ तदुद्देश्यकप्रमाऽनुपपत्तिरिति चेन्न ।

निषेधशास्त्रस्य प्रथममालोचनं नाम तद्वाक्यज्ञानमुत तदर्थज्ञानम् ? । नायः । तावन्मात्रेण विशेषदर्शनासम्भवात् । नान्त्यः । प्रतियोग्यप्रसिद्ध्या तदसम्भवात् । किञ्च निषेधस्य प्रथममालोचने बाधबुद्धेः सत्त्वेन विधिवाक्यतः प्रमा दुरुपपादेति विकल्पापत्त्युक्त्यसम्भवः ।

यद्वा तादृशे विषये आहार्यभ्रमात्मिका प्रतियोगिप्रसिद्धिरस्तु । एवमेव हि “नान्तरिक्षे जुहोति” “हृदे बहिर्नास्ति” इत्यादौ प्रतियोगिप्रसिद्धिः सर्वैरुपपाद्या । प्रतियोगिज्ञानस्याभावधीहेतुत्वेऽपि तत्कारणतावच्छेदककोटावनाहार्यत्वनिवेशो मानाभावात् । ससं-

बन्धिकपदार्थज्ञाने संबन्धितावच्छेदकप्रकारकज्ञानकारणतैव विशेषणतावच्छेदकप्रकारकज्ञानकारणतैव वा प्रतियोगिज्ञानकारणतेति पक्षेऽप्याहार्थानाहार्थ-साधारणज्ञानत्वेनैव हेतुता । आहार्थतज्ज्ञानादाहार्थ एव स इत्यनेनैवातिप्रसङ्गमङ्गात् । आहार्थः शाब्दबोधो नेति त्वश्रद्धेयमेव । हृदवृत्तित्वाभावबोधो बन्हावित्यादि त्वधिकरणकारकस्य कर्तृकर्मद्वारा क्रियान्वय-नियमादयुक्तम् । प्रसक्तं निषिध्यते इत्यस्य प्रसङ्ग-नार्हमित्यर्थः । यदि निषेधो न स्यात् स्यादेव सामा-न्येन प्रसक्तिरिति बोध्यम् ।

किञ्च विध्युपमर्दकत्वेन उपजीव्यादपि तस्मान्नि-षेधो बलवान् । एतदेवाभिप्रेत्य “निषेधाश्च बलीयांसः” इति भाष्यकृतः ।

किञ्च उपजीव्यविरोधो विकल्पवादिनो ऽपि । तथाहि—यागत्वावच्छेदेन येयजामहकर्मकभावनारूप-वाक्यार्थो निषेधस्योपजीव्यः, तस्य च यत्रानुयाजे तदकरणं तदंशो विरोधः, अवच्छेदकावच्छेदेन प्रतीतेरप्रामाण्यं च । अनुयाजवाक्ये तु एकवाक्य-तालाभेन पर्युदास इति तत्त्वम् ।

अतएव “द्वन्द्वेच” “विभाषा जसि” इत्यादीनां चारितार्थ्यम् । अत एव “सुडनपुंसकस्य” इत्यादौ भाष्ये पर्युदासप्रसज्यप्रतिषेधयोः फलाविशेष उक्तः संगच्छते ॥ ३८ ॥

( कुं० टी० ) \*शास्त्रीयेति । विधानप्रतिषेधयोः शास्त्री-

यत्वादित्यर्थः । \*वाक्यभेदेति । नञः क्रियायामन्वयात् ।  
 \*सकलेति । सकलकारकविशिष्टक्रियाया एव निषेधा-  
 दित्यर्थः । \*नकलञ्जमिति । नञर्थस्य धात्वर्थेऽन्वयासम्भवाद्  
 भक्षणप्रवर्तनायां नञर्थो ऽन्वेतीति मीमांसकाः । ‘ओ३श्रावय’  
 इति अध्वर्युणोक्ते ‘अस्तु श्रौ३षड्’ इति आग्नीध्रः, ‘यज’ इति  
 पुनरध्वर्युः । ‘ये३यजामहे इत्यादि’ होता । “वषट्कार मा मा आयुः  
 प्रमोषीः” इत्यादि च यजमानः, इति येयजामहः । \*सा-प्राप्तिः । \*प्र-  
 मारूपेति । शास्त्रविहितत्वात् । \*उपजीव्येति । अभावज्ञाने प्रतियो-  
 गिज्ञानस्य हेतुत्वात् । \*वाधायोगादिति—शास्त्रापामाण्यप्रसङ्गात् ।  
 \*विकल्पेचेति । चत्वारो दोषा इत्यत्रान्वयः । \*विपर्यासेति ।  
 वेदे भ्रमजनकत्वरूपाप्रामाण्यासम्भवात् प्रामाण्यस्वीकार एवे-  
 त्यर्थः । \*यथा कथञ्चिदिति । प्रामाण्यपरित्यागो ऽप्रामा-  
 ण्यस्वीकार इति दोषद्वयं मीमांसकाः व्यवहरन्ति—तन्मतेऽष्टौ  
 इत्यर्थः । \*अभावबोधेति । भ्रमप्राप्तस्यैव निषेध इति भावः ।  
 \*विशेषेति । करचरणादिविशेषदर्शने स्थाणुर्वा पुरुषो वेति स-  
 न्देहाभाववत् । \*एवमेव—भ्रमात्मिकैव । \*अन्तरिक्षे—अनावृते ।  
 \*प्रतियोगिज्ञानस्येति । अयं भावः—प्रतियोग्यविषयकाभाव-  
 १ प्रत्यक्षस्यानुदयादभावलौकिकप्रत्यक्षे प्रतियोगिज्ञानस्य हेतुता  
 कल्प्यते । नच प्रतियोग्यविषयकाभावप्रत्यक्षस्याभावेनापाद्या-  
 भावादेव सिद्धौ किं हेतुत्वकल्पनेनेति वाच्यम् । इन्द्रियसम्बद्ध-  
 विशेषणताबलादेव अभावप्रत्यक्षस्यैव प्रतियोगिशून्यकालेऽप्या-  
 पत्त्यैव फलतः तत्पर्यवसानादिति । अपिशब्देनास्वरसः, तद्धीजं  
 तु पूर्वोक्तहेतुत्वे मानाभावः । प्रतियोगिज्ञानाभावे आपादकाभा-  
 वेनैवापत्त्यभावात् । नहि केवलसंनिकर्ष एवापादकः इतरका-  
 रणस्यापि सहकारित्वादिति ।

यत्तु प्रतियोगिज्ञानस्याहेतुत्वे घटत्वादिनिर्विकल्पकानन्तरं  
‘विशेष्ये विशेषणम्’ इति न्यायेन घटो नास्तीति प्रतीत्यापत्ति-  
रिति । तन्न ।

विशिष्टवैशिष्ट्यबोधात्मकस्यैवाभावप्रत्यक्षस्य स्वीकारात् ।

एतेन प्रतियोग्यामिश्रितनेत्याकारकप्रत्ययापत्तिरित्यपा-  
स्तम् । विशेषणतावच्छेदकप्रकारकनिर्णयहेतुतयैव गतार्थत्वात् ।  
तदाह \*विशेषणतावच्छेदकेति । अत एव पीतः शङ्खोऽत्र नास्ति  
किन्तु द्वीपान्तरे इति प्रतारकेण वाक्यं प्रयुज्यते । \*आहार्यत-  
ज्ज्ञानादिति । प्रतियोगिज्ञानस्याहार्यत्वात्प्रतियोग्यप्याहार्य एवे-  
त्यर्थः । \*नातिप्रसङ्गः—न विकल्पप्रसङ्गः । ननु नौकायां प्र-  
सिद्धस्य हृदवृत्तित्वस्याभावो बन्हाविति न प्रतियोग्यप्रसिद्धि-  
रत आह \*बन्हावित्यादीति । अयुक्तमित्यत्रान्वयः । अत्रैव  
हेतुमाह \*अधिकरणेति । \*यागत्वावच्छेदेनेति । यागत्वस-  
मानाधिकरणाभावाप्रतियोगित्वं च तदर्थः । \*प्रतीतेरिति ।  
अवच्छेदकावच्छेदेन या प्रतीतिस्तस्या अप्रामाण्यमित्यर्थः ।  
किमर्थं तदीयानुयाजवाक्ये पर्युदासः स्वीक्रियते इत्यत आह  
\*अनुयाजवाक्येत्विति । \*एकवाक्यतेति । वाक्यभेदवारणायैव  
प्रसज्यप्रतिषेधत्याग इति भावः । \*चारितार्थ्यमिति । अन्यथा  
“द्वन्द्वेच” इत्यनेनैव विकल्पलाभे “विभाषा जसि” इत्यस्य वैयर्थ्या-  
पत्तिरित्यर्थः । \*अतएव—प्रसज्यप्रतिषेधे ऽपि विधेरकल्पनादे-  
व । \*फलाविशेषइति । तत्र हि “अनपुंसकस्येति निषेधाद्वनानि  
इत्यादौ सर्वनामस्थानसंज्ञा न प्राप्नोति” इत्याशङ्क्य “सुडिति प्रा-  
प्तिरेव प्रतिपिध्यते” इत्युक्तम् । तेन तत्र प्रतिषेधपर्युदासयोः  
फलसाम्यमिति भावः ॥ ३८ ॥

( क० टी० ) सिंहावलोकन न्यायेन उक्तविषये बाधलक्षणे

मीमांसकोक्तं खण्डयति \*यस्वित्यादि । \*नानुयाजेष्विति ।  
 “नानुयाजेषु येयजामहं करोति” इति आपस्तम्बसूत्रानुक्ते  
 इत्यर्थः । तत्राद्यदोषमुपपादयति \*तथाहीत्यादि । तस्या  
 एवाभावप्रतियोगित्वादाह \*प्रतियोगीति । \*तत्र-अनुयाजे-  
 षु । \*एवञ्च-तस्या उद्देश्यत्वेच । \*रागेणेति । कदाचि-  
 त् वैद्योपदिष्टतद्भक्षणेन रोगनिवृत्तेरनुभूतत्वात्क्षुब्धित्यर्थत्वाच्चेति  
 भावः । कचिदितिसूचितासार्वत्रिकत्वलब्धमाह \*प्रकृते चेति ।  
 यन्तु अनुयाजविषये “यजतिषु यजामहं करोति” इति ततः  
 पूर्ववाक्येन प्राप्तिरिति सकलमीमांसकनैयायिकादिग्रन्थकाराः । तन्न ।  
 तस्य खपुष्पायमाणत्वात् । नन्वेवं कथं प्राप्तिरिति चेत् । गृणु  
 “ओश्रावयेति चतुरक्षरं अस्तुश्रौषडिति चतुरक्षरं यजेति द्वयक्षरं  
 येयजामहे इति पञ्चाक्षरं द्वयक्षरो वषट्कार एव वै सप्तदशाक्षरः  
 प्रजापतिर्यज्ञमन्वायत्तं वेद” इति अनारभ्याधीतवाक्येन तदुपदेश  
 इति ततस्तत्प्राप्तिरिति । तदेतदभिप्रेत्याह \*येयजेति । यद्यपि तेन  
 सर्वप्राप्तिस्तथापि प्रकृतत्वात्तावन्मात्रमुक्तम्, । तद्वोध्यकोक्तश्रु-  
 तिकल्पितशास्त्रत एव सा प्राप्तिरित्यर्थः । ननु निषेधस्य विधु-  
 न्मूलकत्वेन बलवत्त्वमत आह \*उपजीव्येति । तथाच तस्या  
 अपि बलवत्त्वमिति भावः । ननु विकल्पे इष्टापत्तिर्ग्रहणाग्रहणतद् अत  
 आह \*विकल्पेचेति । दोषान्वयो ऽस्य । ननु कथमनयोरेक्यमाद्य-  
 स्यान्वार्थकत्वादत आह \*वेदेति । तत्र सर्वत्रोक्तरीत्या प्रमाणश-  
 ब्दत्वात् । नन्वेवमष्टदोषदुष्टस्स इति मीमांसकादिसिद्धान्ताविरो-  
 धोऽत आह \*यथाकथञ्चिदिति । अयं तेषामाशयः—यद्यपि प्रामा-  
 ण्यपरित्यागो नाम प्रामाण्याभावस्वीकार एव, अप्रामाण्यस्वी-  
 कारो ऽपि स एव, वेदे विपर्यासरूपप्रतीतिजनकत्वस्यासम्भवा-  
 दिति नानयोर्भेदः, तथापि प्रामाण्याभावस्वीकारे दोषत्वबीजं द्वि-  
 विधम्, प्रामाण्ये प्रमाणस्य निर्दोषत्वाद्दोषः सद्भावरूपमेकम्, प्रामा-  
 ण्याभावे प्रमाणस्य प्रामाण्यानुपलम्भस्याभावरूपमपरम् । एवं च  
 भावप्रमाणसद्भावोपाधिक आद्यः, अभावप्रमाणाभावोपाधिको  
 द्वितीय इति द्वैविध्यविवक्षेति । वस्तुन एतावता भिन्नदोषत्वा-  
 ङ्गीकारो न युक्त इति दोषचतुष्टयमेव सारम् । सर्वथाऽपि विकल्पो  
 दुष्ट एवेति यथाकथञ्चिदित्यनेन सूचितमिति बोध्यम् । \*आलोचने-



सति । प्रथममित्यादिः । मात्रपदमवधारणार्थकम् । तेन भिन्नदेश-  
स्थत्वेन तदा तदालोचनविरासः । बाधकसम्भावनायां सर्वांश प्रमा-  
त्वासम्भवादाह \*भ्रमेति । \*योधेति । प्रमेत्यर्थः । अतएवाग्रे प्र-  
मेत्यादि वक्ष्यति । तस्याः भ्रमत्वादेवाह \*विकल्पेति । तच्छरीरे  
प्रामाण्यनिवेशादिति भावः । तदाशयं प्रकाशयन्नुक्तदोषं खण्डयति  
\*नन्विति । प्रत्यक्षत्वाह \*निषेधेति । उक्ताशयनैवाह \*शास्त्रस्यैवेति ।  
\*तादृशेति । भ्रमात्मकेत्यर्थः । \*प्रमेति । तदभावेत्यादिः । \*चेन्नेति ।  
तस्यैवासम्भवादिति शेषः । तमेवाह \*निषेधेति । तदभ्युपगमे  
मूले एव कुठारमाह \*किञ्चेति । उक्त एवाशयः । \*विकल्पेति ।  
तस्या एवासम्भव इत्यर्थः । ननु परैरप्रसिद्धप्रतियोगिकाया अप्य-  
भावबुद्धेः स्वीकारस्य वक्ष्यमाणत्वात्तन्मते प्राक्निषेधज्ञानसम्भ-  
वेन नन्वित्युक्तदोष एवातस्तन्मतेनैवाह \*यद्वेति । \*तादृशे  
इति । निषेधशास्त्रस्य प्रथमालोचनविषये इत्यर्थः । इच्छायास्तत्रो-  
त्तेजकत्वादाह \*आहार्येति । इदमन्यत्रावश्यकमित्याह \*एवमेवेति ।  
एतेन खण्डशः प्रसिद्धिरित्यपास्तम् । प्रतियोगिप्रसिद्धिर्हि यस्य  
प्रतियोगितापर्याप्त्यधिकरणप्रसिद्धिरित्यर्थात् त्वन्मते ऽपि तत्र  
तद्वृत्तित्वाप्रसिद्धेः, अन्यथा ऽतिप्रसङ्गापत्तेश्च । सिद्धान्त्यन्यसर्वसं-  
ग्रहायाह \*सर्वैरिति । नन्वनाहार्यप्रतियोगिज्ञानस्यैव तत्कारण-  
त्वात्कथं तावताऽपि प्रसिद्धिरत आह \*प्रतियोगीति । ननु नायं  
पृथक् कार्यकारणभावः इतो व्यापकसामान्यकार्यकारणभावेनैव  
निर्वाहात् तत्र चातिप्रसङ्गभङ्गाय तथा निविष्टमत आह \*ससम्ब-  
न्धिकेति । ततोऽपि सामान्यं व्यापकमाह \*विशेषणमिति ।  
नन्वेवमाहार्यज्ञानादनाहार्यज्ञानापत्तिरप्यत आह \*आहार्येति ।  
\*आहार्येति । बाधकालिकेच्छाजन्यज्ञानविषय एव । \*सः-प्रति-  
योगी । एवञ्च तथा कार्यकारणभावेन न विशिष्टबुद्धिरित्यर्थः ।  
तथैव कारणसामग्रीसत्त्वात् । नन्वेतावता प्रत्यक्षे निर्वाहे ऽपि न

( १ ) यथेति । तथाच प्रमारूपत्वरूपोक्तबलवत्तादीजाभावेन  
तस्य ततो बलवत्त्वे प्रमेत्यर्थो मानस इति भावः । पाठोऽयं १ पुस्तके ।

( २ ) विशेषं वक्तुमभ्युपेत्यैव सम्भावितमन्यत्र दृष्टं पक्षान्त-  
रमाहेति पाठः २ पु० ।

शाब्दे, तत्र तस्याभावाद्, एवं च तत्रानतिप्रसङ्गाय तत्र तन्नि-  
वेशावश्यकत्वे उक्तदोष एवात आह \*आहार्तेति । निर्युक्तिक-  
त्वादिति भावः । एवमेवेत्येवव्यवच्छेद्यं परोक्तमाह \*हृदेति । इत्या-  
दि प्रकारान्तरं त्वित्यर्थः । नन्वेवं प्रसक्तं निषिध्यते इति  
नैयायिकाद्युक्तेरसाङ्गत्यं स्यादत आह \*प्रसक्तमिति । अर्हता-  
मेवाह \*यदीति । तन्मते दोषान्तरमाह \*किञ्चेति । \*तस्माद्-  
विश्वेः । \*एतदेवेति । तत्त्वेन ततोऽपि ते बलीयांस इति  
तदर्थः । अत्यन्तबाधे उपजडियविरोधापत्तिर्विकल्पसाधकतयोक्ता  
बाधकत्वे पर्यवस्यतीति तन्नैव बलवत्त्वबीजमित्याह \*किञ्चे-  
ति । \*यत्र-यस्मिन् । दोषान्तरमाह \*अदच्छेदकंति ।  
नन्वेवं तद्व्याधिकरणस्य का गतिरत आह \*अनुयाजे-  
ति । द्वितीयहेतोर्युक्तत्वात् । समासस्तु वैकल्पिकत्वान्नेत्युक्तमेव  
\*अतएव—उक्तरीत्या सामान्यविशेषस्थले विकल्पाभावादेव ।  
अन्यथा विधिनिषेधाभ्यां विकल्पापत्त्या जसि तत्रेष्टसिद्ध्या “वि-  
भाषा जसि” इति व्यर्थम् । ननु तत् नियमार्थम्, उत्तरार्थत्वे ऽपि  
सामान्यभिन्नसूत्रस्य तत्त्वसम्भवात् । अन्यतरपदं विना ऽन्यतर-  
पदस्य तु न तत्त्वम्, अक्षरमर्यादया ऽप्रतीतेरत आह \*आदीति ।  
तेन प्रथमेत्यादिसूत्रचतुष्टयसंग्रहः । यद्यपि पूर्वैत्यादिसूत्रत्रयस्य  
तयजेमयोश्च प्राग्वाञ्छियामकत्वं सम्भवति प्रथमादौ त्वप्राप्तवि-  
भाषैव, तथापि तेषां लाघवेन तदभावज्ञापकतयैव सार्थक्यमु-  
चितमिति तात्पर्यम् । \*अतएव—पर्युदासवत्तत्र विकल्पानवसरादेव ।  
अन्यथा तदसङ्गतिः स्पष्टैव ॥ ६८ ॥

एतदेव सकलमभिप्रेत्योक्तं “नवा”—इतिसूत्रे भाष्ये  
नवेत्यखण्डनिपातार्थस्य विभाषासंज्ञित्वे यद्यप्यप्रा-  
प्तविभाषाविषये निषेधकल्पितविधेरचारितार्थेन वि-  
कल्पः सिद्ध्यति तथापि प्राप्तविभाषायां कृतसामर्थ्यो  
विधिरिति प्रतिषेध एव स्यान्न विकल्प इति । “अपि तु  
वाक्यशेषत्वादितरपर्युदासः स्यात्प्रतिषेधे विकल्पः  
स्याद्” इति जैमिनिसूत्रे “प्रतिषेधे विकल्पः स्याद्”

इत्यभ्युच्चयः । युक्तिसिद्धपनञ्जलिवाक्यविरोधात् ।  
वाक्यशेषत्वादित्यस्यैकवाक्यत्वलाभादित्यर्थः ।

ननु तत्तच्छास्त्रैः साधुत्वाविकल्पे एकस्यैव  
शब्दस्य साधुत्वेन धर्मजनकत्वम्, असाधुत्वेन  
अधर्मजनकतेति विरुद्धमापद्येतेति न तद्विकल्प इति  
नयेति सूत्रे भाष्ये सिद्धान्तितम् । एवं च “अतिरात्रे  
षोडशिनं गृह्णाति” इति ग्रहणवाक्येन तस्य धर्मज-  
नकता बोध्यते, “नातिरात्रे षोडशिनं गृह्णाति”  
इत्यनेन निषेधेन तस्याधर्मजनकतेति विरुद्धस्वीकारः  
कथमिति चेद् ।

सत्यम् । उभयत्र संकल्पलक्षणया संकल्पद्वय-  
स्यापि धर्मत्वबोधनात् । तयोरन्यतरस्य चेच्छयापरि-  
ग्रहः । एवं सर्वत्र स्मार्तवैदिकविकल्पस्थले बोध्यम् ।

अत एव वैकल्पिकेष्ववादितोऽवधारणमित्युद्-  
घोष इति ।

तत्र प्रतिषेधे द्वयी गतिः—प्रतिषेधं दृष्ट्वा पश्चा-  
दुत्सर्गस्य तद्विषयत्वाभावज्ञाने प्रामाण्यग्रह इत्येका,  
एवमुत्सर्गापवादस्थलेऽपि । तदुक्तं हरिणा—

ब्राह्मणानां श्रुतिर्दधि प्रक्रान्ता माठरं विना ।

माठरस्तक्रसम्बन्धात्तत्राचष्टे यथार्थताम् ॥ इति ।

‘दधि ब्राह्मणेभ्यः’ इत्यादौ माठरवर्जमेव दधि-  
दानमुपक्रान्तम् उत्तरकालं ‘तक्रं माठराय’ इत्येतत्  
तस्य यथार्थत्वं गमयतीति भिन्नवाक्यतायामप्राप्त्य-  
नुमानं बाध इति पुञ्जराजः ।

उत्सर्गापवादनिधमनिषेधानामेकवाक्यतेत्यपरा ।  
तदुक्तम्—

अनेकाख्यातयोगे ऽपि वाक्यं न्याय्यापवादयोः ।

एकमेवेष्ट्यते कौश्विद्विन्नरूपमिव स्थितम् ॥

निधमः प्रतिषेधश्च विधिशेषस्तथा सति । इति ।

न्याय्यः, उत्सर्गः । आपाततो भिन्नवाक्यत्वा-  
वभासे ऽपि सर्वस्याप्युत्सर्गस्य विशेषविधिनियम-  
निषेधविध्याकाङ्क्षानियमेन तल्लाभे वाक्यैकवाक्यता  
तयोः । तदलाभे तु स्वार्थे एव पर्यवसानम् ।

एकवाक्यता चेत्थम्—यतो माठराय तक्रमतस्तद-  
तिरिक्तेभ्यो दधीत्येवेत्यलम् ॥ ६९ ॥

(कुं०टी०) \*अखण्डेति । निषेधार्थस्य नभेत्यखण्डनिपातस्य  
ग्रहणे इत्यर्थः । \*विकल्पः सिद्ध्यतीति । निषेधबलेन विधेरपि  
कल्पनाद्विकल्पः सिद्ध्यतीत्यर्थः । \*कृतसामर्थ्य इति । क्लृप्त-  
शास्त्रेणैव विधिः कृतसामर्थ्यो विहितशक्तिकः प्रतिषेधविषया-  
तिरिक्ते इत्यर्थः । \*न विकल्पइति । तत्र विधिकल्पनाभावा-  
न्निषेधमात्रप्रत्ययः स्यादिति भावः ।

\*साधुत्वविकल्पे इति । शब्दानां नित्यत्वाद् व्याकरणेन  
साधुत्वमेव बोध्यते, ततश्च विकल्पोऽपि साधुत्वस्यैव स्यात् ।  
तस्मात्कार्यशब्दवाद एवाश्रयणीय इति भावः । \*षोडशी—ग्रह-  
विशेषः । गृह्यते सोमादेरसोऽनेनेति ग्रहः । अतिरात्रो यागविशेषः ।  
\*आदितोऽवधारणमिति । वैकल्पिकपदार्थानां मध्ये यो जिघृ-  
क्षितस्तस्य कर्मादौ निश्चयः कर्त्तव्य इत्यर्थः ।

वैकल्पिकेषु सर्वेषु स्वयमेकैकमादितः ।

अङ्गीकरोति यं कर्त्ता स विधिस्तस्य नेतरः ॥ इति—

स्मृतेः । माठरवर्जमेव दधिदानमुपक्रान्तमिति यदुक्तं तत्र हेतुः \*तस्य यथार्थत्वं गमयतीति । उक्तविषयपरिहारेणैवार्थवत्तां गमयतीत्यर्थः । \*तस्य—पूर्वोक्तार्थस्य । यथा “तुल्यास्यप्रयत्नम्” “नाज्जलौ” इत्यनेन इत्यादिरीत्या उत्सर्गस्यापवादादिभिः सहैकवाक्यतेत्यर्थः । \*तदुक्तमिति । अनेकारूपातयोगेऽपि क्रियाभेदे ऽपि उत्सर्गापवादयोस्तत्कालं भिन्नवाक्यत्वप्रतीतावपि एकवाक्यत्वमित्यर्थः । \*नियम इति । तथा सति “इकोगुणवृद्धी” इति नियमः “सार्वधातुकार्धधातुकयोः” इति विधेरेव शेषः, “अलुगुत्तरपदे” इति निषेधश्च “सुपो धातुप्रातिपदिकयोः” इति विधेरेव शेषः । अन्यथा “भुक्तवन्तम्” इति न्यायविरोधात् । \*विशेषविधिः—अपवादः । अत्र त्रयाणां द्वन्द्वः । \*तल्लाभे—विशेषविध्यादिलाभे । \*तयोः—उत्सर्गापवादादिवाक्ययोः । \*तदलाभे—विशेषविध्यादिलाभे ॥ ६९ ॥

( क० टी० ) अत्र भाष्यान्तरसंमतिमप्याह \*एतदेवेति । “तन्ननिषेध” इत्याद्युक्तं सर्वमित्यर्थः । \*सञ्ज्ञित्वे—अस्थिततत्पक्षे । \*विधेः—समानविषयस्य । \*विभाषायाम्—तद्विषये । \*कृतेति । क्षीणेत्यर्थः । एवं सति जौमिनिविरोधं परिहरति \*अपित्विति । \*अभ्युच्चय इति । आर्षत्वाविशेषेऽपि निर्युक्तिकत्वेनोक्तरीत्याऽयुक्तमित्यर्थः । तदाह \*युक्तिसिद्धेति । अत एव तत् पश्चादुपात्तम्, मुख्यं तत्त्वसाधकं वाक्यत्वसम्पादनमेव, अतएव तत् प्रागुपात्तं तदाह \*वाक्येति । तस्मात्सामान्यविशेषस्थले विकल्पाभावे ऽपि तुल्यविषयस्थले दुष्टस्याप्यगत्या तत्स्वीकार इति न तदुच्छेदः । अत एव “तुल्यार्थास्तु विकल्परत्न” इति जौमिनिना सूत्रितम् । तत्र नवेति सूत्रभाष्यप्रसङ्गादन्य-

था आह \*नन्विति । \*तत्तदिति । विकल्पविधायकैरित्यर्थः । शास्त्रं साधुत्वविधायकं साक्षादिति पक्षे इति भावः । \*एवं च-समानविषये विरुद्धापत्त्या तस्याने च । समानविषयमेवाह \*अतीति । \*षोडशिनमिति । तैत्तिरीयश्रुतौ मन्त्रादौ तथा स्पष्टत्वात् । एवं च षोडशीं गृह्णातीति पाठः केषांश्चिद् ग्रन्थेषूपलभ्यमानश्चिन्त्य एवेति बोध्यम् । \*वाक्येनेति । विधिवक्येनेत्यर्थः । \*तस्य-षोडशिश्रवणस्य । यत्तु तत्र षोडशिश्रवणं नेष्टसाधनमिति नार्थः ग्रहणविधिविरोधात्, किन्तु षोडशिश्रवणाभाव इष्टसाधनमिति । व्युत्पन्नश्च नञ्समभिव्याहृतधात्वर्थस्याभावे विभक्त्यर्थान्वय इति नैयायिकादयः । तत्र । प्रत्ययानामिति न्यायविरोधापत्तेर्दोषान्तरस्य विधिवादे वक्ष्यमाणत्वाच्च । तदेतत् ध्वनयन्नाह \*उभयत्रापीति । तत्रानुष्ठानव्यवस्थामाह तयोरिति । सर्वादाविति भावः । ब्रीह्यादावपि परिग्रहस्तथैवेत्याह \*एवमिति । अल्पाक्षरत्वेन स्मार्तस्य पूर्वनिपातः । \*अत एव-तत्रैष्वन्यनियामकत्वाभावादेव । \*आदितः-पेच्छिकप्रथमारम्भात् । स्पष्टञ्चेदं त्रिकाण्डमण्डने । तत्र ह्युक्तम्-

द्रव्यं वैकल्पिकं किञ्चिद्यत्र सङ्कल्पितं भवेत् ।

तदभावे सद्ग्रन्थां नतु वैकल्पिकान्तरम् ॥

एवञ्च कातीयानां तथा अनुष्ठानं चिन्त्यमिति बोध्यम् । \*इतिः-उक्तसमाप्तौ । प्रसङ्गादाह \*तत्रेति । भिन्नविषयस्थले इत्यर्थः । \*प्रतिषेधे-तद्विषये । पश्चादित्यस्य ग्रहे ऽन्वयः । उत्सर्गस्येत्यस्याभावे ऽन्वयः । ज्ञाने पूर्वं जाते प्रामाण्येति पाठः । अप्रामाण्येत्यपपाठः । तुल्यन्यायादाह \*एवमिति । \*श्रुतिः-संप्रदानत्वेन । \*दधि-विषये । नन्वेवमुत्तरवाक्यवैयर्थ्यमत आह \*माठर इति । इत्यादौ । तद्विषयवर्जमिति णमुलन्तम् । \*कालमिति-क्रियाविशेषणम् । उक्तहेतोरेवाह \*अपवादेति । \*निषेधानामिति । मिथ इति शेषः । \*तदुक्तमिति । तदप्युक्तं तेनैवेत्यर्थः । भिन्नरूपमिवेत्यस्यार्थमाह \*आपातत इति । \*तल्लभे-सति । अत एवाह \*तदेति । अनेकेत्यनेन तल्लक्षणाक्रान्तत्वात्पदैकवाक्यत्वाभावप्रतिपादनाद्वाक्यैकवाक्यताऽत्रेष्टेत्याह \*एकेति । एवं यतः अज्ज्ञाने सावर्ण्यमतस्तदन्येषामेव

तद्, यतः स्वादिविधावेव नलोपो ऽसिद्धो ऽतो ऽन्यत्र नासिद्धत्वमिति बोध्यम् । एतेन यत्तु तत्र करणनिषेधे विकल्पापत्तेर्भेदपरतेति । तदसत् । विशेषनिषेधे सामान्यविधेस्तदन्यपरताया ब्राह्मणेभ्यो दधि दातव्यं कौण्डिन्याय न दातव्यमित्यादौ व्युत्पत्तिसिद्धत्वेन विकल्पानवकाशात् । नच तत्रापि कौण्डिन्यभेदो बोध्य इति तद्विधेभ्य इत्यर्थः । कौण्डिन्यपदस्य विरुद्धैकवचनाविरुद्धत्वात् । नहि खलु महतो राज्ञो न महतो राज्ञ इत्यत्रेव महतां राज्ञो न महतां राज्ञ इत्यत्र राज्ञि महदभेदभेदौ प्रतीयेते । एको न द्वावित्यादिवत्कथंचित्समर्थने ऽपि द्वितीयस्य दातव्यमित्यस्यानन्वयप्रसङ्गादिति नैयायिकोक्तमपास्तम् । द्वितीयतद्घटितप्रयोगस्य ऋष्यनुभवविरुद्धत्वाद् । अत एव भाष्ये “ब्राह्मणेभ्यो दधि दीयतां तत्रं कौण्डिन्याय” इत्येवोक्तम् । तदाह \*इतीत्यलमिति ॥ ६९ ॥

नचात्यन्ताभावार्थकनञः क्रियाऽभावबोधकत्वे-  
न क्रोधो न च मात्सर्यं न लोभो नाशुभा मतिः ।

भवन्ति कृतपुण्यानां भक्तानां पुरुषोत्तमे ॥

इत्यादावनेकनञां वैयर्थ्यमनन्वयश्चेति वाच्यम् ।  
प्रत्येकं तद्भवनाभावस्य समुदितानां च भवना-  
भावस्य बोधनायानेकनञां भवन्तीति बहुवचनस्य  
च सत्त्वात् । तत्र प्रत्येकं भवतीत्यध्याहारः । भव-  
न्तीत्यत्र चैतेनेत्यस्यानुकर्षः ।

एतेन—

न तं विरिञ्च्यो न भवो न लक्ष्मीर्न धनाधिपः ।

दातुमर्हन्ति विभवं विष्णोराराधने न यः ॥

इत्यपि व्याख्यातम् । समुदितानां बल-  
वत्त्वेऽपि दानयोग्यत्वाभावप्रतिपादनाय च बहु-  
वचनं समुदितानां वैमत्येनादातृत्वे ऽपि प्रत्येकं  
दातृत्वाभावबोधफलकं नञनेकत्वमित्यदोषात् ।

‘मैत्रस्येदं न चैत्रस्य’ इत्यादौ आरोपितचैत्रस्वामिकत्ववदिदं मैत्रसम्बन्धीति बोधः ।

यत्त्वन्न स्वत्ववान् षष्ठ्यर्थः, चैत्रस्वत्ववद्भिन्नामिति बोध इति । तन्न । यन्निरूपिते यन्निष्ठे ऽर्थे वा या विभक्तिस्तदर्थस्य तेनैव तन्नैवान्वयौचित्येन विभक्त्यर्थस्य प्रतियोगितया नञर्थे ऽनन्वयात् । अन्यथा एकत्वाभाववन्तौ पाककर्त्तारौ चैत्रौ इत्यर्थे न पचति चैत्रौ इत्यस्याप्यापत्तिः, एको न द्वाविति वत् ।

किञ्च चैत्रस्येत्यादेः संबन्ध्यन्तराकाङ्क्षाया विशेषाकाङ्क्षाया वा नियमतः सत्त्वेन तत्सम्बन्धं विना नञर्थस्य प्रतियोग्याकाङ्क्षा तत्सम्बन्धो वक्तुमशक्यः, स्वाकाङ्क्षानिवृत्त्युत्तरमेवान्याकाङ्क्षापूरणस्यौचित्यात् ।

एवं च कृतिव्यापारसामान्यं वा तिङ्गर्थ इति चिन्त्यमेव । न पचतीत्यादितस्तदभावबोधानापत्तेः । प्रथमान्तार्थनिष्ठस्य नियमतस्तदाकाङ्क्षस्य च कृत्यादेरेव तव प्रत्ययार्थत्वात् ।

अन्वयितावच्छेदकावच्छिन्नप्रतियोगिताकत्वं चाभावे व्युत्पत्तिबललभ्यम् । नीलघटवति ‘अत्र घटो नास्ति’ इत्यव्यवहारात् ‘पीतघटो नास्ति’ इति व्यवहाराच्च । ध्वनितं चेदं “विरामो ऽवसानम्” इत्यत्र भाष्ये । अत एव वायौ रूपं नास्तीति प्रतीत्या सामान्याभावसिद्धिः । विशेषाभावकूटस्य ततो बोधासंभवात् ।

अन्वयितावच्छेदकशब्देन नञर्थान्वयिविशेषणमुच्यते । यथा—पीतघट इत्यत्र पीतरूपम् । प्रतियोगितावच्छेदकं च तत्रापि घटत्वमेव । विशिष्ट-



बोधे विशेष्यवृत्तिधर्मस्यैव प्रतियोगितावच्छेदक-  
त्वात् । तदवच्छिन्ना प्रतियोगिता च पीतत्याद्या-  
दिविशेषणबलात् पीतघटव्यक्तिनिष्ठैव । विशिष्टं  
च प्रधानाज्ञात्यन्तमतिरिक्तम् । सर्वथाऽतिरिक्तत्वे तु  
वैशेषिकाणां पदार्थविभागन्यूनतापत्तिः ।

अत एवाभिपुक्तैः ‘अन्वयितावच्छेदक’-इत्युक्तं न तु  
प्रतियोगितावच्छेदकेति । यथा घटपटादीनां घटत्वा-  
दिना शक्तावपि प्रकरणादिना कासां चिदेव व्यक्तीनां  
बोधः, तथा प्रकृते विशेषणबलात् । एवमाधारताव-  
च्छेदकावच्छेदेनाभावान्वयः । घटे पीतघटत्वाभाव  
इत्यव्यवहारात् । एवं नीलघटो न घट इत्यपि न ।  
आरोपितघटत्वस्य तत्राभावात् । अज्ञानशब्दे अ-  
धर्मशब्दे इव विरोध्यर्थको नञ्, तेन भावपदार्थ एव  
स सविषय इत्यन्यत्र विस्तरः ।

अभावपदे च विरोध्यर्थक एव सः । भावविरोधी-  
त्यर्थः । एवं चाभावस्य भावप्रतियोगिकत्वमेव । अ-  
भावाभाव इत्यादिव्यवहारो वर्धराणामग्रामाणिक  
एव । घटाभावो नास्तीत्यादौ तत्कर्तृकसत्तायामे-  
वाभावप्रतियोगित्वम् । एवमेव नासहस्रदस्तत्रास्ते  
इत्यादावपि बोध्यम् ।

‘येन नाप्राप्ते’ ‘नाविष्णुः पृथिवीपतिः’ इत्यादौ  
नञ्द्वयस्य प्रकृतार्थगतदार्ढ्यद्योतकत्वम् ।

तदुक्तं “विनञ्भ्याम्” इति सूत्रे भाष्ये “द्वौ प्र-  
तिषेधौ प्रकृतमर्थं गमयतः, न न सह सहैव” इति ।

यद्वा अविष्णुः पृथिवीपतिर्न भवतीत्यन्वयः ।

मथनामि कौरवशतं समरे न कोपादित्यादौ  
काकुसहकारेण नञा मन्थनादिगतं निश्चितत्वं द्यो-  
त्यते । तदेवाभिलष्यन्ते—मथनाम्येवेति ।

शशशृङ्गं नास्तीत्यादौ बौद्धप्रतियोगिप्रसिद्धेः  
सत्त्वान्न दोषः ।

बह्वित्वेन घटो नास्तीत्यादौ अप्रसिद्धप्रतियो-  
गिकाया अभावबुद्धेः सोन्दडादीभिः स्वीकाराच्च॥७०॥

(कुं० टी०) \*प्रत्येकमिति । प्रत्येकं क्रोधाद्यभावाय अने-  
कनञां प्रयोगः, समुदिताभावबोधनाय तु भवन्तीति । \*वैमत्ये-  
न ऐकमत्याभावेन । \*यन्निरूपितेति । यथा चैत्रस्येदं धन-  
मित्यत्र चैत्रनिरूपिते धननिष्ठे स्वत्वसम्बन्धे षष्ठी । \*तदर्थस्य-  
ताद्विभक्त्यर्थस्य । \*विभक्त्यर्थस्य—स्वत्ववतः । \*नञर्थे—भेदे ।  
\*अनन्वयात्—अन्वयासम्भवात् । \*अन्यथेति । पक्षति-  
पदोपात्तैकत्वाभावबोधसम्भवात् । \*सम्बन्धवन्तरेति । धना-  
दीत्यर्थः । \*विशेषः—सम्बन्धविशेषः । \*आकाङ्क्षेति । स्वा-  
र्थे परिपूर्णयोरेव चैत्रस्य धनमित्यनयोर्नञर्थसाकाङ्क्षत्वात् ।  
\*नञर्थस्येति । प्रतियोग्याकाङ्क्षया नञर्थे षष्ठ्यर्थान्वयो-  
ऽसम्भवीत्यर्थः । \*तत्सम्बन्धविनेति । चैत्रधनयोः स-  
म्बन्धमपहायेत्यर्थः । \*तत्सम्बन्धः—प्रतियोगिसम्बन्धः  
स्वत्वादिरूपः । \*एवं चेति । यन्निरूपिते यन्निष्ठेऽर्थे वि-  
भक्तिरित्यादिनियमसत्त्वे इत्यर्थः । \*व्यापारसामान्यमिति ।  
फलं धात्वर्थो व्यापारस्तिङ्गर्थ इति मण्डनमिश्रमतम् । \*बो-  
धानापत्तेरिति । चैत्रादिनिष्ठयत्रे तिङ्विधानेन यत्रस्य चैत्रा-  
दावन्वयानापत्तेरित्यर्थः । \*तदाकाङ्क्षस्य—प्रथमान्तार्थसाक्षा-

ह्यस्य । ननु नीलघटवर्तिपीतघटाभावरुत्वाद् घटो नास्तीति प्रयोगापत्तिः, घटकर्तृकसत्ताऽभावबोधे घटत्वावच्छिन्नप्रतियोगिताकाभावबोधाभावाद् अत आह \*अन्वयितावच्छेदकेति । नीलघटाभावस्य प्रतियोगिता नीलघटत्वावच्छिन्ना न शुद्धघटत्वावच्छिन्नेति न नीलघटाभाववति शुद्धघटो नास्तीति प्रत्ययः । यद्यपि घटत्वेन बहिर्नास्तीति प्रतीतेरप्यनुभवसिद्धतया तत्र घटत्वावच्छिन्नत्वमेव प्रतियोगितायां प्रतीयते तथापि प्रतियोगितावच्छेदकत्वमिवान्वयितावच्छेदकत्वमपि घटत्वे स्वीक्रियते । विशेषाभावकूटमेव सामान्याभाव इति मतं निराकरोति । \*अत एवेति । अन्वयितावच्छेदकेत्याद्युक्तव्युत्पत्तेरेव । यत्तु विशेषाभावापेक्षया सामान्याभावो ऽन्यः प्रतियोगितावच्छेदकभेदस्याप्यभावभेदहेतुत्वात् । अन्यथा 'न' इत्यन्त्यन्ताभावान्योन्याभावप्रागभावानां भेदानापत्तिः, ममतु क्वचित्तादात्म्यम्, क्वचित्संसर्गो ऽवच्छेदक इति । तन्न । सर्वसाधारणस्यावच्छेदकस्य दुर्वचनत्वात् । तादात्म्यस्यावच्छेदकत्वे मानाभावाच्च । तस्मादभाववद् भावभेदो ऽपि विरुद्धधर्माध्यासादेव । ननु पीतघटत्वावच्छिन्नाभावबोधो ऽसम्भवी, तत्रापि घटत्वादेरेव प्रतियोगितावच्छेदकत्वाद् अत आह \*नञर्थान्वयीति । यथा नीलघटो नास्तीत्यत्र नञर्थान्वयी घटस्तद्विशेषणं नीलत्वादि, पीतघटत्वं तु नान्वयितावच्छेदकं गुरुत्वात् । अन्वयितावच्छेदकावच्छिन्नाया एव च प्रतियोगिताया ग्रहणान्न पीतघटाभावप्रत्ययः । प्रतियोगितावच्छेदकेत्यपहाय अन्वयितावच्छेदकेति यदुक्तं तत्र बीजमाह \*प्रतियोगितावच्छेदकञ्चेति । \*विशिष्टबोधे इति । नीलघटबोधे घटत्वमेव प्रतियोगितावच्छेदकमित्यर्थः । \*प्रधानात्-केवलात् । \*का-

सांचिदेवेति । घटप्रानयेत्युक्ते तात्पर्यविषयीभूतानामेवानयन-  
दर्शनात् । \*तथाप्रकृते इति । घटत्वमात्रस्यैवावच्छेदकत्वे  
ऽपि पीतघटत्वावच्छिन्नैव प्रतियोगिता प्रतीयते इत्य-  
र्थः । \*आरोपितघटत्वस्य—नञ आरोपितोत्तरपदार्थबोधक-  
त्वात् । \*अज्ञानेति । अवर्त्मशब्दे इव अज्ञानशब्दे विरो-  
धर्थको नञित्यन्वयः । \*अप्रामाणिकएवेति । अभावो  
नाम हि भावविरोधी, तथाचाभावबोध इत्यत आह \*स-  
त्ताया एवेति । घटाभावकर्तृकसत्ताऽभाव इति बोधः । यदपि  
घटाभावाभावो घटस्वरूप इति । तदपि न। घटाभावो नास्तीत्य-  
बाधितप्रतीतेर्भावरूपत्वासम्भवात् । \*मथनामीति । याव-  
त्कौरवशतं न मथनामि तावद्युधिष्ठिरः सन्धिं करोत्विति कु-  
पितभीमसेनवाक्ये मथनाम्येवेति प्रतीतिः । \*अप्रसिद्धेति ।  
तत्र वह्नित्वावच्छिन्नघटस्यैव प्रतियोगित्वात्, अन्यथा घटवति  
तादृशाभावप्रत्ययानापत्तेः । \*स्वीकाराच्चेति । यद्यपि वह्नि-  
त्वेन घटो नास्तीत्यत्र घटस्यैव प्रतियोगित्वं सोन्दडोपाध्यायैः  
स्वीक्रियते तथाऽपि वह्नित्वस्य तत्राविद्यमानस्याप्यन्वयिताव-  
च्छेदकत्वं स्वीक्रियते ऽन्यथाऽन्वयितावच्छेदकेत्यादिन्यायवि-  
रोधात् ॥ ७० ॥

(क०टी०) सिद्धान्ते आह \*नचेति । चो व्युत्क्रमे । यथासङ्ख्य-  
मन्वयः । यथाश्रुते तदलाभाद् आह \*तत्रेति । पूर्वार्द्धे इत्यर्थः ।  
तत्रत्यवबोध्यसमुच्चयलब्धं योग्यमाह \*एते इति । इत्यध्याहार  
इत्यनुषङ्गः । \*एतेन—उक्तीति सम्भवेन । \*नतमिति । वैष्णवमिद-  
म् । य इत्यस्य लभ्यते इति शेषः । इत्यपीत्यापिना—

नेमं विरिञ्चो न भवो न श्रीरप्यङ्गसंश्रया ।

प्रसादं लेभिरे गोपी यत्तत्प्राप विमुक्तिदाद् ॥  
इति भागवतसमुच्चयः । पूर्वत्र कवितात्पर्यं सूच-

यत्रत्र कवितात्पर्यमाह \*समुदितानामिति । तथा च भगव-  
 द्भक्त्याराधनादेर्माहात्म्यातिशयसूचनद्वारा ऽत्यन्तोपादेयतासूचना-  
 य तथोक्तिरिति गूढाकृतम् । भेदस्योदाहरणान्तरमाह \*मैत्रस्ये-  
 दमिति । नैयायिकोक्तिं खण्डयति \* यत्त्विति । \*स्वत्ववा-  
 निति । तस्यापि शयत्वात् । ननु स्वामित्ववान् । तस्य धना-  
 द्यवृत्तित्वेन चैत्रीये ऽपि धने 'नेदं चैत्रस्य' इति प्रसङ्गात् । निरू-  
 पकत्वादेः सम्बन्धस्य प्रतियोगितानवच्छेदकत्वादिति भावः ।  
 \*चैत्रेति । चैत्रसम्बन्धस्वत्ववद्विज्ञामिदं मैत्रसम्बन्धस्वत्ववदिति  
 बोध इत्यर्थः । एतेनात्र स्वत्वाभावस्य बोधात्प्रतिषेधार्थक-  
 नञः क्रियामात्रान्वयित्वमयुक्तमित्यपास्तम् । विनिगमनाविरहा-  
 दाह \*यन्निष्ठेति । \*तदर्थस्य—तद्विभक्त्यर्थस्य । आद्ये आ-  
 ह \*तेनैवेति । अन्ये आह \*तत्रैवेति । प्रत्यासत्तेरिति  
 भावः । \*अन्यथा—प्रत्यासत्त्यनङ्गीकारे । \*एकत्वेति । सति  
 तात्पर्ये एककृत्यभाववाञ्छेत्र इतिवत्तथा बोधसम्भवात् । दो-  
 षान्तरमाह \*किञ्चेति । सामान्यतस्तस्यापि लाभादाह  
 \*विशेषेति । अन्तरङ्गन्यायमूलकग्राह \*स्याकाङ्क्षेति । \*एवञ्चे-  
 ति । नैयायिकमतखण्डनम् । तदर्थं सूचयन्नाह \*नपच-  
 तीति । \*तदभावेति । कृत्याद्यभावे इत्यर्थः । \*सच—तत्सं-  
 मतः । आद्यरीत्या आह \*प्रथमान्तेति । द्वितीयरीत्या आह  
 \*नियमतइति । \*प्रत्ययः—तिङ्विभक्तिः । नैयायिकाद्युक्तमपि  
 युक्तिसिद्धत्वात्सिद्धान्तिसंमतत्वेनाह \*अन्वयीति । तत्रात्यन्ता-  
 भावे आह \*नीलेति । तत्संमतिमेवाह \*ध्वनितञ्चेदमिति । त-  
 त्र हि लक्षणयोर्दोषो "भावाविरामभाविताच्छब्दस्यावसानलक्ष-  
 णं न" इति दत्तः । वर्णानामभाव इत्युक्तेर्धर्णत्वावच्छिन्नप्रतियोगि-  
 ताकाभाव इत्यर्थः, स च न वर्णसत्त्वे इति तदर्थः । \*अत एव-  
 तस्य तत्र तल्लभ्यत्वादेव । यद्यपि सिद्धान्ते तत्सत्ताऽभावः  
 शाब्दो न तदभावस्तथाऽप्युक्तरीत्या तस्य आर्थत्वेन रूपसामान्या-  
 भावस्यापि सिद्धिरित्यर्थः । अत एव सामान्येनोक्तम् । ननु सा-  
 मान्यरूपेण विशेषप्रतीतिरिति तदभावकूटस्यैव ततो बोधेन न त-  
 त्सिद्धिरत आह \*विशेषेति । तथा सत्येकस्यैव बोधो न स-  
 र्वेषामिति तदलाभ इति भावः । नन्वेवमपि तत्र पीतघटो ना-

स्तीति व्यवहारो न स्यात् तत्र घटस्यैवान्वयितावच्छेदकत्वेन तदवच्छिन्नाभावप्रतीतेर्बाधितत्वाद् अह \*अन्वयितेति । प्रत्यास-  
त्तेराह \*नञर्थेति । सत्तावत् घटस्यापि धार्मिकनञर्थान्वयित्वादाह  
\*पीतरूपमिति । पीतघट इति तद्व्यक्तेरुद्देशः । प्रतियोगिताव-  
च्छेदकेत्युक्ते तु उक्तदोष एवेत्याह \*प्रतीति । अपिना केवल-  
समुच्चयः । नचैवन्तद्वत्तस्यापि विशेष्यमात्रनिष्ठत्वान्न साऽन्वयि-  
ताऽवच्छेदकावच्छिन्नेत्युक्तदोष एवेत्यत आह \*तदवच्छि-  
न्नेति । विशेष्यवृत्तिधर्मावच्छिन्नेत्यर्थः । ननु विशेषणसत्त्वे  
ऽपि विशिष्टस्यातिरिक्तत्वात्केवलनिष्ठायाः कथं तन्निष्ठत्वमत  
आह \*विशिष्टंवेति । सर्वथाऽनतिरिक्तत्वे दोषबाहुल्यस्य स्पष्ट-  
त्वादाह \*सर्वथेति । एवं च विशेषणविशिष्टव्यक्तिनिष्ठत्वात्साऽन्व-  
यिताऽवच्छेदकावच्छिन्ना भवतीति तथोक्तौ नोक्तदोषस्तदाह \*अत  
एवेति । ननु शक्तिग्रहादेः समानविषयत्वात्कथं तावताऽपि व्य-  
क्तिविशेषधारत आह \*यथेति । तथा च गमकासत्त्वविषयकः स  
नियम इति न दोषः । तद्वत्तदनुक्तं व्युत्पत्त्यन्तरमाह \*एवमि-  
ति । एवमत्यन्ताभावे उक्त्वाऽन्यान्याभावे आह \*एवमिति ।  
अपिना घटो न नीलघट इत्यस्य समुच्चयः । नीलघटो न पीत-  
घट इत्यादि तु भवत्येवेति भावः । प्राचा तस्य तत्रोदाहृत-  
त्वादाह \*अधर्मेति । नन्वेवमपि सोऽभावरूप एवास्तु तस्या-  
पि तत्त्वादिति चेन्न । अस्ति कश्चिदेतद्व्यक्त्यर्थ इति सामान्येन  
जानतो विशेषरूपेण तमजानत एतदुक्तस्यार्थं न जानामीत्यनु-  
भवात् । अभावरूपत्वे हि तत्प्रत्यक्षादावभावज्ञानस्य विशिष्ट-  
बुद्धित्वात्तज्ज्ञाने प्रतियोगितावच्छेदकावच्छिन्नप्रतियोगिज्ञान-  
स्य कारणत्वस्य यथाकथंचिदावश्यकत्वात्प्रतियोगिज्ञानापेक्षा ।  
नहि तत् सम्भाव्यते वाक्यार्थज्ञानत्वस्य तदानीं विद्यमाने सा-  
मान्यज्ञाने सत्त्वेन प्रतियोगितानवच्छेदकत्वात् । अभावाधिक-  
रणवृत्तिपदार्थावृत्तिधर्मस्यैव प्रतियोगितावच्छेदकत्वात् । ता-  
दृशस्य विशेषज्ञानत्वस्य तु प्राग् विशेषणवगतेर्ज्ञातुमशक्यत्वम् ।  
तस्मादज्ञानम् भावरूपं सविषयम् । नहि सविषयस्य ज्ञाने विषय-  
तावच्छेदकावच्छिन्नविषयज्ञानापेक्षानियमः । जिज्ञासाज्ञाने व्य-  
भिचारात् । अनवगतशास्त्रार्थविशेषज्ञानेच्छायाः शास्त्रार्थ जि-

ज्ञासे इत्यवगतसामान्याकारावच्छेदेन अनुभवात् । अत एवौपनि-  
षदैरज्ञानं तथाऽङ्गीकृतं साक्षिण्यध्यस्तं साक्षिभास्यमिति चोक्तम् ।  
तदाह \*इत्यन्यत्रेति । गुरुमञ्जूपादावित्यर्थः । एवेनाभावार्थ-  
कत्वव्यच्छेदः । तथा सति आत्माश्रयापत्तिरिति भावः । एवेनाभावप्र-  
तियोगिकत्वव्यवच्छेदः । अत एवाह \*अभावेति । नन्वेवं घटाभा-  
वो नास्तीत्यादेः का गतिरत आह \*घटाभाव इति । नन्वेव-  
मपि येन नाप्राप्ते इत्यादौ का गतिरत आह \*येनेति । आदि-  
ना “नारुद्रः क्रमपाठकः” इत्यादि । विशेषणत्वायाह \*प्रकृते-  
ति । निपातानामनेकार्थत्वात् । एकस्य तु न तथा, तथा  
प्रयोगाभावात् । तदेतद् ध्वनयन्नाह \*नदुक्तमिति । \*प्रतिषेधो-  
नञौ । नञ्द्वयाभावेनोक्तगतेरसम्भवादभावस्यैवासत्त्वेनैकैव नञा  
तद्वोधनासम्भवाच्च । सिद्धान्ते प्रसक्तदोषमुद्धरति \*मश्रामीति ।  
वेणीसंवरणे भीमवाक्यं सहदेवं प्रति । आदिना दुःशासनस्य  
रुधिरं न पिबाम्युरस्तः । संचूर्णयामि गदया न सुयोधनोरु  
सन्धिं करोतु भवतां नृपतिः पणेनेत्यस्य सङ्ग्रहः । काकुर्ध्वनिविका-  
रविशेषः । आदिना ‘जातौ जातिर्नास्ति’ ‘हृदे वन्निहर्नास्ति’ ‘नान्तरेक्षे  
जुहोति’ इत्यादि । अयं सिद्धान्तः प्रागुक्तं तु पररीत्येति न विरोधः ।  
तदेतद् ध्वनयन्नत्रापि तथैवाह \*वन्निहत्वेनेति । अत्रत्यं तत्त्वं तु का-  
रकप्रकरणे स्फुटीभविष्यति । एतेन सर्वत्र विशेष्ये विशेषणाभावो  
नञा बोध्यते इत्येकीयमते ‘जातौ न सत्ता’ इत्यादावगतिर्दोषः जा-  
तिसमवेतत्वस्य तत्राप्रसिद्धत्वात्सम्बन्धान्तरेण जातिवृत्तित्वस्य  
तत्रासत्वादिति नैयायिकोक्तमपास्तम् ॥ ७० ॥

अत्रेदं बोध्यम्-प्रतियोग्यारोपोऽभावज्ञाने त-  
द्व्यवहारे च हेतुः, प्रतियोग्यनालिङ्गिताभावबुद्धेरभा-  
वात् । सर्षपे सुमेरुभेदतदत्यन्ताभावयोर्व्यवहाराभा-  
वाच्च । नच ‘न न’ इत्यत्र तदनालिङ्गिताभावबोधो  
भाष्ये स्वीकृत इति वाच्यम् । तादृशभाष्याप्रसिद्धेः ।  
नञ्सूत्रे “न न एकं प्रियम्” इति भाष्ये प्रयुक्तम् । तस्य  
च नोऽस्माकमेकं प्रियं नेत्यर्थः कैयटेनोक्त इति प्र-

तियोग्यालिङ्गितैव तत्राभावबुद्धिः । तथा “आबाधे च” इति सूत्रे भाष्ये ‘न न’ इति द्वित्वे उदाहृतं तदपि ‘न न जागर्त्ति’ इत्येकदेश इति कैयटेन व्याख्यातम् । एवमन्यदपि भाष्ये परिदृश्यते तदप्येवमेव व्याख्येयमिति सूचितम् ।

किञ्च विपरीतं नञ्सूत्रे “नेत्युक्ते सन्देहः स्यात्-कश्च पदार्थो निवर्त्तते” इति ग्रन्थेन नित्यं प्रतियोग्याकाङ्क्षैव दर्शिता ।

एतदेवाभिप्रेत्य नञ्सूत्रे भाष्ये उक्तं ब्राह्मणदृष्ट-गुणस्य गौरत्वादेर्दर्शनात् दुष्टोपदेशाद्वा अब्राह्मणे पूर्वं ‘ब्राह्मणोऽयम्’ इत्यध्यवस्यति ततः पश्चादुपलभते ‘नायं ब्राह्मणः’ इति, तत ‘अब्राह्मणोऽयम्’ इति प्रयुङ्गे । आतश्च तद्दृष्टगुणदर्शनाद् दुष्टोपदेशाद्वा ब्राह्मणत्वाध्यवसायपूर्वकमेव ‘अयं न ब्राह्मणः’ इति ज्ञानम् । नह्ययं कालवर्णमापणे आसीनं दृष्ट्वाऽध्यवस्यति ‘ब्राह्मणोऽयम्’ इति यथास्थितं वस्तुतत्त्वं तस्य निर्ज्ञातं भवतीति तदारोपाभावान्न तदभावज्ञानं तत्रेति ब्राह्मणाब्राह्मणशब्दयोरुभयोरपि तत्र प्रयोगाभाव इत्यर्थकम् । एतेन प्रतियोग्यारोपस्यान्वयव्यतिरेकाभ्यां स्पष्टमेवाभावज्ञाने कारणतोक्ता । एतदेवाभिप्रेत्य आरोपितरजतत्वायामेव शुक्तौ ‘नेदं रजतम्’ इति प्रतीतिरिति लीलावत्युपाये उक्तम् । अत एव प्रतियोग्याधिकरणाभ्यामभावो निरूप्यते इति वृद्धाः । अधिकरणपदेन संनिधानात्प्रतियोग्यारोपाधिकरणमेव, तदेव चाभावाधिकरणम् । आरोपस्यैव



शब्दप्रयोगकारणत्वात्, बोद्धुरपि तदारोपितविषय-  
स्यैव प्रतीतेरारोपितत्वमेव नञर्थ इति युक्तम् । 'अत्र  
ब्राह्मणो नास्ति' इत्यादावपि एतद्देशाधिकराणिका  
आरोपितब्राह्मणकर्तृका सत्तेत्येव बोधः, आर्थस्तु त-  
दभावबोधः । अत एव तत्र तत्सदृशेतरसत्ताप्रती-  
तिः । अत एव 'नन एकं प्रियम्' इत्यादौ "स्वसम्बन्धे-  
कप्रियनिषेधे ऽनेकप्रियप्रतीतिः" इति भाष्ये उक्तम् ।

एवञ्च यत्र तादात्म्यारोपस्तत्रारोपितत्वं नामा-  
र्थगतम्, एवं यत्र संसर्गारोपस्तत्र क्रियागुणगतं त-  
दिति व्यवस्था ।

इदमेव युक्तम्, अन्यथा 'न कलञ्जं भक्षयेद्' इत्या-  
दावनुपपत्तेः । यदि कलञ्जभक्षणाभावः प्रेरणाविषय  
इति बोधः तदा प्रत्ययानां प्रकृत्यर्थान्वितस्वार्थबोध-  
कत्वव्युत्पत्तिभङ्गः । तस्मादारोपितकलञ्जभक्षणं प्रे-  
रणाविषय इति बोधः । अनिष्टसाधनत्वं बुध्यते इति  
तु विधिवादे दूषयिष्यते ।

अत एव—

तत्सादृश्यमभावश्च तदन्यत्वं तदल्पता ।

अप्राशस्त्यं विरोधश्च नञर्थाः षट् प्रकीर्त्तिताः ॥

इत्यभियुक्तवाक्ये सादृश्याद्यार्थिकार्थेषु अभा-  
वभेदयोर्गणनमिति दिक् ॥ ७१ ॥

(कुं०टी०) \*सर्षपेइति । सर्षपे सुमेरुत्वारोपासम्भवान्न  
सर्षपे सुमेरुभेदप्रत्ययः अतिविसदृशत्वादिति भावः । \*ब्राह्मण-  
दृष्टेति । तदुक्तं भाष्ये—“गौरं शुच्याचारं पिङ्गलं कपिलकेशं दृष्ट्वा-

ऽध्यवस्यति—‘ब्राह्मणोऽयम्’ इति ततः पश्चादुपलभते नायं ब्राह्म-  
ण इति”इति । \*दुष्टोपदेशाद्वेति । अमुष्मिन्नवकाशे ब्राह्मणस्तमा-  
नयेत्येवमविवेकेनोपदेश इत्यर्थः । \*आतथ्येति । अस्माच्च हे-  
तोरित्यर्थः । \*कालवर्णमिति । रूपाभावकथनमेतत् । \*आप-  
णे आसीनमिति । आचाराभावकथनम् । \*निर्ज्ञातमिति । सं-  
देहबीजाभावाद्ब्राह्मण्यमेव तत्र निर्ज्ञातं भवतीति ब्राह्मण्यारोपा-  
भावान्नाब्राह्मणशब्दप्रयोग इत्यर्थः । \*प्रतियोग्यधिकरणाभ्या-  
मिति । सद्भ्यामिति शेषः । अन्यथा शशविषाणस्याप्यभावप्र-  
तियोगित्वापात्तिरिति भावः । \*निरूप्यते—प्रत्याख्यते । \*आ-  
रोपितेति । असमस्तनञः क्रियायामन्वयात्सत्ताया एवारोपि-  
तत्वम् । \*तत्सदृशेति । तत्सदृशोऽयम् इतर इत्यर्थः । नामा-  
र्थः—प्रातिपदिकार्थः । तद्गतमारोपितत्वं तत्रेत्यन्वयः । \*व्यु-  
त्पत्तिर्भङ्ग इति । भक्षणे एव प्रेरणान्वयौचित्यात् । \*अभाव-  
भेदयोरिति । तयोरप्यार्थिकत्वात् ॥ ७९ ॥

( क० टी० ) भूषणाद्यसाङ्गत्यं ध्वनयन्सिद्धान्ततत्त्वमाह \*अत्रे-  
वमित्यादिना । आद्ये आह \*प्रतियोग्यतेति । द्वितीये आह \*सर्षपे-  
इति । आद्यहेतुं विघटयति \*नचेति । अप्रसिद्धिमेवाह \*नञ्सूत्रे-  
इति । \*एवम्—एतादृशम् । दृश्यते इत्यन्तान्वयः । यदीत्यनेनादर्शन-  
मेवेति ध्वनितम् । \*सूचितमिति । सूचितमेव, कैयटेनेत्यर्थः । एवं  
तत्साधकभाष्यानुपलम्भमुक्त्वा तत्साधकतदुपलम्भमाह \*किञ्चे-  
ति । \*विपरीतमिति । दर्शनक्रियाविशेषणम् । \*नेत्युक्ते इति । उच्च-  
रत्वेनोक्ते इत्यर्थः । \*सन्देहइति । समभिव्याहृतपदस्य बोधकस्या-  
भावान्निवृत्तिरूपार्थस्य प्रतियोग्याकाङ्क्षाया अनिवृत्तेरबोधकत्वेन  
च तदप्रयोग एव स्यात् । वाचकत्वे तु सन्देहः स्यादित्यर्थः ।  
तदाकारमाह \*कस्येति । कस्य पदस्य पदार्थ इत्यर्थः ।  
अभिधेयपरः पदार्थशब्दः सन्देहपदेन निर्णयाभावो चिक्वित  
इति तत्त्वम् । एतदाशयेनैवात्र एव नेत्युक्तमिति प्राशस्त्यम् । एतेन

तत्र तथाङ्गीकारादिदं चिन्त्यमिन्यपास्तम् । तत्र परानुवादसत्त्वेना-  
 सिद्धान्तत्वात् । तपः श्रुतञ्चेत्याद्युक्त्वा तेषामपि तत्त्वस्य तत्रोक्तत्वा-  
 दाह \*गौरत्वादेरिति । अन्ययमुक्त्वा व्यतिरेकमाह \*आतञ्चेति ।  
 इतोऽपीत्यर्थः । कालः-श्यामः । आपणे-हृष्टे । तत्तात्पर्यार्थमाह \*तदा-  
 रोपेति । \*एतेन-भाष्येण । नैयायिकसंमतमपीदमित्याह \*एतदेवेति ।  
 \*उक्तम्-वर्धमानोपाध्यायैः । \*अतएव-तस्य तत्र कारणत्वादेव ।  
 नन्वेवमभावस्य पृथगाधिकरणाकाङ्क्षा समागतेति प्रागुक्तविरोधो  
 ऽत आह \*अधीति । एवं सति क्रियागुणान्यसमभिव्याहृतनञ इव  
 तत्समभिव्याहृतनञोऽप्यारोपितत्वार्थकत्वमेवेति सर्वत्रैकरूपते-  
 त्याशयेनाह \*आरोपस्येति । एवञ्चेत्यादिः । \*नञर्थः-नञ्द्यो-  
 त्यः । अस्मिन्सिद्धान्ते तत्र बोधाकारमाह \*अत्रेति । वाक्यघटक-  
 मिदम् । अपिना “न न एकं प्रियम्” इत्यादि । \*सन्देह इत्यादि ।  
 आदिना ‘पीतः शङ्खो नास्ति’ इत्यादिपरिग्रहः । नच विशिष्टसत्ताया  
 अप्रसिद्धेः कथमारोपः । उक्तोत्तरत्वात् । एवेन प्रागुक्तबोधव्यवच्छेदः ।  
 नन्वनुभवसिद्धाभावबुद्धेरपलापः कथम् अत आह \*आर्थस्त्विति ।  
 तमादायैव प्रतियोगिज्ञानप्रतिबन्धादि सङ्गमनीयम् । उक्तरीतिर्वा ।  
 \*अत एव—तत्रापि तथैवाङ्गीकारादेव । नञिव्युक्तन्यायेनेति  
 भावः । अत्राप्रमाणत्वं निराचष्टे \*अतएवेति । तथाप्रतीतेरेवे-  
 त्यर्थः । नन्वेवमसमासे क द्रव्यान्वयः, क क्रियाद्यन्वय इत्यत्र  
 नियामकाभावादव्यवस्थापत्तिस्तव, मम तु भेदार्थकत्वे-आरोपिता-  
 र्थकत्वे द्रव्यान्वयो ऽन्यन्ताभावार्थकत्वे क्रियाद्यन्वय इति व्यवस्था-  
 सम्भवोऽत आह \*एवञ्चेति । तथाऽर्थस्य प्रमाणसिद्धत्वे चेत्यर्थः ।  
 \*संसर्गति । तदितरेत्यादिः । उक्तं समर्थयते \*इदमेवेति । \*अन्यथा-  
 अभावार्थकत्वे । तामेवाह \*यदीति । नच तत्र लक्षणा नञ् द्योतकः ।  
 तथा सति तस्य विशेषणतापत्त्या प्रागुक्तदोषापत्तेः । तद् ध्वन-  
 यन्नाह \*तस्मादिति । इष्टसाधनत्वं विध्यर्थो नञ्समभिव्या-  
 हारे त्वनिष्टसाधनत्वम्, इति नोक्तदोषो ऽत आह \*अनिष्टेति ।  
 एतेन कलञ्जमक्षणाभावविषयकं कार्यमिति प्राभाकरोक्तमप्यपा-  
 स्तम् । \*अत एव—तस्यैव तच्छब्दार्थत्वादेव । अन्यथा  
 तदसङ्गतिः स्पष्टैव । एतेन चिन्त्यमिदम् अनुभवसिद्धाभावबुद्धेरप-  
 छापे मानाभावात् । किञ्च उक्तरीत्या तत्र अव्यवस्थापत्तेः । उक्तरी-

- (१५) शिवस्तोत्रावली । उत्पलदेवविरचिता । श्रीक्षेमराजविरचितवृत्तिसमेता (वेदान्तः) २
- (१६) मीमांसाबालप्रकाशः जैमिनीयब्राह्मण-  
ध्यायार्थसंग्रहः श्रीभट्टनारायणात्मजभट्ट-  
शङ्करविरचितः । ( मीमांसा ) २
- (१७) प्रकरणपञ्चिका प्रभाकरमतानुसारि — मी-  
मांसादर्शनम् । महामहोपाध्यायश्रीशालि-  
कनाथमिश्रविरचितम् श्रीशङ्करभट्टकृता  
मीमांसासारसंग्रहश्च सम्पूर्णः (मीमांसा) ३
- (१८) अद्वैतसिद्धिसिद्धान्तसारः । पण्डितप्रवर-  
श्रीसदानन्दव्यासप्रणीतस्तत्कृतव्याख्यास-  
मलङ्कृतः । ( वेदान्तः ) ३
- (१९) कात्यायनश्रौतसूत्रम् । महामहोपाध्याय-  
श्रीकर्काचार्यविरचितभाष्यसहितम् । १३
- (२०) ब्रह्मसूत्रभाष्यम् । श्रीभास्कराचार्यविर-  
चितं सम्पूर्णम् ( वेदान्तः ) ३
- (२१) श्रीहर्षप्रणीतं खण्डनखण्डखाद्यम् । आ-  
नन्दपूर्णविरचितया खण्डनफक्किकावि-  
भजनाख्यया व्याख्यया वियासागरीतिप्र-  
सिद्धया समेतम् । ( वेदान्तः ) १४
- (२२) आख्यातचन्द्रिका श्रीभट्टमल्लविरचिता १
- (२३) श्रीलक्ष्मीसहस्रम् — बालबोधिनीव्याख्य-  
याऽवतरणिकया च सहितम् ८
- (२४) ब्रह्मसूत्रवृत्तिः मरीचिका श्रीब्रजनाथभ-  
ट्टकृता ( वेदान्तः ) ... २
- (२५) क्रोडपञ्चसंग्रहः । अत्र श्रीकालीशङ्करसि-  
द्धान्तवागीशविरचितानि अनुमानजागदी-  
व्याः प्रत्यक्षानुमानगादाध्याः प्रत्यक्षानु-  
मानमाधुर्या व्युत्पात्तिवादस्य शक्तिवादस्य  
मुक्तिवादस्य शब्दशक्तिप्रकाशिकायाः कु-  
सुमाञ्जलेश क्रोडपञ्चाणि ... २
- (२६) ब्रह्मसूत्रम्, द्वैताद्वैतदर्शनम् । श्रीसुन्दरभ-  
ट्टरचितसिद्धान्तसेतुकाभिधेटीकासहि-  
तश्रीदेवाचार्यप्रणीतसिद्धान्तजाल्पश्रुतम् २
- (२७) सद्दर्शनसमुच्चयः । बौद्धनैयायिकका-  
पिलजैनवैशेषिकजैमिनीयदर्शनसंक्षेपः ।  
मणिभट्टकृतटीकाया सहितः । हरिभट्टस-  
रिक्तः । ... १
- (२८) शुद्धाद्वैतमार्तण्डः प्रकाशव्याख्यासहितः ।

- प्रमेयरत्नार्णवश्च ... १
- (२९) अनुमानचिन्तामणिध्याख्यायाः शिरोम-  
णिकृतदीधिन्या जागदीशी टीका । १३
- (३०) वीरमित्रोदयः । महामहोपाध्यायश्रीमि-  
त्रमिश्रविरचितः परिभाषा — संस्कारप्रका-  
शात्मकः । सापेण्डादौपकश्च ११
- (३१) वीरमित्रोदयः । महामहोपाध्यायश्रीमि-  
त्रमिश्रविरचितः आह्निकप्रकाशः ६
- (३२) स्मृतिसारोद्धारः विद्वद्भारविश्वम्भरात्रिपाठे-  
संकलितः ... ४
- (३३) वेदान्तरत्नमञ्जुषा । श्रीभगवत्पुरुषोत्त-  
माचार्यकृता । ... २
- (३४) प्रस्थानरत्नाकरः । गोस्वामिश्रीपुरुषोत्त-  
मजीमहाराजविरचितः ... २
- (३५) वेदान्तपारिजातसौरभं नाम ब्रह्ममीमांसा-  
भाष्यं श्रीनिम्बार्काचार्यविरचितम् । १
- (३६) योगदर्शनम् । परमहंसपरिव्राजकाचार्य-  
नारायणतीर्थविरचित — योगसिद्धान्तचन्द्रि-  
कासमाख्यया व्याख्यया संवलितम् । २
- (३७) वेदान्तदर्शनम् । परमहंसपरिव्राजका  
चार्यश्रीरामानन्दसरस्वतीस्वामिकृत ब्रह्मा-  
ऽमृतवर्षिणीसमाख्यव्याख्यासंवलितम् । ४
- (३८) विश्वप्रकाशः । कोशः । विद्वद्भारमि-  
हेश्वरसूरिविरचितः । ... २
- (३९) श्रीसुबोधिनी । श्रीवल्लभाचार्यविनिर्मिता  
श्रीमद्भागवतव्याख्या गोस्वामीश्रीविठ्ठलना-  
थदीक्षितविरचिताटिप्पणीसहिता । श्रीम-  
द्भागवतदशमस्कन्धजन्मप्रकर्णं श्रीसुबो-  
धिनीटिप्पण्योः — प्रकाशः गोस्वामि श्रीश्री  
पुरुषोत्तमजीमहाराज विरचित ३
- (४०) वीरमित्रोदयः । महामहोपाध्यायश्रीमि-  
त्रमिश्रविरचितः पूजाप्रकाशः । ४
- (४१) वेदान्तसिद्धान्तसंग्रहः । श्रुतिसिद्धान्ताप-  
रनामकः । श्रीब्रह्मचारिवनमालिमिश्रविर-  
चितः । वेदान्तकारिकावली श्रीपुरुषोत्तम-  
प्रसाद शर्मकृता अध्यात्मसुधातरङ्गि-  
ण्याख्यटीकायासहिता ३
- (४२) स्वानुभवदर्शः । श्रीमत्परमहंसपरिव्राज  
काचार्यनारायणाश्रमशिष्यमाधवाश्रमविर-  
चितः । स्वकृतटीकाविभूतिश्च । १



- (४३) याज्ञवल्क्यस्मृतिः । बालम्भट्टीसमाख्य-  
पाख्यासमलङ्कृतमिताक्षरासहिता । अ-  
वहाराध्यायः ... ११
- (४४) गादाधरी । श्रीगदाधरभट्टाचार्यचक्रव-  
र्तिकृता । श्रीमङ्गलशोभाध्यायविरचिततत्त्व-  
चिन्तामण्या श्रीरघुनाथतार्किकशिरोमणि-  
विरचितदीपिन्या च गर्भिता । ४
- (४५) शास्त्रदीपिका । श्रीपार्थसारथिभिश्च प्राणि-  
ता । रामकृष्णविरचितयुक्तिस्नेहप्रपुण्या-  
ख्यव्याख्यया सहिता तर्कपाद । ५
- (४६) वैयाकरणसिद्धान्तलघुमञ्जूषा महामहो-  
पाध्याय- श्रीनागेशभट्टाविरचिता ।

- श्रीमदुर्वलाचार्य बालम्भट्टाभ्या विर-  
चितकुञ्जिकाकलाह्वटीकाद्वयसंवालिता । ७
- (४७) व्याकरणसिद्धान्तमुधानेधीः । पर्वतीय  
विश्वेश्वरसूरिविरचितः । ६
- (४८) विरमित्रोदयः । लक्षणप्रकाशः ।  
महामहोपाध्यायश्रीमित्राभिश्चविरचितः । ६
- (४९) बृहदारण्यकवार्त्तिकसार श्रीमद्विद्यारण्यस्वा-  
मिविरचितः । महेश्वरतीर्थकृतयालघुसं-  
ग्रहाख्यया टीकया समलंकृतः । ४
- (५०) विरमित्रोदयः । राजनीतिप्रकाशः । महा-  
महोपाध्यायश्रीमित्राभिश्चविरचितः । ४

पञ्चादिप्रेषणस्थानम् }

हरिदासगुप्तः,  
चौखम्बा बनारस सिटी